
स्वगत 


हां 


व कथा कित्याक बरयतां ? 
म्हज्या म्हाकाच हो प्रस्न हांवें जायते फावटी विचाल्ला . दर खेपेक 
म्हज्या मनान वेगळी वेगळी जाप दिल्या . त्या सगळ्या जापांचो आज 
विचार केलो जाल्यार अशें म्हणचे पडटलें किं वेगळ्या वेगळ्या वेळार 
विगड विंगड कारणांखातीर हांवें कथा बरयली . फाटली तीस वर्मा 
हांव कथा बरयत आयला . ती म्हाका सादली आसत वा नासत आनी 
वाचप्यांक ती आवडली आसूये वा नासूये . तशो हांवें बरयिल्ल्यो जायत्यो 
कथा वाचप्यांमेरेन लेगीत पावंक नात . पुण इतलें खरें कि दर अक कथा 
बरयतना , ती बरोवन पूर्ण जातकच म्हाका आनंद मेळ्ळा . तो कृतार्थतेचो , 
साफल्याचो वा सृजनाचो आनंद आसलो . 

पुण फक्कत सृजनाच्या आनंदाखातीर हांवें कथा बरयल्यो अशें 
म्हणप सत्याक धरून जावचे ना . भुरगेपणांत नांव छापून येवपाचे उमळ 
शिकेंतल्यान कथा बरयल्यो . मजगतल्या काळांत दुसऱ्याचे अनुकरण करून 
कथा बरोवपाच्या यत्नांत जायत्या बन्या कथांचे बरे वायट रूपकार हांवें 
बरोवन काडले . जायते फावटी संपादकांनी तगादो केलो देखून कथा 
' पाडल्यो ' जाल्यार ज्या नेमाळयांकडेन म्हजो लागशिल्लो संबंद उल्लो 
तांकां बरप उणे पडिल्ल्या वेळारय हांवें कथा बरयल्यो . कथेचे बी म्हज्या 
काळजांत किल्लून काय उत्स्फूर्त , कथाय हांवें बरयल्यात . असल्या सगळ्या 
तरांच्या कथांचे नमुने आजवर उजवाडाक आयिल्ल्या म्हज्या कथा 
संग्रहांनी आसात . 


' धर्तरी अजून जियेताली ' हो म्हजो पयलो कथा - संग्रह . शाळेतली 
जीण सोंपल्याउप्रांत बरयिल्ल्या कांय कथांचो तातूंत आसपाव जाला . 
त्या आदल्यो कथा - त्या काळार म्हजे नदरेक बन्यो दिशिल्ल्यो आसतनाय 
हांवें एक दीस विसर्जित करून उडयिल्ल्यो . आज म्हज्यो छापिल्ल्यो कथा 
पथून वाचता आसताना तातूंतल्यो खूबशो कथा आपखोशयेन विसर्जित 
करपासारक्यो आसात अशें म्हाका दिसता . पुण त्यो कथा संग्रहांनी छापून 
उजवाडाक आयिल्ल्यो आशिल्ल्यान आतां त्यो विसजित करप म्हज्या 
हातांत उरूंक ना . जाल्यारय म्हजी कथा खंयच्या काळार , कसल्या वाता 
वरणांत हांव वावरता आसतना कशी आसली आनी ती मुखार सुधाल्ली 
काय इबाडली , हाजो अभ्यास करपाक त्या कथांचो म्हाकाच उपयोग 
जावं येता . पुण एक खरें कि त्या कथांची म्हाका लज दिसना . कित्याक 
तर एके एके कथेफाटल्यान म्हजे सोंपिल्ले जिणेचो ल्हान ल्हान खीण 
लिपून बसला . तशो हांवें शेंकड्यांनी कथा आजवेर बरयल्यो . पुण कथा 
हो साहित्य प्रकार म्हाका होलमलो त्या काळार हांव वर्तमानपत्राच्या 
संवसारांत थीर जावंक लागिल्लों . 


कथाकार आनी पत्रकार हांचे पिंड वेगळे . गीतेतल्या स्थितप्रज्ञावरी 
पत्रकार भावनांच्या भोवऱ्यांत आपुण घुस्पना आसतना देगेवयल्यान 
व्हांवत्या प्रवाहाचो थाव घेता , जाल्यार कथाकार मनान आनी देहान 
त्या भोवऱ्यांत बुचकळयो खाता वा केन्ना केन्नाय व्हांवत्या प्रवाहाआड 
वता . देखून कथाकाराल्या व्यक्तिमत्वाची सावळी कथेचेर पडटा . 
पुण पत्रकार हो संजयाचे तटस्थतायेन कुरुक्षेत्रावेले लडायेचे वर्णन करपी 
आसता . ताका लागून अक्षरांच्या संवसारांत वावुरतना म्हाका दुहेरी 
भूमिका करची पडटा . वर्तमानपत्राच्या व्यापातापांमदीं वेगळ्या क्षेत्रांतली 
तरेकवार मनशां म्हाका बयलेवयर मेळटात . जायत्या ल्हान - व्हड 
घटना - प्रसंगांकडेन लागशिल्लो संबंद येता आनी तांचें पडबिंब मनांत 
पडत अरता . कामाचो वेळ सोंपून देहाची यात्रा थांबता , तेन्ना अन्तर्मनाची 
यात्रा सुरू जाता . ते अवस्थेत एकाद्रो प्रसंग , संवाद , मनीस , देखावो , 
विचार हांचो रंवथ मन करूंक लागता आनी तातूंतल्यानच कथेचें बीं 
आकार घेवंक लागता . 


हे बी मनांत घोळत अरता . नवे मनीस , नवे प्रसंग , नवे विचार 
आनी नवें वातावरण असल्या कथांच्या बियांक पोसवण दितात वा विसरूंक 
लायतात आनी अशा मंथनांतल्यान अनेक बियांचो संयोग जावन एकानें 
नवें बी तयार जाता . देखून बरोवन जाल्लो कथा ही एकाच प्रसंग वा 
व्यक्तीवयल्यान सुचना , जाल्यार जे प्रसंग वा ज्यो व्यक्ती म्हजे जिणेंत 


आयल्यो तांचेर म्हज्या व्यक्तिमत्वाचे संस्कार जावन नवीं पात्रां रूप 


घेतात . 


म्हज्यो कथा चडशो प्रथम पुरुषी निवेदनाच्या रुपांत बरयिल्ल्यो 
आसात . ही पद्दत हांवें आपणायल्या ती म्हज्या वर्तमानपत्री लिखाणाचो 
वांस कथा साहित्याक येवचो न्हय म्हणून . कथेतले मुख्य पात्र हांव अशें 
मानून , हांव मनान कथेच्या विशयाकडेन एकरूप जावपाचो यत्न करतां . 
कल्पनेच्या विश्वांत वावुरतना त्या पात्राच्या सुख - दु : खाकडेन , हावेस आनी 
निर्शणेकडेन , व्यथा आनी वेदनेकडेन समरस जावप म्हाका सोपे वता . तें 
सगळे हांवच भोगतां अशें म्हाका दिसूक लागता आनी मागीरच हांव ती 
कथा बरयतां . ताका लागून खूब फावटी काय वाचप्यांक एकाद्री गजाल 
खन्यांनीच म्हजे जिणेत घडिल्ली गजालशी दिसता . पुण अशे वाचपी खूब 
थोडे आशिल्ल्यान म्हाका म्हजी पद्दत बदलपाचो विचार करचो पडूक ना . 

म्हजे कथेच्या विकासाचे पयले तीन पांवडे ' धर्तरी अजून जियेताली ' , 
' आशाढ पांवळी ' आनी ' अळमी ' ह्या तीन कथासंग्रहांतल्यान वाचप्यांक 
दिश्टी पडू येतात . 

दिल्लीक आसतना हांवें पळयले किं भौतिक समृद्धी जेन्ना 
मनशाक घेरता तेन्ना ताजें मन अशांत जाता आनी घरच्या संवसाराक 
कळ लागता . व्हडव्हड पदांचेर आशिल्ले आनी गिरेस्तकाय जांच्या घरांनी 
उपाट भरून रकताली अशा लोकांच्या मनाचे तळमळे थंय हांवें लागशिल्ल्यान 
पळयले . तांच्यो व्यथा पळोवन म्हाका एका नव्या संवसाराचे दर्शन घडले . 
गोंयांत आमकां अजून ते वातावरण सरसकट पळोवंक मेळना . दिल्लीतली 
ती मनशा म्हजे ' आशाढ पांवळे ' तल्या कथांनी आयल्यांत . अस्वस्थतायन 
घेरिल्ली आनी समादानाच्या मृगजळाफाटल्यान धांवतली ही मनशां आपलें 
मूळ नांव , गांव आनी रुपां बदलून म्हज्या कथांनी झळकतात . पुण ती 
पात्रां म्हज्या व्यक्तिमत्वाच्या माध्यमांतल्यान पसार जाल्ल्याकारणान 
त्या पात्रांपरसय त्या पात्रांनी म्हज्या मनाचेर केल्लो परिणाम त्या कथांनी 
चड उक्तावला . 


' आशाढ पांवळे ' अप्रांत ' अळमी ' हो कथासंग्रह हांवें अजवाडायलो 
गोंयच्या स्वातंत्र्या अप्रांतच्या काळांत बरयिल्ल्यो ह्यो कथा एकेतरेन 
नेमाळ्यांच्या संपादकांच्या तगाद्यांतल्यान बरोवन जाल्यो . एक अस्पश्ट 
कथाविशय कथेच्या चौकटीत बसोवपाची थंय प्रयत्न जालो . पुण कथा 
लेखनाचो आनंद त्यो बरयताना म्हाका मेळ्ळो ना अशें म्हणूक जावचेना . 

' अळमी ' हो कथासंग्रह अजवाडाक आयल्या उपरांत हांवे ज्यो कथा 
बरयल्यो त्यो खरेल्या अर्थान असरपतीच्या वेळार . तांतल्यो काय ह्या 


संग्रहांत आसपावल्यात . ह्या कथांमदीं तरेकवार पात्रां आयल्यांत . सिनेमाच्या 
पडद्याचेर वा नाटकाचे माचयेचेर जशी पात्रां येतात आनी आपले काम 
सोपतकच परत वतात तशी म्हज्या कथांतली पात्रां . गाडयेच्या प्रवासांत 
स्टेशन आयलें म्हणतकच डब्यांतले कांय लोक देवतात , काय नवे चडटात . 
तातूंत म्हातारे आसतात , तरनाटे आसतात , दादले आनी बायलो आसतात , 
भुरगी आसतात . अपंग आनी व्यंग आशिल्ले लोकय आसतात . सुंदर आनी 
कुरुप आसतात . कांय हांसतात , काय दुःखी दिसतात . कांय प्रसन्न , कांय 
खंती . जण एकलो आपल्या वांटयाक आयिल्लें सुख वा दुःख पांघरून येता . 
पयसुल्या प्रवासाक भायर सरिल्लो मनीस निर्विकार मनान , तटस्थतायन , 
मोन्यानी तांकां पळयता . कांय पात्रां काळीज हालोवन वतात आनी काय 
उगडासाच्या कोनशाक सदांकाल बसून रावतात . केन्ना तरी ती भितल्ल्यान 
घोंसतात आनी मागीर एक नवें वातावरण कल्पनेच्या संवसारांत आकार 
घेता आनी तांच्या आदाराचेर एक कथा उबी रावता . जेन्ना ती पात्रां कथेत 
व्यक्त जातात तेन्ना कथेतलें पात्र त्या उप्रांतच्या वा आदल्या हेर मनशांनी 
म्हज्या मनाचेर केल्ल्या परिणामाच्या संयोगांतल्यान नवेंच रूप घेता . 

देखून 
कथेतलें पात्र रचतना म्हजे नदरेमुखार एकाद्रो मनीस वा प्रसंग आसलो 
तरी कथेत पडटा तें ताजे हुबेहुब पडबिंब नासता . 

O 
कथा - साधनेच्या यात्रेतल्या निमण्या टप्प्यांत आज हांव पावलां 
अशें म्हाका दिसता . शेड्डयाची धांव वंयमेरेन म्हणटात तशी म्हज्या कथांची 
धांव हाज्याकूय फुडें वचत म्हणपाचो म्हाका भरवंसो ना . हांवें जीवितांत 
हजारांनी कथा वाचल्यो . मानविल्ल्यो कथा हेरांक सांगल्यो . पुण हाली 
कथा वाचपाचे आकर्षणच उणे जावंक लागिल्ल्यान ती बरोवपाची उमेद 
उणावल्यार अजाप ना . मळबार उफेतल्या कुपांवरी जायते कथाविशय 
तकलेत येतात . पुण हेर कामांचे व्याप आनी विचारांचे वारे त्या कुपांक 
आमडून पयसायतात . वतांवतां एकादें कूप शिडशिडून वचचे तशी एकाद्री 
कथा बरोवन जाता , ना अशें न्हय . पुण तशें आनीक कितले दीस घडटलें तें 
हाव नकळ . 

साहित्याच्या साबार प्रकारांमदी कथेचो इतिहास जितलो उजळ 
आसा ताज्याकय उजळ असो फुडार तिका आसा अशें म्हाका दिसता . पुण 
फाल्यांची कथा ही कालचे कथेतल्यान जल्मल्ली आसली तरी नव्या युगाची 
भूक भागोवपाखातीर आगळी वेगळी आसची लागतली . आनी तो 
साहित्यप्रकार हाताळपी लेखक तितलोच तांकिवंत आसको जाल्यारच 
तग धरूंक पावतलो . कथानकाच्या नाटयान एका काळार कथेच्या 
वाचकाक भूल घाली . प्रभावी कथानकाक लागून साहित्यिक प्रतिवें 


दुबळेपण लिपूंक पावले . युगाप्रमाणे जे भावनिक प्रस्न उप्रासले तांचेर 
आदारिल्ल्यो कथाय लोकांनी त्या त्या काळार रुचीन वाचल्यो . पुण 
निखट कथानक वा आयच्या संवसारांत अनवळखी जावन बशिल्ले भावनेचे 
विशय ह्याफुडें वाचप्याक रूक्ष दिसले जाल्यार अजाप ना . आयच्या 
बाचप्यान भौतिक संवसाराचो इतले खोलायन अणभव घेतला कि त्या । 
संवसाराचे चित्र कथेत वाचतना ताका कथा- लेखकाचो अणभव दुबळो 
दिसूक लागता . मोग आनी शृंगार , बायलेच्या उकत्या देहाची आनी सैमाच्या 
सोबितकायेची वर्णनां उतरांनी वाचून तांचो आनंद ज्या वाचप्यान घेवचो 
अशी अपेक्षा आसता त्या वाचप्यान आपल्या जिवितांत तो आनंद उपाट 
भोगिल्लो आसता . जिवितांतले जे संघर्श आजवेर कथाकारांनी रंगयले 
आनी कुटुंबांतल्या कलहांचेर भावनेचे विश्व निमिले ते जिणेचे संदर्भ आतां 
बदलूक लागल्यात . देखून लेखकान उत्कट भावनेन केल्लें चित्रण लेगीत 
केन्नाकेन्नाय वाचकाचे संवेदने मुखार फिके पडटा . आयचे पिळगेक शोककथा 
रडयनात , देशभक्तीवयल्यो कथा ताचे रगत तापयनात , साहसकथा ताका 
फुरफुरायनात , भुताखेतांच्यो काणयो ताका भियवंक पावनात , मनीसपणा 
भायल्या क्रौर्याच्यो कथा ताज्या आंगार शिरशिरो हाडिनात . ताजे मन बदल्लां , 
अके तरेन भेरेलां आनी भायल्या जिवितांतली अंका काळार जी अजापां 
वा अप्रुपां आसली ती आयच्या वाचप्याले जिणेतली सामान्य गजाल 
जावन बसल्या . अशा वाचप्याक नवें कितेंय दिवपाची तांक नव्या युगाच्या 
कथाकारांत आसची पडटली आनी देखूनच कथा हो साहित्यप्रकार हाजे 
फुडें सुटसुटीत आनी अर्थपूर्ण दवरून वाचप्याक भाळयतलो जाल्यार 
अंतर्मनाच्यो पाकळयो उकत्यो करपाचो वावर लेखकाक करचो पडटलो . 

अनादि काळापसून प्रकृति आनी पुरुश हांचे एकमेकांक में आकर्शण 
दिसत आयलां ताजे कारण समाजीक संयम आनी संस्कृतीचे बंधन आसलें . 
धांकिल्ल्या देहाचे एकानें आंग , पानाआडचे फूल वान्यान खीणभर नदरेंत 
भरून परत पानाआड लिपूंक लागता तशें , होलमतकच ते पळोवपाचो 
उन्माद आगळोच आसता . ते अवस्थेतल्या कंपाचे तरंग आगळेच सुख 
दितात . पुण कोणाक ? तानेल्ल्याच्या ताळयार पडिल्ले उदकाचे थेंबे अमृत 
मानून तो मनीस आपलो सुको ताळो भिजवपाचो यत्न करता . पुण घोग्यार 
वतकच तो त्या थेंब्यांतली गोडी आनी काव्य विसरून वता . जेन्ना शरीर 
धांकिल्लें आसता , मोग अव्यक्त उरता आनी भोग हे फकत एक म्होंवें सपन 
आसता तेन्ना सांकेतिक भाशेंतल्यान उक्तायिल्ली भावना देहमन सुखायता . 
पुण जेन्ना जिवितांतल्यो ह्यो अवस्था सोपतात आनी मोगाभाशेनच भोग 
ही लेगीत एक यांत्रिक गजाल जावन बसता तेन्ना त्यो भावना उरनात . 
नाय जाल्यार ती एक मानसिक अवस्था , जी अवस्था आदल्या काळार 


अणभवपाची उमळशीक लागताली ती उमळशीक आज संवसारांत खंयच 
उरूंक ना आनी नवे पिळगेक जाल्यार ती अवस्था आफडूंक लेगीत पावना . 
जे भशेन मनशाल्या पायाच्या तळव्याक दुसऱ्या मनशान अचळय स्पर्श 
केलो जाल्यार सगळ्या आंगांतल्यान जोगूल धांवन कातकुतल्यांनी तो 
सुखावता तेचभशेन ती मानसिक अवस्था जाका घेरता ताका त्या 
अणभवाची गोडी कळटा . पुण जेन्ना एकाद्रो मनीस आपुणच आपल्या 
तळव्याचेर अचळय बोटां भोंवडायता तेन्ना ताजेर कसलोच परिणाम 
जायना . तें जोगूल , तो कंप , त्यो कातकुतल्यो , तो सुखदिणो अणभव ताका 
मेळक पावना . ताज्या काळजाच्या तळव्यांवय यान भोंवतात ती बोट ताका 
संवकळीची जाल्यांत देखून भौतिक बा शरीरिक सोबितकायपरस अंत 
मनाच्या अस्पर्शी संवेदनाक जाग हाडूनच ताका नवो अणभव दिवचो 
पडटलो . 


O 


' व्हकल पावणी ' च्या निमित्यान कथेवयले हे विचार हांवें मांडले . 
पुण ह्यो कथा बरयतना तसो प्रयत्न जावंक ना . ह्यो कथा बरयतना म्हाका 
जो आनंद मेळ्ळो त्या आनंदाचो इल्लोसो वांटो वाचप्यांमेरेन पावोवपाचो 
हो प्रयत्न . तो पावलो जाल्यार हांव कृतार्थ जायन . 


मडगांव , 
कार्तिक पाडवो , शक १ ९ ०७ 
( १३-११-१९ ८५ ) 


चंद्रकांत केणी 


व 


व्हकल पावणी 


तांगेलो चलो हेर भुरग्यां परस वेगळो . ताणे तांकां खूब आग्रो 
केल्लो . ताणे आनी तागेले बायलेनय . ताजी बायल जितली सुंदर 
तितलीच गुणस्त आनी मायेस्त . मान मर्यादा सांबाळपी , लज - भीड 
मानपी . तिका हांसती पळोवंक जाय . पारजताचो पावस झडटा काय 
दिसता . खळखळ ना . पुण मेकळो हांसो . ती उलयतना आयकूक जाय . 
वीणेची तार वाजून भायर सरतल्या सुरावरी एकेक उतर . मेजून 
उलयिल्लें . आयकतल्याक दिसताले ती काळजांतल्यान उलयता . चल्यान 
बायल पसंत करतना तांकां विचारिल्लें नासू आनी ती बायल दुसरे 
जातीची , दुसऱ्या प्रांतांतली आसूं ; पुण बायल खरीच गुणी असली . 
मांवान आनी मांयन आपणाल्या लग्नाक मान्यताय दिवंक नासली 
हाजो डंख तिणे धरूंक नासलो . केन्ना केनाय अशें दिसताले कि 
आवय - बापायन चल्याक तिजेकडेन लग्न करूं नाका म्हणून सांगिल्लें 
म्हणपाची तिका खबरच नासली जावये . घडये जाण्टेल्यांचो विरोध हो 
ताटांतल्या मिठावरी आसपाचोच अशें ती मानताली आसूये . काय 
ती तें सगळं विसरून गेल्ली ? तिका पळोवन तांकां व्हडलिशी खोशी 
जावंक नासली आनी तांची मनां तोंड पळयल्यार पारखुपा इतली 


घरांत 


सून शाणी आसली . पुण तिणें आपली खंत वा हुसको तोंडार उदेवंक 
दिलो ना . हांसत्या तोंडान , मानमर्यादेन वागली . 

तें कशेय आसू , आज तांकां दोगांकय आपल्या चल्याची आनी 
सुनेची लक्तुबाय दिसताली . तांचेवेली माया आतां लिपून उरूंक नासली . 
तरिकय ताणी वेगळे बिराड करपाचें थारायिल्लें . गांवांत वचून मूळ 
रावपाचें येवजिल्लें तें ती म्हातारी जाल्ल्यान तांचो पुनाक आनी सुनेक 
भार दिसतलो म्हणून न्हय . 

हे जाण्टे पिरायेंत नम्र चल्यापसून , मायेस्त सुनेपसून , जीण 
सारिल्ल्या घरापसून पयस वचपाक तशेंच कारण आसलें . आनी तेंय 
तितलेच गरजेचे आसलें . 

दुसन्यांक सांगून ते समजुचे ना . जांणी सदांकाळ घरांतली 
वाडटी मनशां म्हळयार तांच्या दुप्पट राखणेचे हात मानले तांकां तें 
मानचे ना . राखण , जाग , भय , आदार .... सारकिली सगळी तत्त्वां 
जिणेत आसतात हे खरे . तांगेले जिणेंत लेगीत ह्या आनी हेर जायत्या 
तत्त्वांचो बांटो आसलो . पुण तांकां दिसताले कि आतां आनीक एक 
पावल फुडें उखलच्या बदला एक पावल फाटीं सरपाचो वेळ 
आयला . चलून जाल्ली वाट , जगिल्ली जीण पथून तपासून , एक नियाळ 
घेवचो अशें तांकां दिसूक लागिल्लें . समाज , परंपरा तेच भाशेन मनशालें 
मन , ताज्यो भावना , हावेस आनी सपनां .... मनीस कुडीचों सभावीक 
दुबळेपणां हांकां लागून जी वाट धरिल्ली ती सोडून आतां नवे वटेन 
वचपाची तांकां उमळशीक लागिल्ली . 

तो 

ताजें नांव कितें हें सांगप इल्लें अडचणीचें . खरे म्हळयार ज्या 
दिसा ताणे ही तजवीज केली त्या दिसा बायलेक म्हणिल्लें- म्हाका 
दिसता म्हणें नांवय बदलून उडोवंक जाय . ' जोतें बदलपाची भास 
उलोवची इतल्या सादेपणान तो उलोवन गेल्लो . दर एका नांवाकडेन 
एक आकृती बांदिल्ली आसता . केन्ना त्या नांवाच्या अर्थाक लागून वा तें 
जाल्यार केन्शा नांव धारण करतल्या मनशाचे संवकळीक लागून . ' सदाशीव ' 
हे नांव घेवन पळेले जाल्यार जण एका मनशाचे नदरेमुखार विंगडविंगड 

आकृती उबी रावतली . आनी त्या नांवाचो वळखीचो मनीस नासलो 
जाल्यार पुडवें -- खोमीस , वयर कोट आनी माथ्यार काळी तोपी , 
पांयांत चरचरता असले चामड्याचे जोतें आनी तोंडांत घडये विडी ... 
सांगपाचे म्हळयार , दरएका नांवाची गांठ एका चित्राकडेन बांदिल्ली 
उरता ताजो रंग , रूप , यादी , हावेस , सगळे ... सगळे ! देखूनच ताणे 
बायलेक म्हणिल्लें , म्हाका दिसता म्हजें नांवय बदलून उडोवंक 
जाय . ते गरजेचें . ' 

आनी खीणभर हात उबारून तोंड आं करून ताका पळेत 
रावतकच बायलेनय म्हणिल्लें , ' हय व्हय ... म्हजेय बदलूया . ' 

बायलेची जाप आयकून मात ताका अजाप जालें . तशें पळोवंक 
गेल्यार कसल्याय बदलाक बायलो सोंपेपणी कबूल जायनात . पोरने में 
कितें आसत तें तांणी सांबाळून दवरिल्ले मेळटले . पेट वा ट्रंक उकती 
करून पळयल्यार आजीमांयले कापड , मांयन दिल्लो खण , भुरगेपणांतले 
आपले घुगर हे सगळे असल्या पोटल्यांनी सांपडटले . चेराच्यो पोरन्यो 
बाटल्यो लेगीत त्यो भायर उडयनात . खंयच्याय संग्रहालयांत सोबत 
अश्यो तांच्यो पोटल्यो आसतात . तश्यो त्यो सोंपेपणी बदल करपांतय 
फुडें . आवयलें घर सोडून घोवागेर वचनाफुडें त्यो नव्या घराचेर , 
थंयच्या अनवळखी मनशांचेर आनी वस्तूंचेर मोग करूंक लागतात . . 
लग्नावेळार तांची नांवां बदल्ली जाल्यार ती नवीं नांवां तितलेच 
खोशयेन आनी उमेदीन आपणावन घेतात . केन्नाकेन्नाय जाण्टेल्यांची 
पुर्विल्लीं नांवां धारण करूंक लेगीत तांकां अभिमान दिसता . आडनांवां 
तर तांची आपसूक बदलतात . नांव , गांव , घर , सगळे बदलतना 
पोरण्यांविशींची आसक्ती कितल्या सोपेपणान त्यो सोडून दितात ! 
तें कशेय आसू , पुण जेन्ना बायलेनय आपले नांव बदलूक जाय म्हळे 
तेन्ना उमेदीचे एक नवें ल्हार ताज्या सगळ्या आंगाक आफडून गेलें . 
ताका दिसले , आतां जाण्टेपणांत , उमेदीची पिराय सोंपल्या उपरांत 
आज नव्यान , नवे उमेदीन आपणाक बायलेचो सांगात मेळटा . लग्ना 
आदल्या काळार दोन देह , दोन मनांचो वेगळेचार मानिना आसतना 
मेळटालो तसलो सांगात . तुज्या सांगातान सदांच हांव आसतांच 

जात 


न्हय . जिणेचे वाटेर तुज्या पावलार म्हजें पावल पडपाचेंच न्हय 
अशें विचारिल्लेवरी ती उलोवन गेल्ली . पुण तिच्या त्या उतरांनी 
मोगाचे गिरेस्तकायेची रास ताज्या मुखार रकली . लग्ना 
दिसांतलें भावनेचे धन ताका पथून गावले . 

लग्ना आदले दीस ! कितले वेगळे ते दीस . ताजें काळीज 
तिजेमय जाल्लें आनी तिजो संवसार ताजेयेदोच व्हडलो आसलो . तांच्या 
जाती वेगळयो . दोगांल्याय आवय - बापांयक ते नातें नाका आसलें . 
वेगळी देखून जापसालदारकी आगळी . ताणें अट घाली , आई - बाबाक 
अंतर दिवंक जायना . कसलिशी अट ? तिणे सोपूत घेतलो आपल्या 
कुकमाचो ! मांय - मांवाची सेवा करपाची तिका उमेद कितली ! 
पुण अणभव कितलो विपरीत आयलो ! तिजे कष्ट , हाल ताज्यान 
पळोवं नज जाले तेन्ना ताणें म्हळे , ' चल आमी वेगळे बिराड करुया ! 

' थुमेकाल ! ' तिणे म्हळे दाटून आयल्ली दुकां गिळ्ळी . तोंडावेलो 
हांसो सदांकालाखातीर बाविल्लो ... पुण तिणे सोपूत पाळ्ळो .. ' प्रस्न 
म्हज्या सुखाचो न्हय .. विंगड जातींमदल्या लग्नांच्या फुडाराचो . 
भगल्यो जातल्यो कोणाच्यो ? मोग भंगूक फावना . 
जावंकच जायना . घरची सून वावराडी कशी घरांत वावुरली . पयलीं 
मांय आनी उपरांत मांव हांतुणार पडलो तेन्ना तांची सेवा केली . 
उबगना आसतना . तांतूंत करपल्यो जायत्यो उमेदी आनी मोगाची 
कळी पुरती फुलचे आदींच बावली . 

पुण संवसार चल्लो . गिमाच्या दिसांनी अर्द मैलाचे वाटेर 
आशिल्ले बांयच्या उदकाच्यो दोडी हाडटनाय तिणें केन्ना कागाळी 
केल्यो नात आनी वाडटे म्हारगायेक तोंड दितना आपले हात मोटवे 
जातात हाची कागाळी ताणे केली ना . संवसाराचो गाडो चलत 
रावलो . रात - दीस , पावस - गीम - शी- वर्सा उलगली . चलो जालो . 
चार भुरग्यां भशेनच तो ल्हानाचो व्हड जालो . मदी बरो ना जातालो 
तेन्ना भयाची काळी कुपां दोगांल्याय काळजांनी दाटून येताली . पुण 
संवाद नासलो . तो शाळेत वचूंक लागलो . कॉलेजांत वचूंक लागलो . 
उमेदीचे दीसय मदीं येवन गेले . पुण तेयाच्या पानावयल्या उदका 

थेंब्यासारके . अडचणींचे दीसय येवन गेले . वतना आपली खिणां फाटी 
दवरून गेले . हातूंत हुलपली एक लांब पिराय . ताजी आनी तिजी . 
मांय - मांवाफाटल्यान चल्याचो हुसको ... 

चल्याचो हुसको कसलो ! ताणेय मोग केलो . परकी जातींतले ... 
परकी प्रांतांतले चलयेक डेन . जे अणभविल्लें तें लग्नाक मान्यताय 
दिवंक तांकां आडायताले . पुण ताणून तोडचे न्हय इतल्याच खातीरा 
तांणी हय म्हळे . खरें म्हळयार ना म्हळे ना ! 

हे सगळं आज दोळ्यांसामकार येवन गेलें . आज बायलेक घट्ट 
वेंग मारून उखलची अशें ताका दिसले . लग्ना आदी उखलतालो 
तशी ! पुण हातांची दुर्बळकाय आड आयली ... पडली जाल्यार 
फ्रेंक्चर जायत . एक नवी कटकट . 

देखून फक्कत एके वेंगेनच ताणें समाधान मानले . विचाल्लें , 
' कसलें नांव घेवंया ? 

बायलेल्या तोंडार एक लजे में आनी उमेदीचें ल्हार नाचलें . 
उमेदीन भुरकुटिल्लें तिगेलें तोंड ताणे खूब आदी पळयिल्लें . तिकाय 
वेगळेच येवजल्लें . तिणे म्हळे , ' कांय दीस नांवाविरयत रावल्यार 
कशे ? ' 
वा ! - इतली बरी माण्णी ताका कशी येवजली ना ? 

मुक्त 
जावपाच्या दिकान तेंच पयलें पावल जावं येता . नांवाविरयत वावरप 
म्हळयार बोंबली नासतना जल्माक आयिल्लेवरी . बोंबली आवयकडेन 
जोडपी दुवो . मनशाक कूळ आसा . इतिहास आसा . परंपरा आसा हाजी 

ण विकाय बोंबलीच दिता . कूळ , इतिहास , परंपरा , ... सगळे विसरून 
जगप म्हळयार अप्रूपच . अचळय धर्तरेचेर देविल्ल्या मनशावरी . भोंवतणी 
कसलेच बंध - पास नासतले . कोणेय ' तूं कोण ? ' असो वळख घेवंक 
प्रस्न विचाल्ल्यार ' हांव .... हांबच . ' अशी जाप दिवपाची . ते जात 
कितलो अर्थ भरिल्लो आसतलो . आनी कांय नासलो जाल्यारय कसली 
बिशाद ? आतां कोणाचीच पर्वा करचेली ना . मागीर कोणाक आपलो 
मानपाचो वा परकी मानपाचो प्रस्नच येना . 

आतां एका नव्याच मार्गान वचपाचें आसा , नवो वाठार 

माडोवर्चा आसा . घरामुखार एक आंब्याची रूख आसा . म्हाल म्हातारो 
आंबो . सुकून गेल्लो . खांदयांचेर एकय पान नासले . बोडक्या साधूवरी 
नागडो . पुण अचकित ताका आंकरी फुटली . तो फालेलो . फुलत , फळत 
काय कोण जाणा ! पुण ताजो कायाकल्प जाल्लो . एकाद्रे म्हातारेचो 
कायाकल्प जावन ती जुवानपणान मुसमुसूंक लागल्यार जशी दिसत 
तसो तो रूख दिसतलो . 

त्या रुखाचो कायाकल्प पळोवनच ताका येवजल्लें - म्हातारपणांत 
लोळचे आदी एक नवी जीण सोदून काडची , एका नव्या वातावरणांत 
पांचवेचार वनस्पतीवरी वावुरचें . 

चल्यान नाकाच म्हणिल्लें . तुमकां त्रास जातले . हे पिरायेचेर 
कमर बागोवन काम करप जमचे ना . तुमकां एकलेपण खावंक येतले 
आनी आमकांय सेवेची संद उरची ना . आमची माया आनी आदर 
उक्तावपाचो उरतलो . तुमी हांगाच मेकळेपणान रावात . आमी तुमकां 
कसलीच कटकट करची नात ... वेळ वचना जाल्यार टी . व्ही . हाडंया . 
यात्रेक वचूंक जाय जाल्यार आमी व्हरून हाडटात . विमानान या . 
टॅक्सीन भोंक्या . बन्या हॉटेलांनी रावया . पुण आमकां सोडून वचूं 


नाकात . 


. 


' आमकां एकामेकांचो सांगात आसतलो न्हय रे ? तूं बेठो 
हुसको करूं नाका . ' ताणे म्हणिल्लें . 

' हे पिरायेंत दोगां मेळून एक सोडच अर्दो लेगीत जायना . 

पुण चल्याक कितें समजता ? अजून तो भुरगो आसा . ताजें 
जुवानपण आनी उमेदीचे वय . ताका भायलो संवसार दिसतलो . पुण 
काळजाचे खोलायेंतलो भावनांचो , अतृप्त सपनांचो संवसार ताका खंय 
दिश्टी पडटा ? पैशे खर्चुन सगळी कामां करून घेतल्याक मायेच्या 
सांगातान , कडकडटया पायांनी केल्ले यात्रेचो आनंद कसो आसता हें 
ताका कशे कळटले ? पांय आतां कडकडटात ... पुण आमी ह्याफुडें पांय 
उखल्ले तरी चलतली मनानच न्हय 

? 
चलो बावडो सादो भोळो ! खूब जोडटा . विमानांनी उडटा . 
मोटारींनी भोंवता . घरांत तरेकतरांच्यो वस्तू हाडटा . पुस्तकां वाचता , 

सिनेमा ' पळयता . ताका नांवाविणे , वळखीविणे जावन भोवपाची खबर 
कशी कळटली ? हायवे बयल्यान मोटार धांबडायता आसतना मदीं 
झुडपांमदीं एकाढ़े वालीचेर फुलिल्ल्या धव्या फुलावयल्या दवाच्या 
थेंब्यांमदले सप्तरंगी इंद्रधणू ताका खंय दिश्टी पडूंक आयलां ? 

देखून ताका समजावपाचो यत्न करून व्यर्थ . पुण सुनेक बायलेन 
एकाच वाक्यान समजावणी दिली . सुनेन म्हळे , ‘ म्हजी जात पळोवं 
नाका . म्हाका तुमची धूव समजात . हांव तुमकां अंतर दिवचे ना . मर्यादा 
हुपचें ना . घराचें घरंदाजपण सांबाळटां .... तुमी म्हाका पदरांत घेयात . 
म्हजेखातीर .... तुमच्या चल्याखातीर ... आमच्या मोगाखातीर वेगळया 
जातींच्या लग्नांच्या फुडाराखातीर ... ' 

सून उलयत्ताली . मोगरेची कळी कशें एक एक उतर परमळून 
भायर येतालें . काळजाचे खोलायेंतल्यान भायर सरिल्ले ते उतर तिगेल्या 
काळजाक आफुडदालें . खीणभर आपुणच उलयतां अशें तिका दिसले . 
सुनेच्या दोळ्यांत दुकांची वजां लकलकताली . तर मांयचे दोळे तसलीच 
चकचकीत वज्रां गळयताले . 

निमाणे तिणे आयणो घोटलो . पदरान आपले न्हय , तर सुनेचे 
दोळे पुसले आणि म्हळे , ' बाय , इतली वर्सी आमच्या लग्नाक जालीं ; 
पुण आमी घोव - बायल कशी एकय दीस रावली नात . 

आमी आतां तशी राबंक बतात ... तुमकांय त्या नात्यान रावंक 
मेळचे म्हणून वतात हे तिणे सांगले ना . पुण ती तें सांगता म्हणपाचें 
सुनेन वळखिलें आसुये . तिणे पदर गुठलावन मांयच्या पायार तकली 
दवल्ली . मांयन तिका उखलून वेंगांत धल्ली .... मायेन आंवुळ्ळी .... फाट 
थापटिली ... माथ्यावयल्यान हात भोंवडायलो आनी घोवाले सत्रेत , , 
ताजे कुशीक उबी रावन सोंपणां देवंक लागली . 

भायर उटंगांचो पावस पडटालो . सगळी सृश्ट व्हंकलेवरी 
न्हेसून त्या पावसांत नाचताली . आनी मदल्या मार्गान , एके सत्रे तळा 
एक व्हंकल- पावणी वताली .... 

लिसांची जीप बंगल्याच्या दारांत थांबली तेन्ना सिविल सर्जन 
माधव निक्तोच उठिल्लो . आळसाविल्लें आंग ताणें झाडलें आनी वरां 
पळेली . साडे णव जाल्ली . 

पोलीस इन्स्पेक्टरान भितर येना फुडें ताका सॅल्युट केलो आ नी 
म्हळे , ' एक सुंदर आनी तरुण बायल हिदिल्लेकडेन मेली ... पोस्ट 
मॉर्टम करूंक जाय . 

सुटी घेवंक दिनात मरे हे लोक . ' माधव मात्सो उबगल्लेभशेन 
उलयलो , ' फॅमिली डॉक्टर ना ? ' 

' ताणे नॅचरल डॅथ म्हणून सर्टिफिकेट दिला ... पुण चलयेच्या 
बापायक दुबाव येता ... ' 

बरें आसा , येतां हांव . ' म्हणून माधवान इन्स्पेक्टराक परतिलो 
आनी तो बाथरूमांत गेलो . 

राती एके पार्टेक गेल्लो . परतूंक खूब रात जाल्ली आनी व्हिस्कीय 
चड जाल्ली ... 

माधव हॉस्पीटलांत पावलो आनी तडक ऑपरेशन थेटरात गेलो . 


टबलाचेर ते बायलेचो देह आशिल्लो . टेबलासरी वचून ताणे तोंडावेलें 
वस्त्र काडलें आनी शॉक आयिल्लेभशेन आंग काडलें ... 

माधव थंयच कोसळपाचो . नर्सीन ताका सांबाळ्ळो . 
कितें जालें डॉक्टर ? ' 
कांय ना . ' 

नर्सीक अजाप जालें . इतली मडी आजवेर ह्या सर्जनान पळेल्यांत , 
शेंकड्यांनी पोस्टमॉर्टमां केल्यांत . आनी आजच कितें जालें ? 

भानार येतकच माधवान नर्सीक तयारी कर म्हणून सांगले 
आनी लकत लकत तो आपल्या चेंबरात येवन मेजार तकली घालून 


। 


बसलो . 


मीनाक्षी ... 

कालच ताणें मीनाक्षीक पळेल्ली ... ... काल राती पार्टेक गेल्ले 
कडेन . तो बेबदो जाल्लो , पुण ताका त्या प्रसंगाचो घट उगडास 


आसलो , 


चार पांच पेग जातकच तो सवो पेग ग्लासांत धेतालो तेन्ना 
मुखावेल्या दाराकडेन पडद्याचे कुशीक अबे राविल्ले बायलेकडेन तागेली 
नदर गेल्ली . मीनाक्षीच ती ! नदरेन ती ताका ‘ नाका .. व्हिस्की 
पियेवं नाका ' म्हणून काकुळटी येताली . 

आनी तिका वळखनाफुडें ताणें अखो ग्लास गटगटीत पियेवन 
सोंपयिल्लो आनी तो मेजार आपटून ' बेरर ' म्हणून फुडल्या पेगाची 
मागणी केल्ली ... 

जांबावले शिगम्याक ताणे तिका पयले खेपे पळयिल्ली . 

ती आपल्या मैत्रिणींवांगडा रामनाथाच्या देवळाच्या सोपणाचेर 
बशिल्ली आनी तो कुशीक उबो आशिल्लो . माचयेचेर प्रोग्राम चल 
तालो . अचकीत तागेली नदर तिगेले नदरेक मेळ्ळी . 

नाय जाल्यार चारचौगांत ती नदरेंत भरपाचीच . गंवा रंगाची 
गोरसाण आनी कोरीव शिल्पावरी आंगलोट . नांवावरी चकचकीत 
दोळे ... हांसतना गालाक खळयो पडटाल्यो आनी धवे फुल्ल दांत 
ल्हायांवरी चकचकताले . फुडल्यान घेतिल्ली लांब केसाची फांती 

तिजे छातयेवयल्यान जमनीर पाविल्ली ... गुलाबी साडी आनी मॅचिर 
ब्लावज दिव्यांच्या उजवाडान तिगेलें रुप उजळायतालो . तीय खीणभ 
नदर थिरावन ताका पळेत राविल्ली आनी मागीर लजेवन तिणे 
नदर सकल केल्ली . 

दुसऱ्या दिसा पाण्टयाचेर वतना वाटत ती ताका मेळ्ळी . ती 
ताका वळखली आसूये . नदर सकल करून कुशीच्यान वचूंक सोदताली 
पुण ताणे तिका हटकिली . 
मीनाक्षी , म्हाका वळखना ? 

' 
हांसत तो तिज्या मुखार उबो राविल्लो . तीय उबी रावली . 
पुण तागेल्या प्रस्नाक जाप तिणे दिली ना . ती सामकी गोंदळ्ळी . 
मात्शी भियेली . 

' मीनाक्षी हांव माधव . याद जाता जाल्यार पळय , ल्हानपणांत 
आमी शेजारा रावताली . मास्तरालो चलो हांव . ' 

संकोचान आंखडेल्ले ते अवस्थेत तिणे उगडास करपाचो यत्न 
केलो आनी याद करता आसतना नदर जमनोर थिरावन उजव्या 
पांयाच्या आंगठ्या बोटान माती खरवडली . तिगेली कानसुलां तांबडी 
जाल्ली . 

याद कशी आसतली ? तेन्ना तूं पयली यत्ता शिकताली . आतां 
कितें शिकता ? ' 

' पोरूं बी . ए . जालें . ' 

ताणें मनांतल्या मनांत हिशोब केलो . तो पोरूं एम . बी . बी . 
एस . पास जावन सध्या मेडिकल कॉलेजांत इंटर्नशीप करतालो . हे 
तिका सांगचें अशें ताका दिसले . पुण ते विशीं तो उलयलोना . 

' फायन ! ' ताणें म्हळे आनी तो कुशीक सरिल्लो . 

ती मात नदर वयर करिना आसतना बुकल्याच्या तोंडांतल्यान 
सुटिल्ले हुंदुल्लेवरी तुरतुरीत देवळाकडेन गेल्ली . 

त्या उप्रांत म्हयन्या भरान ताका ती कुठ्ठाळे पुलाकडल्या बस 
स्टॉपाचेर दिश्टी पडली . तो स्कूटर घेवन मडगांवां येतालो आनी ती 
मडगांवा वचपी बसीची वाट पळयताली . 

. 


स्कूटर थांबोवन तो रस्त्याचेरच उबो रावली . ती ताका 
वळखली . हांसली . ताणे तिका कुरवेनच आपयली . तशी ती लागी 
आयली 

मडगांवां वता ? ' ताणे विचाल्लें . 

हय . पणजे सावन येतना वास्कोची बस मेळ्ळी . हांगा एकय 
बस थांबना . ' 

स्कूटरीचेर येता ? 

ती लजेवन हांसली . रोखडीच कांचवेल्ले भाशेन आपणाक 
कोणूय पळयना मू अशें येवजून तिणे फाटल्या फुडल्यान पळयलें . 

काळोख दाटत वतालो मार्गावेले दिवे पेटिल्ले . 
' ना . वच तूं . बस येतली . ' 
' आगो , लजेता कित्याक ? चल यो ' ताणे आग्रो केल्लो . 

ती काय उलयली ना . तोय थंयचो हाललो ना . मदीं नदरेक 
नदर मेळटाली आनी तिगेली नदर जमनीर वताली . 

एक बस आयली आनी थांबनासतानाच गेली . 

' चल यो . ' ताणे स्कूटर स्टार्ट करपाचो झेत करून तिका 
आग्रो केलो . 

हे फावटी ती तयार जाली . पयलेच खेपे ती स्कुटरीचेर 
बसताली आनी तीय बी एका परकी दादल्याल्या . 

स्कूटर स्टार्ट जातकच ताणे म्हणिलें — दोनूय हात म्हजे 
भोंवतणी घट्ट धर . पडशीत बी ! ' 

आपलें आंग तागेल्या आंगाक लागतकच ती आंग चोरून 
घेताली . पुण स्कुटरीचो वेग वाडटकच मात्शी भियेवन तिणे आपल्या 
दोनूय हातांचो विळखो तागेल्या पोटाक घाल्लो . तिगेलो हून श्वास 
तागेले फाटीक ऊब दितालो आनी छातयेचो स्पर्श ताका सुखायतालो . 
स्कूटरीचो वेग वाडत रावलो . 

मदीं तो कितें उलयतालो . पुण उतरां वा - यार हुबून वताली . 
ती आयकल्ली जाल्यारय तागेल्या प्रस्नांक जाप दिवपाचे मनस्थितीत 
ती नासली ... सपनांतलो राजकुंवर येवन घोड्यार बसोवन आपले 

व्हंकलेक व्हरता अशें येवजून ती एका नव्याच संवसारांत पाविल्ली 
हो मार्ग सोंपचो न्हयः .. मडगांव येदे बेगीन येवचें न्हय अशें तिका 
दिसतालें .. 

आनी तो ? खोशयेन पिसो जाल्लो ... सर्गाक हात लागिल्ल्याची 
धादोसकाय ताका भोगताली . 

मडगांव आयलें . तिणे म्हळे , ' हांव हांगाच देवतां . ' 
' गार्डनाकडेन देवयता मगो . 
' नाका . कोणय वळखीचो मेळत . 
मेळ्ळयार भय कसलो ? हांव कोण चोर काय खुनी गो ? 

' 


, 


। 


' तशें न्हय ... ' 


स्कूटर 

थांबली . ती देवली . वान्यान काय लजेन कोण जाणा 
ती तांबडी गुंज जाल्ली . ताणें आपली दोन बोटां आपल्याच ओंठानी 
चुमलीं आनी तिका ' बाय ' म्हळे . ती अदीकच लजेली ; हांसली 
आनी तागेले नदरेक नदर दिना आसतनाच ' बाय ' म्हणून वचूंक 
लागली . 

' आतां पथून केन्ना ? 
पळोवया . ' 
फाल्यां ... कोलव्यां .. ' 

ती थांबली . ' हे पळय , कोलव्यां नाका ... आनी खंयय या . ' 
तिणे म्हळे . 

जिखिल्ल्याची खोशी उक्तावंक ताणे शिळोण घाली आनी 
स्कूटरीचो एक्सलरेटर दाबलो . 

सपनेल्ले अवस्थेत , एके वेगळेच धुंवळीत त्या माडामुळांत , 
दर्यांतल्यान व्हांवतलो खारो वारो आंगार घेत सुखावन जडाविल्ले 
नदरेन ताणी चडसो वेळ मोनेपणान सांगातान सारलो . सारयिल्ल्या 
आंगणांत पारजताची झडिल्ली फुलां पुंजयता आसतना आंगार नवीं 
फुलां झडतात ते अवस्थेचो अणभव मीनाक्षीन घेतलो आनी शेणिल्ली 


२० 


व्हंकल पावणी 


वस्त मेळटकच जे जतनायेन आनी ओडीन मनीस ती सांबाळटा तसो 
माधव वागतालो . 

मीनाक्षक आज ताणे दोळे भरून पळेली . आनी ती ताका 
अदीकच सुंदर दिसली . वायान उडटलो पदर आनी हुबतले केस 
सांबाळटना तिगेली जी आवतिकाय जाताली ती पळयत रावपांत ताका 


सुख मेळटालें . 


' केस हांव सांबाळटां . तुमेल्या त्या नाचया पदराक तूं आडाय 
हांसत ताणे तिका म्हळे तशी ती लजून तांबडी जाली . 

आनी तिगेल्या लांब रसमी केसाचो घोंस हातांत घेतकच तो 
कितलो सुखावलो ... ताणे दोळे धांपून खोशयेच्या ल्हारांक आपल्या 
काळजा वयल्यान बचूंक दिले . वान्यान तिगेलो पदर उडटालो आनी 
तिगेल्या जुवानपणाची गिरेस्तकाय तागेले नदरेक कातकुतल्यो करताली . 
त्या वातावरणात ती , तिगेली सोबित काय सोबून दिसता , भरसून 
एकरूप जाता आनी आपुण तितलो एक विसंगती कसो अशें ताका 
दिसूक लागले . 

इतल्या लागशिल्ल्यान एके बायलेचो , एक सुंदर आनी तरुण 
बायलेचो देह ताणें केन्नाच पळोवंक नाशिल्लो . तिगेल्या एका एका 
आंगाचें उडटें दर्शन घडटा तसो तो भुरकटून वतालो . बुडटया सूर्याची 
भांगराची किर्णां तिगेल्या तोंडावळयाचेर एक नवी कांत फुलयतालीं 
आनी तिगेले नाजूक ओंठ फडफडटात अशें ताका दिसतालें . आपल्या 
दोनूय हातांच्या पोशांनी तिगेले लजून गुलाबी जाल्ले पोले धरचे आनी 
फडफडटे ओठ अचळय चुमचे अशी ताका इत्सा जाली ... पुण 

सपनांतली 
ही राजकुंवर .. परिकथेतली ही मळबांतली परी ... पुराणांतली 
अप्सरा ... रागवर जावन बचत अशी भिरांत दिसून ताणें आपली 

. 
चोरांचे घोलींत पाविल्ल्या आलीबाबाच्या तोंडार विस्मय आनी 
भय , खोशी आनी सुवार्थाचे जे भाव उदेल्ले आसत ते ताज्या तोंडार 
उदेले . तिणे ते कशे वळखले कोण जाणां ! तागेलो हात आपल्या 
हातांत घेवन म्हळे , ' तूं कांचवेल्ले भशेन जावन कितें येवजिता ? ' 


इत्सा दाबली . 

खयांनीच तो कांचवेल्लो . 
सिनेमाचो विशय तिणेच काडिल्लो . 
' सिनेमाक ? ' ताणे अजापून विचारिल्लें . 
' अजापलो कित्याक ? ' 
' लोक कितें म्हण्टले ? 
म्हणून तूं सिनेमाच पळवचो ना ? ' 

म्हजी गजाल वेगळी . पुण तुका घेवन सिनेमाक वचप 
म्हळ्यार .... ' 

भय दिसता जाल्यार तूं येवं नाका . ' 

दुसन्याच दिसा दनपारच्या शोक ती सिनेमाक गेल्ली . इंग्लीश 
सिनेमा . पडद्यार चुंबनां आनी थेटरात हुर्यो घालपी लोक भरिल्ले . 
माधवाचे कुशीक बसून मीनाक्षी ताजेकडेन उलयतना , नाय म्हळयार , 
शरीरस्पर्श जातालोच . तिगेले केस तागेल्या तोंडाक कातकुतल्यो करताले 
आनी तिच्या मोव नाजूक देहाची जाणविकाय तागेल्या उजव्या हाताक 
घश्टतली तिगेली दावी कूस करून दिताली . तिगेल्या कांकणाचो आवाज 
आनी आथून पथून पदर सारको करपाच्या निमित्त्यान ताजेवटच्यान 
लंवडुपाची लकब पळोवन सोरो तकलेक चडिल्ल्यासारकी ताजी अवस्था 
जाली . तिगेल्या उकत्या गोऱ्या पोटावयल्यान एके फावटी हात 
भोंवडावचो अशें ताका दिसलें आनी एक उस्वास सोडून ताणे तो 
विचार बदल्लो . कानाच्या पातयांकडेन कितें तरी उष्ण उळउळ्ळे अशें 
ताका दिसले . कसलो तरी अस्पष्ट आवाजय आयलो . कानाक आफुडले 
ते तिगेले ओंठ काय ती पुटपुटिल्ली उतरां हे ताका समजले ना . 

स्पर्शान अणभविल्ल्यो जितल्यो मोव - कोवळयो वस्तू ताणे जिवि 
तांत पळयिल्ल्यो , ज्यो ताका सोबीत दिशिल्ल्यो वा जांची ताका ओड 
लागिल्ली त्यो सगळयो वस्तू सदेह आज आपले कुशीत येवन रिगल्यात 
अशें ताका त्या खिणाक दिसले . सगळी सभ्यतायेची रुपडी पिनची , 
सामाजिक बंधनां तोडची आनी मदनाच्या संवसारांत रिगचे अशी धुंदी 
ताज्या आंगांत येवंक लागली . थंड देहाचो स्पर्श लेगीत इंगळयापरसय 
घगधगता कसो हे ताका कळनासले . थेटरांतलो हो काळोख , पडद्यावेलो 

उत्तान शृंगार आनी कुशीतली कंवळी ऊब ... हैं अशेंच उल्लें जाल्यार 
आपुण पिसो जातलों अशी ताका भिरांत दिसूक लागली . सुख लेगीत 
काटयावरी कशे कळा दिता हें आज तो पयलेच खेपे अणभवतालो . 

इंटरव्हलाक लायटी पेटल्यो तसो तो सडसडीत उठून उबो 
रावलो . चोराचेर पोलीसाल्या बॅटरीच्या दिव्याचो झोत पडटकच तो 
तो साव दिसपाचो जसो यत्न करता तसो ताणे आपलो बुशशर्ट सारको 
केलो . ' येतां आं ' म्हणून तो भायर गेलो . 

इंटरव्हल सोंपिल्ल्याची घांट वाजली तेना तो दोन कॅण्डी घेवन 
आयलो . एक चोकोबार आनी दुसरी मँगो . ' तुका खंयची जाय ? ' 
ताणे तिका विचाल्लें . 

' फिफ्टी ... फिफ्टी ! ' तिणे जाप दिली . 

तिगेले जापेचो अर्थ ताका समजलो ना . तिणेच हात फुडें करून 
एक कँडी घेतली . आनी दोन तीन मिनटां उप्रांत आपले थंड ओंठ 
ताज्या गालाक तेंकोवन म्हळे , ' आतां तुगेली म्हाका दी आनी ही 


तुका घे . ' 


6 


तिगेले माण्णेन तो भितल्ल्यान विरगळ्ळो ... फिफ्टी ... फिफ्टीची 
ही कल्पना आपणाक कशी येवजली ना , हाजें ताका अजाप जालें . 
पेदे बेगीत ती इतलें धाडस करीत अशें ताका दिसूक नासलें . तागेली 
कँडी तिणे घेतली ... तिगेली ताणे घेतली . 

दोन मिनटां दोगांल्याय आंगांची चुळबूळ नकळटना जाल्लो 
पर्श . पुण कोणच उलयलो ना . 

आवडलें आयस्क्रीम ? ' तिणेच विचाल्लें . 

ताणें तिगेलो हात आपल्या हातांत घेतलो आनी आपले मांडयेर 
वल्लो आनी जिबेचें पोत तिज्या पोल्याक तेंकोवन म्हळे . ' हे 
यस्क्रीम म्हाका चड आवडलें . 

तिणे हात सोडोवन घेवन त्या काळखांतय पदर सारको केलो . 
णे तिज्या गालाचो उमो घेत आपलो हात तिज्या खांदार घालो . 
गणे तो हात काडून घेतलो आनी आपले मांडयेर घट धरून दवल्लो 
परांत छातयेकडेन वेंगायलो ... तो सुखावलो . दोगांनीय दोळे धांपून 


स्ट मॉर्टम 

घेतले . थेटरांत लायट पेटली तशी तांची तनर भंगली . दोगांय कुशीक 
सल्ली . उजवाडांत एकमेकाकडेन पळोवन अडेची हांसली . उप्रांत साव 
जावपाचो एकमेकाचो यत्न पळोवन दोगांय खळखळून हांसली . 

मोगाचे तेंगशेर चडटल्या त्या दोगांकय आपुण खंय आशिल्ली 
खंय पावली हे येवजतकच अजाप जातालें . ब्रह्मदेवान आमची गांठ 
माल्ल्या देखूनच हे घडत आयलां अशें तीं मानक लागिल्ली . 


X 


X 


X 


माधवाक सर्जरीचे उच्च शिक्षण घेवपा खातीर अमेरिकेत 
बचपाची एक स्कॉलरशीप मेळ्ळी . मीनाक्षीच्या आग्न्याक लागूनच तो 
अमेरिकेक गेल्लो ... ' दोन वर्सानी तूं येतलो ... तोवर हांव वाट 
पळयतां . ' तिणें ताका उतर दिल्लें . 

माधवान अमेरिकेच्यान चार पत्रां धाडली . एकाय पत्राची जाप 
आयली ना . तिका ती पाविल्लीं मू ? माधवाक आतां ओगीच दुबाव 
आयलो . 

... माधव परत आयलो तेन्ना मीनाक्षीचे लग्न जालां म्हणपाचें 
ताका कळ्ळे ... 

काल राती ती ताका दिश्टी पडली . उलोवंक मेळ्ळी ना . 
उठून त्या दाराकडेन वचचे अशें ताका दिशिल्लें . पुण त्या आदींच 
एक दादलो येवन तिज्या कमराक हात लावन तिका घेवन गेलो ... 
घडये तिगेलो धोव आसूये . 


X 


X 


X 


पोस्ट मॉर्टमचो फार्स ताणे सोपयलो आनी भायर वाट पळयतल्या 
इन्स्पेक्टराक सांगलें , ' नॅचरल डॅथ ! ' 

चेंबरांत येवन फॅमिली डॉक्टराच्या सर्टिफिकेटाचे धर्तीचेर ताणे 
आपले सर्टिफिकेट बरयले आनी ताका कड फुटले , ' जाली तितली 
विपष्टा पुरो ... आनीक नाका ! ' 

नातें रगताचें 


खूब दिसांनी फाटल्या सोमाराक पुंडलीकालो फोन आयलो , 
गौरी चड बरी ना . हॉस्पीटलांत आसा . दोन दिसांभीतर ऑपेरेशन 
करचें पडटलें ... 

ती खबर आयकनाफुडें कामाचेर चित्त लागना जालें . गौरी 
ही पुंडलीकाची बायल . सोबीत आनी गोड सभावाची . तसलो हांसतो 
तोंडावळो चडसो दिश्टी पडना . आनी असले बायलेक देवान पिडा 
दिल्ली ती काळजाची . तांच्या लग्नाक सात वर्सी जाल्ली ; पुण 
अजून घरांत पाळणे धोलंक नाशिल्लें . गौरीची भलायकी पळयली 
जाल्यार भुरगें जावपय समा नासले . देवान एका हातान दिवन 
पुंडलीकाक दुसऱ्या हातान नागयिल्लो . 

पुंडलीकाची आनी म्हजी इश्टागत खूब पोरनी . ताज्या लग्ना 
उप्रांतय इश्टागतींत खंड पडलो ना . आयताराक आनी सुटयेच्या दिसांनी 
हांव तागेरच आसतालों . च्याचे कितले राऊंड जाताले , इस्पीकांचे 
कितले दाव सरताले आनी गजालींचे कितले पेळे मेकळे जाताले हाजी 
णती उरना आसली . 

गौरी मस्कन्यांनी म्हाका म्हण्टाली : ' लग्ना उप्रांत तुज्या रूपान 


3 

म्हाका सवत मेळ्ळया . सुटयेच्या दिसा तुजो सांगात आनी हेर दिसांनी 
कामाचो व्याप . पुंडलीक म्हज्या वांटयाक साप थोडो येता ... आतां तूं 
लग्न जातलो तेन्ना तो म्हाका मेळत ... 

तूंच कित्याक ताका एक बरी बायल सोदिना ? ' पुंडलीक 
म्हण्टालो ... 

' हांव बरी सोदीन . पुण सदा आयकत जाल्यार मूं ? ' 

मागीर हां हांसत म्हणचें , ' गौरीवयनी , तूं म्हण्टा जाल्यार 
हांव तुमगेर येवपाचें बंद करतां . पुण म्हजी मेकळीक बांदून उडोवं 
नाका ... ' 

गौरी हांसताली . जाय फुलची तसो तिगेलो हांसो . तिगेल्या 
उलोवण्यापरसय तिजो हांसो गोड . 

त्याच दिसा हांव हॉस्पीटलांत गेलो . एका स्पेशल रुमांत धव्या 
फुल्ल हांतुणाचेर हिदिल्ली गौरी ते अवस्थेतय म्हाका सोबीत दिसली . 
तिका हळडवें गुलाब शेवतें खूब आवडटा . हांवें तसल्या फुलांचो एक 
बुके तिजेखातीर व्हेल्लो . 

बुके हातांत घेवन गौरी हांसली . इतली बरी ना , पुण हांसो 
पयलीं इतलोच सुंदर . 

आतां मात तुका लग्न जावचेंच पडटले . ' हांसत गौरीन म्हाका 
सांगले . मागीर पुंडलीकावटच्यान नदर फिरावन म्हळे , तुजेखातीर 
न्हय जाल्यार हांचेखातीर तरी ... 

पुंडलीकान नदरेन कसली इशारत केली जाणा . गौरीले दोळे 
भरून आयले . म्हाकाय घुस्मटिल्लेवरी जावंक लागले . 

रूमाच्या भायर उबो राविल्लेकडेन हांव येवजितालों ... सगळ्यांची 
माया आसा देखूनच गौरीक काळजाची पिडा जाल्या काय ? काळीज 
सगळयांकच आसता ; पुण गौरीले काळीज वेगळेच ... म्होंवाची धार 
थंयच्यान व्हांवताली . असल्या काळजाचें ऑपरेशन ... ओपन हार्ट 
सर्जरी ! ... 

येवजूनच हांव नर्वस जालो . पुण पुंडलीक इतलो नर्वस जाल्लो 


$ 

कि ताका धीर दिवपाखातीर हांव अडेचे बळ हाडून उलयतालों . 
फाल्यां ऑपरेशन .. 
एक प्रोल्बेम ... ' पुंडलीकान म्हळे , गौरीखातीर ओ . आर . 

. 
एच नेगेटीव्ह ग्रूपाचे रगत जाय ... हॉस्पीटलांत ना ... म्हजें पोझिटीव्ह ... 
सोपेपणी मेळना ... 

म्हजें तपासून पळोवया ... 
कितलें लागत सांगूक जायना ... 

पुंडलीकाक हांव खंयच्या उतरांनी म्हजी भावना सांगतलों ? 
गौरी तागेली बायल . पुण म्हाका ती खूब आवडटाली ... हाली हाली तर 
पुंडलीकागेर वतना म्हाका तिजीच चड ओड लागताली . तिजेखातीर 
कितेंय करपाची संद मेळप हे हांव म्हजें भाग्य मानतालों ... तशी 
म्हजी अपेक्षा कांय ना .. गौरी आनी पुंडलीकालो संवसार बरो चलचो 
हीच म्हजी इत्सा . तिजेर हांव मोग करतालों ... निरपेक्ष मोग ... आनी 
मोगाची ओड इतली दाट आसता ... रगतापरसय दाट आसता म्हणपाचें 
हांव पयलेच खेप अणभवतालों . 

म्हज्या रगताची परिक्षा जाली . मनांत इतलीच इत्सा आसली 
कि तें नेगेटीव्ह आसचें . गौरीखातीर आंगांतलें पुराय रगत दिवपाची 
म्हजी तयारी आसली . 

पुण तें पोझिटीव्ह आसलें . 
गौरीक उपकारपाचें 

न्हय 

! 
ऑपेरेशन तर फाल्यां थारायलां ... 

घराकडेन येतना वाटेर दिशिल्ल्याय मनशाले रगत कशे आसतले 
हे हांव येवजूंक लागतालों . रगता सारकें रगत . तातूंत आनी भेद 
कसले ? नाजूक , मायेस्त मनशाले रगत नेगेटीव्ह आसता काय ? 

( २ ) 
न्हिदांत लेगीत हांव येवजितालों आसूये ... अचकित जागो 
जालों . रातीची तीन वरां जाल्ली ... 

एक प्रसंग नदरेसामकार आयलो . 


नातें रगताचें 

लकप्पाक हांव सद्दां पळयतालों . आमच्या घरा फाटल्यान 
आशिल्ले झोंपडपट्टीत तो रावतालो . आमच्या घराच्या मुखावयल्या 
रस्त्यान तो वचूंक लागतकच , दीस आसूं रात , सुणीं ताजेर भोंकतालीं 
आनी तोय तोंडान गाळींचो पावस शिवरीत तांकां फातरायतालो . 
सुण्यांकडल्या तागेल्या ह्या दुस्मानपणाक लागून लकप्पा रस्त्यावयल्यान 
वचूंक लागतकच सगळ्या वाड्यार सुण्यांचो बोवाळ जातालो आनी 
लोक भायर येवन कितें जालें काय म्हणून पळयतालो . 

एक दीस लकप्पाखातीर आमगेर फोन आयलो आनी म्हाकाच 
अजाप जालें . 

कोण लकप्पा ? ' 
' तुमच्या घराफाटल्यान झोपडपट्टी आसा तातूंत तो रावता . ' 

हांव वळखना . ' 
' मात्शे उपकार करात ... प्लीज . ' फोनार काकुळटेची विनवणी . 

कोण उलयता ? ' 

' हांव हॉस्पीटलांतल्यान उलयता . एका पेशंटाचे ऑपरेशन चालू 
आसा आनी ताका रगत जाय . ' 

म्हज्यान आनीक ना म्हणप जालें ना . हांवें हॉस्पीटलाचो फोन नंबर 
घेतलो आनी लकप्पाक आपोवन हाडटां म्हणून सांगून फोन दवल्लो . 

आमच्या घराफाटल्यान झोपडपट्टी आसा म्हणपाचे हांव आयकून 
जाणा आसलों ; पण ती केन्नाच पळोवंक नासली . थंय वचून पळय 
जाल्यार झोपडपट्टी शेकानशेक पातळ्ळया- सामकी दोंगराचे तेंगशे 
मेरेन ... हांगा लकप्प क कसो सोदप 

रेबो आनी घाणयाच्या उदकाच्यो खळयो हांवें हुपल्यो . थंय 
मातयेत नागडी म्हेळी भुरगी खेळटाली . बायलो अर्द उक्तो देह दवरून 
आयदनां घांसताली ... कोण न्हाताली , कोण रानताली ... म्हजेकडेन 
कोणच पळयना आसलो . 

एक मात्सो जाण्टो भुरगो दिश्टी पडलो . ताका हांवें हटकिलो , 
लकप्पा खंय रावता ? ' 

तो रोखडोच वळलो . ' यो ' म्हणून ताणे एका चक्रव्यूहांतल्यान 

म्हाका व्हेलो आनी एके पत्र्याचे खोपीसामकार तो उबो रावलो . 

खोपी भायले वटच्यान सुमाची एक खाट आसली आनी म्हेळी 
लुंगी धोंपराकडेन कवळून उकत्या आंगान लकप्पा तिजेर हिदिल्लो . 
ताज्या आंगार एक गांवठी सुणो . लकप्पा त्या सुण्यालो हुलको 
काडटालो . 

म्हाका पळयनाफुडें ताणे हातांतली हुलूक खाटेच्या खुराचेर 
धरून आपल्या उजव्या हाताच्या आंगठ्यान चिड्डिली आनी बोटाक 
लागिल्ले रगत दाव्या हातान पुशीत उबो रावलो . 

म्हजें आंग शिरशिरलें . 
लकप्पा , तुका हॉस्पिटलांतल्यान फोन आयला . 

तुमगेर आयला ? ' लकप्पान विचाल्लें . वेळ वगडायना 
आसतना थंयच उशाकडेन गुठलावन दवरिल्लो बुशशर्ट ताणे आंगार 
चडयलो आनी तो म्हजे वांगडा आयलो . 

तूं रगत दिता ? ' वाटेर हांवें ताका विचाल्लें . 
' हॉस्पिटलांत दितां ... म्हजो ग्रूप नेगेटीव्ह ... चडसो मेळना तो ... ' 

एके फावटीक कितले पैशे मेळटात ? ' 
' सांग नज .. पन्नास - शंभर ! ' 
आनी हरशी कितें करता तूं 

" 
ट्रकावयलो कुली ... ' 

हांवें हॉस्पीटलाचो फोन नंबर ताका जोडून दिलो . लकप्पाकडेन 
तो मनीस उलयलो . 

मोटार येतली . ' लकप्पान म्हाका सांगलें . 
' बस तर . 

' 
लकप्पा बसलो ना . बुशशर्टाच्या बोल्सांतलें एक कार्ड काडून 
णे म्हाका दाखयलें . ओ आरएच नेगेटिव्ह ग्रूप ताजेर बरयिल्लो 
पाशिल्लो . आनी ताजे नांव - लकप्पा घांटी . 

तुजें नांव लकप्पा घांटी ? ' 

नांव लकप्पा . ' ताणें म्हळे आनी तो हांसलो . ' हांगा आमकां 
टी म्हणटात न्हय ... 

म्हयन्यांतल्यान कितले फावटी रगत दिता तूं ? " 

चडशे ना . म्हजे रगत चडशे कोणाक लागना ... पुण हॉस्पिट 
लांत नांव दिवन दबल्लां . 

' आनी आमचो नंबर कोणे दिलो तुका ? ' 
ना पात्रांव ! ताणींच फोन केला ... वळख काडून केला 


, 


जातलो . 


एक मोटार आयली आनी लकप्पा गेलो . 

एक धिप्पाड , कुरुप आनी म्हेळो मनीस ... हाजें रगत कोणाय 
बऱ्या मनशाच्या शिरांनी पावलें जाल्यार त्या मनश्यालें कितें जातले 
काय ? असो विचार म्हज्या मनांत आयलो . 

त्या . उप्रांत लकप्पा म्हाका केन्नाय रस्त्यार मेळटालो . मुर्वतीन 
लजिल्लेभशेन जावन सलाम करतालो . पुण आमी चडशे केन्नाच 
उलयनासले . 


कोंब्याच्या पयल्या सादार उठून हांव झोपडपट्टीत गेलो आनी 
लकप्पाक गांठलो . दारांतले खाटीचेर तो उकतोच न्हिदिल्लो आनी 
व्हडाव्हडान घोरेतालो . हांवें उले माल्ले ; पण तो जागो जालो ना . हात 
लायलो जाल्यार कूस परतून न्हिदलो . हालोवन ताका उठोवचो पडलो . 

जागो जायनाफुडें तो उठून बसलो आनी दोळे पोशेत ताणे 
म्हाका पळयलो . 

' फोन आयला ? ' ताणे विचाल्लें . 
ना . हांवच आयलां तुका व्हरूंक . 
कितें जालें ? " 
रगत जाय . 
कोणाक ? 
एके सुंदर बायलेक . 

लकप्पा उठलो . एक घोंट घेतलो . उशाकडलो बुशशर्ट आंगार 
चडयलो आनी ' चल या ' म्हणून भायर सल्लो . 

' जाणा पात्रांव , वाटेर ताणे म्हळे , ' मनीस सुंदर आसूं वा 
कुरुप ... दादलो आसूं वा बायल ताजे रगत एकच आसता ... तांबडे 
रगत . 

' खरें तुजें , ' हांवें म्हळे , ' दीसपट्टे कितले रगत व्हांवन बता . 
मातयेभरवण जाता . पुण एक जीव वांचोवंक रगत जाय जालें जाल्यार 
कितल्यो अडचणी ... 

कोण बरो ना ? ' 
म्हज्या मित्राची बायल . तरुण आनी सुंदर . ग्रूप नेगेटिव्ह . 
' या तर बेगीन . ' लकप्पा म्हाका ताकीत करूंक लागलो . 
आमी हॉस्पीटलांत पावले तेन्ना गौरीक आँपरेशन थेटरांत व्हेल्ली . 
लकप्पान आपले कार्ड दोतोराक दाखयलें . 

काय भायले दुयेंस बी ना मरे ? ' लकप्पाक पळयत डॉक्टरान 
विचाल्लें . 

' तपासून घे ... ' लकप्पान थंडसाणेन जाप दिली आनी म्हजे 
कडेन नदर करून ताणे अशें तोंड केले जरों काय ' हो म्हाका वळ खना 
अशें सुचोवपाचे आसलें . 

परत डॉक्टरान प्रस्न काडलो , ' कितले रगत दिवशीत ? ' 
: जाय तितलें काड ... बाय बरी जावंक जाय . 

पळयतां पळयतां लकप्पाल्या तांबड्यागुंज रगताच्यो दोन 
वाटल्यो भल्ल्यो . 

इतल्यान पुंडलीक थंय आयलो . ' हाजें रगत गौरीक दितले 
तुमी ? ' अजापून आनी विटिल्लेभशेन करून ताणें म्हाका विचाल्लें . 

हिदिल्लेकडेन लकप्पान में आयकले . माथे फिरावन तागे म्हलें , 
साब , रगत एक आसता ... शाण्याचे , पिश्याचे ... घाणीतल्या मनश्याचे 
मानी सुंदर मनशाचे रगत एकच . 

पुंडलीक लजेलो आनी हात जोडून भायर गेलो . 

हावें लकप्पाक थापटिलो . म्हळे , ' तुजे उपकार हांव केन्नाच 
वसरचों ना . पुरो जालें तुका ? ' 

' ना ... ना . आनीक जाय जाल्यार काड . हांव रावतां . ' 
ताणे काफी घेतली आनी आमी दोगूय थंय बसून रावले . 

घडयाळीचो कांटो सेकंदान हालतालो . आमी मोन्यानी बसून 
रावले ... दोन वरां . दोन वरां अप्रांत पुंडलीक खोश्शेन धांवत आयलो 
आनी ' ऑपरेशन सक्सेसफूल ' जालां म्हणपाचें वर्तमान ताणे दिले . 
म्हजो घुस्मटत चलिल्लो स्वास मेकळो जावन हांवें सुटकेचो उस्वास 
सोडलो . 

' कितले पैशे ? ' लकप्पाक विचाल्लें . 

एके बायलेचो जीव वांचलो आनी म्हजे पैशे पावले . ' उठत 
लकप्पान म्हळे . 

ह्या काळचा कुळकुळीत देहांत मनीसपणाचो वझरो आसत 
अशें हांवें मानक नासले . 

ना घेच तूं ... पैशे घेतले म्हणून उपकार सोंपचेनात ... ' 

' आरे उपकार कसले ? ... जाणा तूं , मोटारी पोंदा पडिल्ली 
म्हजी ल्हान चली रगत नासून तडफडून मेली ... आज हांवें एके चलयेक 
वांचयली ... हांवें तिका पळोवंक ना , ती गोरी काय काळी तें हांव 
नकळं ... पुण तुवें एके सुंदर बायलेक रगत जाय म्हणून सांगलें आनी 
म्हाका म्हजे मेल्ले चलयेचो उगडास आयलो ... 

लकप्पान दोळे पुसले आनी तो भायर सरून गेलो . 

म्हाका दिसले , रगता - रगतामदीं अंतर नासता अशें लकप्पा 
म्हणटा करों ? आसूकच जाय ! 

ओली पाखां 


काणी आयकता आसतना बायुलाक न्हीद लागली म्हणपाचें 
ताणे पळेलें . 

ताणे चलयेल्या तोंडार आयिल्ले केस सारके केले . आंगाचें 
दोडिल्लें तें सारकें केलें . सारके एके कुशीर काडून ताज्या आंगार 
पांगरुण घालें आनी एकसारको तो बायुलाक पळेत रावलो . 

रावं नज जावन ताणे चलयेच्या पोल्याचो अचळय अमो घेतलो . 

तकली वयर काड जाल्यार तागेल्या दोळयांतल्यान निखळून 
पडिल्लो हुनहुनीत दुखाचो एक थेंबो बायुलाल्या पोल्यार गळिल्लो . 

ते सरशी बायुलान कूस परतिली आनी पांगरुण ताज्या आंगा 
भोंवतणी घुस्पलें . ताणे त्याच पांगरुणाच्या पोंतान बायुलालो पोलो 
आनी आपणाल्या दाव्या हाताच्या मनगटान दोनूय दोळे पुसले . 

बायूल फाल्यां सकाळी विमानान वता . ताका बेगीन उठोवंक जाय . 

बायुलाखातीर हाडिल्ल्यो वस्ती अजून मेजार विस्कुटिल्ल्यो 
पडल्यात . दोळे आनी जीब हालोवपी बावली . घागरो - पोल्क , बानयाना 
आनी व्हिस्तीद ... रंगाची पेनां ... मिठासी आनी किसमिस ... चित्रांची 


पुस्तकां .... वीस किलोचे बंधन विमान कंपनीन घाल्लें . पुण वजन चड 
जाल्यारय वयले भाडे फारीक करपाचे ताणे थारायिल्लें . 

तो झुठलो . ताणे सामान बांदले . एके सुटकेसींत भल्लें . अरिल्लें 
पापेलांवाचे एके काशीत दाळून ते काशीक दोरी बांदली .... 

इतले म्हणसर तागेली नदर बायुलाल्या अभ्यासाच्या पुस्तकांचेर 
पडली . ती मेजार तशीच झुरिल्ली . बंद केल्लें बॅग परत अक्तें करचें 
पडटलें . 

ताणे पुस्तक हातांत घेवन चाळ्ळे . फाटले दोन म्हयने फाविल्ल्या 
वेळार तो बायुलाक शिकयतालो . आठ वर्साचें बायूल मुंबय कॉन्वेण्टांत 
शिकतालें . थर्ड इयर . पुस्तकांतलो धडो ताणे नोटबुकांत अतरावन 
काडिल्लो . अके उडटे परीची ती काणी . भुरग्यांखातीर बरयिल्ली परी 
कथा . बायुलाक ती तोंडपाठ जाल्ली . सद्दां रातीकडेन न्हिदयता आसतना 
तो बायुलाक एक - एक काणी सांगतालो .... पुण ताणे काणी सुरू 
करचेपयलीं बायूल ताका काणी सांगतालें . ' देअर वॉज ए फॅरी .. 
बायुलान अिंग्लीशींत काणी पाठ केल्ली . तीच ते सांगताले ... एक 
आशिल्ली परी . रंगान पिंक . तिजें नांव फॅरी पिंक ... न्हंयचे देगेर 
रावताली ... झाडांवयल्या फुलांमदीं अडटाली ... ज्या फुलार ती बसताली 
त्या फुलांतल्यान म्होंव व्हावंक लागतालें ... म्होंवाचो थेंबो झडटा 
थंयच्यान पाखो भायर सरतालो .. एक दीस फॅरी पिंकीची पांखां 
भिजली ... फॅरी पिंक कूड नॉट फ्लाय , फॉर हर विंग्स वेअर वेट ... ' 

बॅग उकतें करून ताणे पुस्तकां भितर घाली . 
' बायूल , आज बेगीन न्हिदूंक जाय . ' ताणे सांगिल्लें . 
-कित्याक ? 

- फाल्यां बेगीन उठूक जाय ... वेळान न्हिदल्यार तूं झुठूक 
कळाव करतलें . 

- उठुलें .. पयलीं म्हाका काणी सांग . 
तो काणी सांगूक लागलो ... 

एक आशिल्ली चली . 


हांव ? 

हय ... तुजे सारकीच . तुजे येदी . सात - आठ वर्साची . तिका 
लांब पिंगशे केस आसले . 

कितले लांब ? म्हज्या केसांइतले ? 

तुज्यायपरस लांब ... 
- माडाइतले ? 
- न्हय गो ... सगळी फाट भरून सकल पावताले इतले लांब . 

आजीइतले ? 
तो हांसलो . मात्सो खंती जालो . ताणे एक सुस्कार सोडलो . 

आई आंबाडो घालता . 
ती चली घालिना आसली ... 

-तिज्या केसांत जटा जायना आसली ? कोण वळेतालो 
तिगेले केंस ? 

- तीच वळेताली . वान्यान तिगेले केस हुबताले आनी दोनूय 
हातांनी ती ते सारके करताली . एक दीस खूब वारो आयलो आनी ते 
चलयेचे केस वायान उडूंक लागले ते सांबाळूक तिगेले दोनय हात पावना 
जाले . केस वायन उडटात तशी ती धांवंक लागली आनी अचकीत ती 
वान्यावांगडा उडूंक लागली . झाडाचो सुकिल्लो पालो वा - यार जसो उडटा 
तशी ती उडूंक लागली . तिजे जमनीवयले पाय सुटले आनी ती अधांतरी 
हुमकळूक लागली . जमनीर देवंक म्हणून तिणे आपणाले हात - पांय 
हालयले तशी ती वयर वयर वचूक लागली ... 

- मज्जा .. मज्जा ! बायुलान ताळयो माल्ल्यो . आनी विचाल्लें , 
गॅस भरिल्लो बोंबाडो वता तशी ? 

हयवय ... सारकी तशी ? 
- ती रडली ? 

ना . रडटली कित्याक ? तिकाय मज्जा दिसली . ती वयर 
वयर गेली आनी काळ्या कुपाचेर पावली . तिणे कुपाक घट धल्लें 
आनी ताजेर ती बसली . 

काळ्या कुपांत पावस आसता न्हय ? 
आसता तर ... 


ओली पाखां 


- ती चली भिजली ? .. 

- ना . कुपांतलें उदक वाफेसारके आसलें . तें विरगळता तेन्ना 
गळटा . ती भिजली ना . पुण वारो व्हरता थंय कुप वताले आनी 
घोड्यार बसून भोंविल्लेभाशेन ती चली वायार भोंवताली . इतले 
म्हणसर थंय अक सुंदर सवणे आयलें .. 

नांव कितें सवण्याचें ? 

नांव कोणाक खबर . वायाक भियवन तें सवणे उडत 
राविल्लें आनी उडून उडून पुरो जावन तें कुपार बसून विसव घेवंक 
सोदताले . कुपार बसून तें धांपेत खर्शत झुलयतालें . ताणे हे चलयेक 
म्हळे , ' कूप मेळ्ळे म्हणून वांचलें ; ना जाल्यार हांव सकल झडून 
जमनीक आपटुपाचें . 

ताका घराकडेन कोण नासलो ? 
कोणाक ? चलयेक काय सवण्याक ? 
सवण्याक म्हण्टां हांव , ते वाट चुकिल्लें ? 
हयवय तें वाट चुकिल्लें . 
मागीर रात जातकच ताणे कितें केलें ? 

- रात जावची आशिल्ली . पुण सांजवेळ जावन काळोख दार्टीक 
लागिल्लो . सवणे भियेलें आनी चलयेसरी तेंकून बसलें . 

तें काळखाक भियेलें ? 

- हय . काळोख जातकच सवण्याक सारकें दिश्टी पडना . देखून 
तें भियलें . 

तें वक्ल कित्याक लायना ? 

सवण्यांक वक्ल कोण दितलो ? काळोख जातकच ती 
घोंटेरांत भितोडेक वतात आनी फांतोड जायनाफुडें चिवचिवत भायर 
सरतात . पुण हे सवणे बाब वान्याक भियेवन मळबार एकले एकसुरें 
उडून उडून जाम जाल्ले . ते चलयेन ताका सांसपिलें आनी विचाल्लें , 
बाय गो , तूं रावता खंय ? 

हांव एका नक्षत्राचेर रावतां ... खूब्ब पयस . ' सवण्यान सांगलें . 


- 

- 


-कितले पयस ? मुंबय आसा तितले पयस ? 
हयवय ... तितले पैस ... 
विमानान रोखडे पावतात ... 

- हय . पुण सवण्याक विमानांत कोण घेतलो ? आनी कुपाचेरा 
विमान खंय देवता .. 

मागीर सवणे रडूंक लागले ? 

ना . तशें तें रडकूर नासलें . ताणे ते चलयेक म्हळे , ' बाय , 
हांव घराची वाट चुकला . आतां रात जातली . सकाळ जाईसर हांवय 
या कुपाचेर रावू ? ' चलयेन सांगले , ' बरेभशेन राव . म्हाकाय सांगात 
जालो . ' 

कूप वायार उडत रावले . चलयेन सवण्याक विचाल्लें , 
तुका पद म्हणूक येता ? ' सवण्यान म्हळे , ' पद येना ... पुण संगीत 
पेता ... 

मुरली भाशेन ? 

हयवय तशेंच . चलयेन म्हळे , ' गा . ' सवणे गांवंक लागले . 
वली खुशालभरीत जावन आयकूक लागले . सवणे गायत रावलें तशें 
चली उबी रावन नाचूंक लागली . तागेल्या नाचान कूप हाल्लें आनो 
कुपांतलो गोठेल्लो पावस विरगळून झडूंक लागलो ? 

बाबा , कितली सुंदर काणी रे तुगेली ? 
तुका आवडली ? 
खूब्ब आवडली . फुडें कितें जालें ? 

पावस झडटा तशें कूप ल्हान आनी रिकामें जायत अल्लें . 
पावस दोंगरार पडलो , दर्यात पडलो , शेतांत पडलो , गांवांत पडलो . झाडां 
भजली , घरां भिजली ... एका झाडाचेर एक पाखो रावतालो . पावसान 
गोय भिजलो . वान्यान झाडांची पानां सळसळूक लागली आनी पावसान 
चप्प भिजली . पाखो बाबडो भयान थरथरूंक लागलो . पुण ताका 
सुडूंक येना जालें . कित्याक जाणा ? 

तागेली पाखां भिजिल्ली ! 


- 


गोलीं पाखां 


हय . बाबडो रडूंक लागलो . 
बाबा , फॅरी पिंकय अशीच रडिल्ली . 

- हय . हो पाखोय तसोच रडलो . ताणे म्हळे म्हजीं पाख 
भिजल्यांत म्हणून म्हाका झुडुक येना . 

- ते चलयेन तागेली पांखां कित्याक पुसली नात ? 

ना ती चली वयर कुपारच आसली . पाखो सकल झाडार 
आसलों . इतले मजगतीं वाऱ्याच्या झोतार झाडाचो खांदो तुटून पडलो 
आनी खांद्यासयत पाखो जमनीर पावलो . थंय आसलो एक हळडुवो 
ताल्ल बेबो . पाखो पडिल्लो पळोवन तो व्हडाव्हडान हांसूक लागलो . 

मागीर ? 
मागीर पावस थांबलो . 
ती चली आनी तें सवणे थंयच अल्ली ? 

- ना . पावस थांबलो तेन्ना ती बशिल्ली तेदो कुपाचो कुडको 
सकल आयलो . आनी झाडाचे खांदयेर येवन जिरखलो . सवण्यान 
उडकी मारून ते खांदयेर बसलें आनी चली तुरतुरीत देंवन सकल 
आयलें ... पावस थांबलो आनी वत आयलें . पावसान भिजिल्ली झाडां 
सुकली ... जमीन सुकली आनी त्या पाख्याली पांखांय सुकली . 

पाखो झुडून गेलो ? 

- वत येनाफुडें पाख्याली पाखां सुकली आनी बेबो कुड्डो जालो . 
मागीर पाखो झुडूंक लागलो . सवणे गावंक लागले आनी ती चली 
नाचंक लागली . पथून तिजे केस वा - यार हुळूक लागले . 

बायुलान जांबय दिली . 
न्हीद आतां . 
ना . मागीर कितें जालें ? 
मागीर ती नाचत ... गायत .. उडत रावली , उडत रावली ... 

ताणें बांदिल्लें सामान मेजार दवल्लें . विमानाची तिकेट 
तपासून आपल्या बुशशर्टाच्या बोल्सांत दवल्ली . आलार्मीक चावी 
दिवन ती लायली ... तें सवणे अडून नक्षत्रांत गेल्लें ... तो पाखो 

नापल्या वाठारार उडूक लागिल्लो आनी ती चली सुस्त न्हिदिल्ली 
आपल्या बापायचे कुशीक ! काणी सोपिल्ली . 

बायुलाक फाल्यां सकाळच्या विमानान पावोवंक जाय . तें एकलेंच 
तलें . पन्नास मिनटांनी मुंबय पावतले . थंय तागेली आवय ताका 
हरूंक येतली . 

बायुलाली सुटी सोंपिल्ली ... आनी कोर्टान बापायसरी रावंक 
लून दिल्ली मुदतय ! 


ली पाखा 


याद आसा ... ? 


त्या दिसा हांवें तुका पणजे सचिवालया फाटल्यान मार्ग क्रॉस 
करपाखातीर उबी राविल्ली पळयली . तुवें म्हाका पळयल्लो नासत . 
तुज्या मुखावेल्या फुटपाथाचेर विजेच्या खांब्याक तेंकून हाव उबो 
आशिल्लो . घडये तुवें म्हाका पळोवनय तूं म्हाका वळखली नासत . हांवें 
निळ्या रंगाची पॅण्ट घाल्ली आनी तसल्याच रंगाचो बुशशर्ट . सुमार 
वसभर पयलीं आमी गाडयेत मेळिल्ली तेन्नाय हेच कपडे घाल्ले . पुण 
तेन्नां ते नवे आशिल्ले . देखून तांचो रंगय मात्सो गाढ आशिल्लो . 
मार्गान वतना मोटारींची रांग सोंपून सोंपना . उबी राविल्लेकडेन तूं 
उबगली . पलतडच्या फुटपाथाचेर रावन लेगीत तुज्या तोंडावयली 
उबगण म्हाका दिश्टी पडटाली . 

निमाणे मोटारीची रांग थांबली . ट्राफिक पोलीसान मार्ग क्रॉस 
करतल्यांक वाट करून दिली . म्हाकाय रस्तो क्रॉस करपाचो आशिल्लो . 
तरीकूय हांव थंयच उबो रावलो . तुजी नदर म्हजेर पडची अशे तरेन . 

पुण तूं म्हज्या वटच्यान पळयनासतना कितेंतरी येवजीत , मात्शी 
ताकतिकेनच सेण्टाचो परमळ वायार पातळावन वचूंक गेली . 

वर्स जालें आसतलें ... आमी गाडयेंत मेळिल्ली . तेन्नाय तुवें होच 
सेण्ट लायिल्लो . याद आसल्यार पळय . हांवें तुका विचारिल्लें , ' तूं 
कसलो सेण्ट वापरता ? ' 

खुशालभरीत जावन तूं हांशिल्ली . ' वास मानवलो ? ' तुवें 
विचारिल्लें . 

हय . देखूनच विचारतां . 

म्हजो भाव अमेरिकेक आसता . ताणे हाडिल्लो . ' तुवे त्या 
सेण्टाचें नांव लेगीत सांगिल्लें . आतां नांवाची म्हाका याद जायना . 

रस्तो क्रॉस करतना खीणभर तूं नदर वडावन म्हाका 
पळयतली अशें दिशिल्लें . पुण म्हजी उमेद यच जिरली . 

रस्तो क्रॉस करतना तूं चलत रावली आनी एका अनवळखी 
बळान म्हज्या पायांक तुजे फाटल्यान ओडून व्हेले . लोहचुंबक सुयेक 
ओडटा तशे . वाटेर तुज्या आनी म्हज्या मदीं चडशे अंतर नासले . 
मात्शी फुडें पावतकच तुजी चाल मंदावली . पोरूं गाडयेंतल्यान देंवतकच 
पांय मुयल्लेभशेन चलिल्ली तशी चलूक लागली . पुण त्यावेळार 
गाडयेंतल्यान देंवतकच चार पावलां उखलून तुवें नदर धुंवडायिल्ली 
आनी म्हजेकडेन पळोवन तोंडार हांसो हाडिल्लो . त्यावेळार ' परत 
मेळ्या ' अशी इशारत तुगेले दोळे करताले . 

पाटयावेल्या सांकोळ या पुलाकडेन पथून रस्तो क्रॉस करपाखातीर 
तुका उबें रावचे पडले . तितले म्हणसर हांव सामको तुजेसरी पावलों . 
तुजे भोवतणी सेण्टाचो परमळ पातळिल्लो आनी लेंसान तूं कपलावेली 
हूम पुसताली . 

उबे राविल्लेकडेन तु कुशीच्या घराच्या माळयेर जनेलांत उबे 
आशिल्ले बायलेकय पळोवन घेतले , पुण म्हजेवटच्यान नदर फिरयली 
लेगीत ना . अर्धा खिणाखातीर लेगीत म्हजे नदरेक तुजी नदर मेळिल्ली 
जाल्यार हांवें येवजून दवरिल्लें तुका विचारचे म्हणून : ' आमी गाडयेत 
मेळिल्ली ... याद आसा तुका ? ' 

प्रस्न मनांत घोळयता आसतनाच तुवें रस्तो क्रॉस केलो . म्हजो 
इतलो विरस जालो कि म्हजे पाय थंयच घट्ट जाले . खीणभर दिसले , 


याद आसा 

घसघशीत चार पावलां उखलची आनी तुका हात लावन तो प्रस्न 
विचारचो . पुण तितलें बळ एकठावप म्हाका जमले ना . 

नाय जाल्यार याद आसा तुका त्या दिसा गाडयेंत गाडी सुट्टकच 
दोन वरां मेरेन आमी कांयच उलोवंक नाशिल्ली आनी उलोवंक 
सुरवात लेगत तुवेंच केल्ली . तूं डब्यांतल्या जनेलाचो हारसो बंद करूंक 
सोदताली . आनी तें घट्ट जाल्ले जनेल सकल देवनासले . मागीर तुवेंच 
म्हाका सांगिल्लें- ' हे मात्रों बंद करून दिता ? कोळशाच्यो किटी 
दोळ्यांत पडटात . 

आनी हांवें मोन्यांनी मात्शी धडपड करून ते बंद केल्लें . त्या 
उपरांत आमी तुटक तुटक थोडें भोव उलयल्ली . गाडी लेट जाल्या ... 
उजो खूब जाता . गोंयांत खूब पावस पडटा खंय ... हे सारक्यो गजाली . 

भर दनपारच्या वेळार वयल्या बर्थाचेर हिदिल्लो मनीस 
वेगळ्यावेगळ्या सुरांत घोरेतालो आनी तागेले बदलते सूर आयकून 
आमी एकमेकांक पळोवन हांसताली . 

गाडी बेळगांवां पावली तेन्ना आमी दोगांनीय एकाच वेळार 
जेवणाची ऑर्डर दिली . तूं नाका नाका म्हण्टा आसतना दोगांयलेय 
पयशे हांवेंच दिल्ले . आपले जेवपाचे पैशे आपुण दितली ते घेवंकच 
जाय म्हणून तुवें आग्रो केल्लो . हांवें घेतले नात . त्यावेळार तुवें पीतली 
सुपारेची पुडी सोडोवन म्हजेमुखार धरिल्ली . हांवें तांतुतली थोडी 
घेवन तोंडांत उडयली . तेन्ना तुवे विचारिल्ले - थोड्यांक जेवतकर सिग्रेट 
लागता , जाल्यार थोड्यांक पान . तुका कसली संवय ? हांवें जाप 
दिल्ली , सिग्रेट आनी पानान दांत इबाडटात . तेन्ना हांसून तुवें 
म्हणील्लें- सुपारेन दांतांची वाट लागना मूं ? 

तुज्या हातांत एक इंग्रजी पत्रिका आशिल्ली आनी म्हज्या हातांत 
एक हिंदी पॉकेट बुक . म्हज्या हातांतलें पुस्तक तुवें मागून घेतले तेन्ना हांवें 
तुजेकडली पत्रिका मागिल्ली . तुवे पुस्तक रोकडेंच परत दिले तेन्ना हांवें 
सगले वाचप अर्दारच दवरून पत्रिका परत दिवंक केली . त्या वेळार 
तुवें म्हळे- आसू , वाच तूं . 

त्यावेळार हांवें तुका कसलो तरी एक जोक सांगिल्लो . तो 

आयकून तूं खूब हांशिल्ली आनी हांसत हांसत फाटल्यान तकली तेंकोवन 
दोळे धांपून बशिल्ली . हांव वाचपाचे विसरून तुका पळयत रावलों . 
खरें तुवें दोळे धापिल्ले तेन्नाच हांवें तुका सारकें पळोवन घेतली . त्या 
उपरांत तूं नदर जनेलाभायर करताली वा दोळे धांपून घेताली तेन्ना 
हांव चोरून तुका सारखी म्हजे नदरेंत भरून घेतालों . 

लोंढयार गाडी थांबली तेन्ना तुवें म्हाका विचाल्लें - गाडी 
मडगांवां केन्ना पावतली ? त्या उतराक हांवें म्हणिल्लें- ते कोणाच्यान 
सांगू येता ? वेळार पावली जाल्यार सकाळी आठ - साडेआठ मेरेन 
पावंक जाय . 

म्हजे जातली खोंच लक्षांत वचून तूं पथून हांशिल्ली . 

हांवें स्टेशनार देंवन एक कप कॉफी तुका डब्याकडेन हाडून 
दिली . तुवें म्हाका विचाल्लें- तूं घेना ? हांवें म्हळे- थंय घेतां हांव . तूं 
सवका पी , गाडी सुटूंक वेळ आसा . 

पुण पयशे हांव दितली . तुवें पर्स उकती करीत म्हळे . त्या 
उतराक हांसून हांवें म्हणिल्ले- तुका म्हज्या रिणांत दवरीन म्हणून 
भियेता व्हय ? मडगांवां पावचे पयलीं कळांतरासयत वसूल करतां . 

काफयेचेय पयशे हांवेंच दिल्ले . गाडी सुटली आनी हांवें म्हज्या 
बर्थाचेर पाय सोडले . तूं न्हिदना ? हांवें तुका विचाल्लें . काळखांतल्यान 
भायल्या संवसाराचो थाव घेत तुवें म्हळे - न्हीद येना . 

गाडी चलताली , थामताली . स्टेशनार थामताली आनी मदीय 
थामताली . त्यावेळार हांवे म्हणिल्लें- आतां लोकल गाडयेचो प्रवास 


सुरू जालो . 


अचकित तुवे म्हाका विचाल्लें- तूं खंय वता ? 

वास्को . आनी तूं मडगांवां मूं ? हांवें विचाल्लें . 
तेन्ना खरे म्हळयार आपुणय वास्कोच वतां अशी जाप तुवें 
दिवंची अशें म्हाका मनापसून दिसले . पुण तुवें म्हळे- हय मडगांवां . 
तुका कशे कळ्ळे ? 

तुवेंच म्हाका गाडी मडगांवां केन्ना पावतली काय म्हणून विचा 


याद आसा 

रिल्लें . पुण तुज्या त्या प्रस्नाक हांवें जाप दिली ना . मदीं मदीं म्हजो 
दोळो लागतालो . मदीं मदीं जाग येताली . पुण तूं मात रातभर बसून 
रावली . 

कुळयां गाडी पावली तेन्ना तुवें दोन च्या मागयल्यो . आनी 
म्हाका कसो उठवचो अशें येवजून तूं म्हाका पळयत रावली तुवे च्या 
मागयिल्ल्याचो आवाज म्हज्या कानार गेल्लो . पुण हांवय न्हिदेचे संवंग 
करून राविल्लों . तुजी जाग ना म्हणपाचे पळोवन हांवें ल्हवू दोळे 
उकते केले तेन्ना आमची नदर एक जाली . 

तुवें घे म्हणून च्याचे कोप म्हज्या हातांत दिले आनी हांवें ती सट 
करून उठून घेतली . हे फावटी तुंवें म्हजे अर्दै रीण फारीक केल्लें . पुण 
म्हाका थोमणो माल्लोच . 

एक घोंट तरी घेवंचो आशिल्लो . 
तसो हांव न्हिदूंक नाशिल्लों , हांवें म्हळे . आनी तूं हांसली . 

म्हजो अमेरिकेक आशिल्लो भावय तोंड धुवचेपयलींच च्या पिता . 
तुवें सांगिल्लें . 

हांव उठून घोंट घेवन आयलों आनी पथून हांवें तुका एक 
कसलो तरी जोक सांगलो . तो आयकून तूं इतल्या व्हडान हांसली कि 
वयल्या बर्थावेलो दनपरां न्हिदिल्लो मनीस जागो जालो आनी ताणे 
विचाल्लें- खंय पावले ? 

दुधसागरार पावत आयले . हांवें जाप दिली . 
अजून वेळ आसा , अशें म्हणून तो मनीस पथून न्हि दिल्लो . 

दुधसागरार पावतकच वळखीचो वाठार सुरू जालो आनी 
आमची नदर भायली सृश्ट पळोवपांत गुल्ल जाली . स्टेशनाफाटल्यान 
स्टेशन येतालें . कोण चडटालो , कोण देवतालो . पुण आमी कांयच 
उलयलीं नात . 

गाडी चांदरा पावली तेन्ना तुवें बांकापोंदची तुजी सुटकेस भायर 
काडली . खरीच सोबीत सुटकेस . हांवें तुका विचारिल्लें लेगीत- ही 
खंय घेतली ? 

तुवें कितें सांगिल्ले याद आसा ? तुवे म्ह D- म्हजो धाकलो भाव 
कुवेताक आसा . ताणे हाडिल्ली . म्हज्या मनांत आयलें तूं नशिबान 
कितली बरी ! तुका एक एक वस्त तुजो एक एक भाव हाडटा . म्हजे 
मनांत आयलें , तुज्या आंगावेली साडी खंयच्या भावान हाडिल्ली अशें 
तुका विचारचे . पुण तुका वायट दिसत अशें येवजून हांवें विचाल्ले ना . 

गाडी मडगांवच्या स्टेशनात भितर सरनाफुडें तूं स्टेशनार कोणाक 
तरी पळोवंक लागली . 

कोण येतलो ? हांवें विचाल्लें तेना तुवे म्हजेकडेन पळय 
नासतनाच तकली हालयली आनी त्या उपरांत एकदोन सेकंदात 
प्लॅटफॉर्माचेर कोणाक तरी हात हालयलो . मागीर उबी रावन म्हळे 
म्हजो मामा आयला . 

ती ल्हानशीच सोबीत सुटकेस हातांत घेवन तूं देवली . डब्यां 
तल्यान पावल सकल घालच्या आदी खीणभर म्हाका पळोवन हांसली . 

वर्स जायत आयलें , पुण अजून सगळयो बारीक सारीक गजाली 
हांव विसरूंक ना . देकूनच पणजे सचिवालयाकडेन तुका पळयना फुडें 
तुका विचारीनशे दिसले , आमी गाडयत मेळिल्ली ... याद आसा तुका ? 

पुण म्हजो हो प्रस्न तुज्या कानामेरेन पावलोच ना . साकोळया 
पुलाकडेन तुजेफाटल्यान येवचे सोडून हांव थंयच उबो रावलों . पुण 
म्हजी नदर तुजो वेध घेत रावली . कुठाळच्या रस्त्यान तूं चलत 
रावली . आतां तुजी चाल वाडली . मदीं एकाद्री मोटार वा एकाद्रो 
मनीस तुका म्हज्या नदरेआड करतालो . पुण परत तूं दिश्टी पडटाली . 
एकय वेळ फाटल्यान पळयनासतना तूं चलतां चलतां नदरेभायर गेली . 
खिणभरयांत दिश्टी पडटालें तें विमान कुपांत विरून वता तशी तूं 
गेली . 

परतता आसतना म्हाका दिसलें कि तुका हांवें कांयच विचाल्लें 
ना . हटकिली लेगीत ना हे म्हजे चुकले . पुण दुसरे मन सांगूक लागले , 
जालें तें बरें जालें . 

कित्याक ? 


याद आसा 


आसा तुका 


समज हांवें तुका विचारिल्लें , ' गाडयेंत आमी मेळिल्ली ... याद 

? " 
आनी तुवें सामक्या निर्विकार तोंडान म्हजेकडेन पळोवन ना 
म्हणून तकली हालयल्ली जाल्यार ? 

घडये केन्ना , खंय असले प्रस्न विचारून म्हजी उलट तपासणी 
केल्ली जाल्यार ? घडये हांव तुज्या सेण्टाच्या परमळाची तुका याद 
दीन आशिल्लो . तोच सेण्ट तुवें आजय वापरिल्लो . तुजे सोबीत 
सुटकेसीची याद दिवपाचों . पुण ते सगळे आयकूनय तुवे म्हणिल्लें 
हांव न्हय ती . जाल्यार ? घडये त्या उपरांत दुबावी नदरेन म्हजेकडेन 
पळोवन दाव्या पायांचेर लकून , दावो हात कमरार धरून , दांत ओंठ 
चाबून ' असले हांवें जायते पळयल्यात ! ' असो भाव तोंडार हाडून 
तूं म्हाका पळेत राविल्ली जाल्यार ? 

रीना जोझेफ 


रीना जोझेफ ? 


" 
हय . मिसेस रीना जोझेफ . ' 

म्हज्या मुखार तिशीतली बायल बशिल्ली . तिणे दिल्ले आपल्या 
नांवाचें कार्ड म्हज्या हातांत आशिल्लें . कार्डाचेर दोन अतरां . फक्त 
नांव . गांव ना . हुदो ना . 

दोन खीण आमी मोन्यांनी एकामेकांकडेन पळयत रावली . 
दोगांलीय नदर एकामेकाची वळख घेत भोंवताली . 

रीनाची पिराय बत्तीस वर्षांची आसूये . घडये दोन वर्सी चडच . 
रंगान काळी . पुण काळी बायलय सुंदर आसूं येता म्हणून बोट 
दाखोवपासारकी . तोंडाचेर एके तरेची टवटवीतसाण . हांव तिका 
पळेतना ती ओठाचेर मंद हांसो फुलोवन संकोच करिनासताना 
बशिल्ली . तिणे वापरिल्ल्या सेंटाचो मंद परमळ पातळिल्लो . गुलाबी 
साडी आनी गाढ गुलाबी ब्लावज . केंस फाटल्यान बांदिल्ले . कपलाक 
गुलाबी तिकली . 


' तू 


तू गोंयची ? ' 


' ऑफ कोर्स ... हांव गोयची धूव ... पुण म्हजो जल्म कांपालाक 
जाल्लो ... कॅपिटल ऑफ युगांडा , यू नो ? ' 

हांव हांसलों . कांपाला ही युगांडाची राजधानी म्हणपाचे भर 
दिवन सांगपाचे कारण कितें आसूये तें म्हाका समजले ना . घडये 
पणजे कांपालार आपुण जल्म घेतलो अशें म्हाका दिसत म्हणून तिणे 
फोडणिशी केल्ली आसूये . 

आतां गोंयांत आयल्या ? ' 

' आतां आयल्यां ती सासणाची हांगाच रावंक ... त्या देसाची 
दारां आमकां ह्या फुडें सदांच बंद अरतली . ' 

गोंयाभायर , चड करून भायल्या देसांनी , रावन आयिल्ले 
गोंयकार आपणाक कोंकणी येना अशे तरेन इंग्लेज अलयतात . तें 
हांव सदांच पळेतालों . पुण ही बायल शुद्ध कोंकणी उलयताली ... 
मदीं मदीं इंग्लेज वाक्यां वापरताली ती घडये आपणांक इंग्लेजय 
येता म्हणून दाखोवंक आसूये . पुण तिगेले ते जापेवयल्यान ती कोण 
इतलो म्हाका बोध जालो . 

' आतां कोणच भारतीय त्या देसांत उरूंक ना ? ' कितेंय तरी 
अलोवंक जाय आशिल्ले म्हणून हांवें विचाल्लें . 

' 

तूं दादाक बळखता ? ' म्हज्या प्रस्नाची जाप दिना आसतना 
रीनान म्हाकाच प्रस्न विचाल्लो . 

सट करून कोण दादा ती म्हाका याद जाली ना . हांवें म्हळे , 
ना . कोण दादा ? ' 

' इदी अमीन ... युगांडांतलो इंडियन लोक ताका दादा 
म्हण्टा ... ' 

हय ... हय , याद जाली . आयकून जाणा . पुण अमीनाक हांवे 
केन्नाच पळोवंक ना . ' 


तूं कसो पळेतलो ? तो इदी अमीन म्हळ्यार राकेस . इंडियन 
बायल देखल्यार पिसो जातालो . तिका आपल्या घरा आपयतालो . 
काय वताल्यो , कांय ना म्हण्टाल्यो ... एकलेन अशेंच ना म्हळे आनी 


४८ 


व्हकल पावणी 


6 


$ 


ताणे तो राग सगळ्या इंडियनांचेर काडलो . ' 

ती सगळी खबर हांव जाणां . तुवेंय त्याच वेळार युगांडा 
सोडले ? ' 

हय ... तरी बरें आमकां हांगा गांव आसा , घर आसा . ' 
' थंय तूं कितें करताली ? ' 

म्हज्या घरकाराचे टेलरींग शॉप आसलें . बरें चलतालें . व्हडले 
व्हडले मिनिस्टर सूट शिवंक ताजेसरी येताले . आमचे घर आसलें ... 
बँकेंत दुडू आसलो . सगळे थंय सोडून आमकां येवचे पडलें . ' 

पळेतां पळेतां रीनाल्या तोंडावेलो हांसो बावलो आनी तिज्या 
दोळ्यांत दुकां जमली . एकाने सिनेमा नटीभशेन इतले बेगीन तिणे 
हावभाव बदलिल्ले . म्हाका तिजी काकूट दिसली . तिज्या सुरबुस 
हांशाभशेनच तिजी ही दुकां मुखावेल्या मनशाक निःशस्त्र करूंक पुरो 
आसली . दुबावाच्या जाग्यार म्हज्या मनांत चुरचुन्यांची आंकरी 
किल्लली . खीणभर दिसले बगर रावलें ना कि हिगेल्या ह्या चकोवपाच्या 
खेळांत हांव हारूंक बी ना मू ? 

हांवें म्हळे , ' तुजी आवतिकाय हांव समजतां . जिवितभर 
कश्टानी उबो केल्लो संवसार उबंत अडोवन निर्वासित जावन येवप 
म्हळयार सोपे काम न्हय . तुजो घरकार कितें करता ? ' 

शॉकान पिसो जाला ! ' 

रीनान अशे तरेन दोळे धुंवडायले आनी तोंडावेले भाव 
खिणभरयांत बदल्ले कि तिगेल्या पिशा घोवाची मूर्तच म्हजे नदरेमुखार 
आयली . तरीय दुबाव खर . हीय तिजी चलाखी न्हय 

' काय उपाय केलो ना ? ' कितेंय तरी उलोवंकच जाय आसलें 
म्हणून हांवें विचाल्लें . 

हाताभायर गेला तो . ' पथून रीनान दोळयांत दुकां काडली . 
तिणे आपली पर्स उकती करून एक लेंस भायर काडलो आनी दोळे 
पुसले . 

चिखलांत पाय रोंबतकच ते भायर काडपाचे यत्न करता तितले 
ते चड भितर वतात खंय . तसलो अणभव हांवें घेतलो . अलयिल्ल्या 

उतराक कांट्याचे रूप मेळटालें आनी तो कांटो तिगेल्या काळजाक 
रोंबतालो . म्हाका कांयच येवजना जालें . हांव तिका पळेत रावलों . 

म्हजी नदर आपणाचेर थिरावल्या म्हणपाचे भान तिका जालें . 
आनी तिणे आपलो पदर आंवळून घेतलो . लेसान दोळे पुसले . 
पोल्यांचेर गळिल्ली दुकांय पुसली . त्याबरोबर तिजो मेकअपय पुसलो . 
पुण तरी ती सुंदर दिसताली . घडये रडटा आसतना ती चड सोबीत 
दिसता आसूये . तिणे रडत रावचे असो एक दुश्ट विचार लेगीत म्हज्या 
मनांत येवन गेलो . 

' सॉरी ' रीना हांसली . श्रावणांतली अचकीत पावसाची दडक 
वचून चकचकीत ओत येवचे तसो तिज्या तोंडार पथून हांसो 
आयलो . ' म्हजी दुःखां हांव जियेतां . म्हाका तीं चुकनात . तुका 
कित्याक ती रडकथा ? ' ' 

' इतले ल्हान पिरायेचेर येदी व्हडली संकश्टां तूं पेलता हाजें 
म्हाका कौतुक दिसता . तुजी खबर आयकून म्हाकाय वायद दिसला 
पुण म्हज्या हातांत कितें आसा ? ' 

एक काम तुवें केलें जाल्यार तुजे उपकार हांव केन्नाच 
विसरची ना . म्हाका एक नोकरी दी . ' 

' कसली नोकरी ? ' 

! कसलीय अपकारता . तुमच्या ऑफीसांत दी ना जाल्यार तुजे 
वळखीन आनी खंयय दी . म्हाका भीक मागचेली ना . म्हाका जायत्या 
जाणांनी सांगलां किं तुज्यो बन्यो वळखी आसात . तुवें मनार घेतल्यार 
तुज्यान म्हाका नोकरी दिवंक जातली . म्हणून व्हड आशेन हांव 
तुजेसरी आयल्यां . ' 

कितलेशेच प्रस्न तिका विचारचे अशें म्हाका दिसले . पुण 
उलयिल्ल्या उतराचो परत विपरीत परिणाम जायत ह्या भयान हांवें 
एकूय प्रस्न विचाल्लो ना . ती शिकल्या कितें , तिका कसलें काम 
येता ? कसल्या कामाचो अणभव आसा ? सरकारान पूर्व आफ्रिकेंतल्या 
निर्वासितांखातीर जायत्यो तजविजो केल्यात तांची तिणे वासपूस 
केल्ली काय कितें ? ... पुण हांव ओगी रावलों . 

व्हड आशेन ती म्हाका पळेत रावी . हांवें नदर घडयाळीचेर 
व्हेली आनी म्हळे , ' पळेतां . येवजितां आनी फाल्यां सांगतां . ' 

तिगेले नाजुक ओंठ हांसले . नदरय हांसली . ती आतां आदलेपरस 
अदीक सुंदर दिसूक लागली . कदेलावेली उठून ती झुबी रावली आनी 
दोनय हात जोडून म्हाका नमस्कार केलो . 
' फाल्यां ह्याच वेळार येऊ ? ' तिणे विचाल्लें . 

पुण हाव उतर दिना ... खटपट करतां . 
हांवें म्हळे . 

तिणे मान वांकडी केली आनी हांसत म्हळे , ' तूं म्हाका निर्शवचों 
ना म्हणपाचो भरवंसो आसा ... ' 

तिगेली निरोप घेवपा वेळावेळी ती मूर्त म्हज्या दोळयांत तशीच 
उल्ली . तो नमस्कार , तो मंद हांसो , ओंठ हांसते दवरपाची तरा , उतरां 
मेजून अलोवप , दोळ्यांची मोनी भास , आनी .. आनी कोंतिल्ले 
मूर्तीवरी तिजो आंगलोट ! 

हांव विरगळिल्लों ... कोणय दादलो विरगळपाचो . 

तो सगळो दीस रीना जोझेफ हे नांव , तें नांव धारण करपी देह 
एकसारको म्हजे मतींत घोळत उल्लो . आमच्या ऑफीसांत तिका 
कस लेंय काम दिवं येताले जाल्यार म्हजी तयारी आसली . तिका 
हिशोब बरोवंक येता काय ? टायपींग येता ? सारकी वासपूस करूंक 
जाय आशिल्ली . पुण वासपूस करूनय फायदो नाशिल्लो . आमचे कंपनीक 
मंदेच्या ल्हारांनी सध्या वेढो घाल्लो आनी आशिल्ल्या नोकरांक पगार 
दिवपार्क अडचण येताली . ती टयूशन दिवंक शकत काय . म्हजी दोन 
भुरगी , शेजारची पांच – सात मेळून धा येक भुरगीं- जी अजून शाळेत 
वचपाचे पिरायेचीं जावंक नात अशी- जमोवन आमच्या 

जमोवन आमच्या - घराच्या 
सालांतच एक के जी . स्कूल सुरू करूं येतलें आसले . तिका शिकोवंक 
येना आसले तरी भुरगीं सांबाळपाचे काम ती करीत आसली . 
वीस - पंचवीस रुपया भुरग्या फाटल्यान म्हळ्यार म्हयन्याक दोनशीं 
अडेजशी रुपयांची तजवीज करूंक जायत आसली . सकाळची वा 
सांजवेळची दोन - तीन वरां दिली जाल्यार तिजो प्रस्न सुट्टलो . 

आमच्या घराची शाळा केल्ली म्हाका नाका . तेपरस खंयचेय 
शाळेतच नांवां घाल तांची ' बायलेन म्हजी कल्पना आंगार पडिल्ली 
पाल झाडची तशी भायर उडयली . 

' तांकां शाळेत व्हरपा - हाडपाचो प्रस्न सुट्टलो . वाड्यावेलीं 
चार भुरगी जमतली . तें भायलें साल ... ' 

नाका . आसूं तुजी कल्पना . शाळेच्यो बसी सामक्यो दारांत 
येतात . तुका कोणाकय नोकरीच दिवंक जाय जाल्यार तुज्या ऑफिसांत 
दी . कोणाचो असो कळवळो आयलो तुका ? ' 

एक बायल युगांडाक आसताली ... 
तरुण आनी सुंदर आसतली . न्हय ? ' 

सहज बायल अलोवन गेली आनी म्हज्या म्हाकाच गुन्यावकारावरो 
जालें . तिका हांवें जाप दिली ना . तिणेय मागली ना . पुण म्हजें मन 
मात म्हाकाच खावंक लागले . 

ते रातीकडेन एक अनोळखी हुस्को म्हणें काळीज कोरांतीत 
रावलो . 

दुसऱ्या दिसा सकाळी हांव तिजी वाट पळेतालों . ती आयली . 
आज तिजो भेस अदीक भडक आसलो . आंखून चित्र काडचे तशी ती 
दिसताली . देहाची बारीक सारीक बाग लेगीत नदरेंत भरताली . 
आनी तोंडार कालचोच गोड हांसो त्या हांशांत एके तरेचो 
आत्मविस्वास . काल म्हाका अर्दो जिखला आतां हांव आपल्या हातांत 
आयलों अशें तिगेली नदर सुचयता म्हणपाचो म्हाका ओगीच दुबाव 


आयलो . 

रीना , ' हांवें पयलेच खेपे तिका नांवान उलो माल्लो , ' आय 
एम् सॉरी . तुका निर्शवपाचो प्रसंग म्हजेर आयला . 

म्हजी जाप आयकून ती कालचेवरी दोळयांत दुकां काडटली 
असो म्हाका भय दिसतालो . पुण तशें काय घडले ना . उरफाटो 
तोंडावेलो हांसो बावचे बदला तसोच उल्लो . तोंडार तीच टवटवीतसाण 
आनी उमेद . रीना नदर थिरावन म्हाका पळेताली . घडये ती म्हज्या 

काळजांतल्या विचारांचो थाव घेताली आसूये . तिजो रसरशीत 
आंगलोट आज नदरेंत भरतालो . 

' हांव जाणां आसली ' रीनान हांसून जाप दिली , ' पुण हांव 
निशेवंक ना . म्हाका एक नवो इश्ट मेळ्ळो . तुजी इश्टागत मेळत 
जाल्यार पुरो म्हाका . ती ल्हान जोड न्हय . 

हाव हांसलों , ' इश्टागत पक्की ' हांवें जाप दिली . 
' तर मागीर तुज्यान म्हाका साबार तरांनी आदार दिवं येता . ' 

तिगेल्या उलोवपाचो रोख म्हाका समजलो ना . पुण काल 
बायलेकडेन जाल्लो संवाद म्हाका याद जालो . तिणे विचारिल्लो खोंचीक 
प्रस्न उगडासांत ताजो जालो . म्हजो अंक ल्हानसो तृप्त संवसार ! आनी 
ह्या संवसारांचेर आतां एके परकी तरुण आनी सुंदर बायलेची सांवळी 
पडटाली . म्ह का दिसले , हे बायलेक आमचे शिमेंत येवंक दिवप काय 
ना हाजो निर्णय ह्या खिणाक हांवें घेवंक जाय . ही बायल म्हळ्यार 
रीना , तिगेलें रूप , तिजो रंग , तिजे तारुण्य , तिजे हावभाव , ... फक्त 
तिजी एक गरज . पैशांची . 

' कितें कर म्हणटा तूं म्हाका ? ' काळजांतलें वादळाचो झोतय 
तोंडार येवंक दिना आसतना हांवें रीनाक विचाल्लें . 

तूं आतां म्हजो इश्ट म्हण्टकच तुका सगळे सांगतां . ' रीनान 
कदेलाक तेंकयल्ली आपली फाट फुडें घेतली आनी आपले दोनय 

हात 
म्हज्या मेजार आडवे दवरून आपली छाती हाताचेर तेकयली . हांव 
फ.टी सल्लों आनी कदेलाक फाट तेंकोवन बसलो . ओगीच दुबाव 
आयलो कि म्हजे हात मेजार उरिल्ले जाल्यार उलयतां उलयतां रीना 
ते आपल्या हातांत धरीत म्हणून . 

रीना म्हाका पळेत रावली . सांगचे काय सांगू नये तें येवजीताली 
आसूये . 

' तरों ऑफीसाचे वेळेचे बंधन पाळून म्हाका काम करूंक 
जमचेंय नाशिल्लें . ' रीनान म्हळे . 

ह्या आदी कसले काम केलां तु ? ' 
' काम करचे पडलेच ना . पुण दुडू जोडला . जायतो दुडू . पुण 

ह्या संवसारांत आतां कसलीच शाश्वती उरूंक ना . आपणे जोडिल्ले 
पयशे लेगीत आपणाक भोगूंक मेळनात . ' 

' जाणां . तुमचे पयशे युगांडात उल्ले . ' हांवें म्हळे . 

हय . तेचखातीर आतां पयशे जोडपाची अमेदय अरूंक ना . पुण 
ह्या संवसारांत जगतलो जाल्यार पैसो जायच . म्हणून जोडचो पडटा . ' 

रीना अलयताली . ताजे दोळे आनी तोंडावेले हावभावय 
अलयताले . तिज्या आंगाची हालचालय कितें कितें सुचयताली ? म्हजे 
तकलेत सगळोच गोंदळ जालो . हांवे म्हळे , ' एक सांग ... काम 
करिना आसतना पयशे जोडले म्हळे तुवे ? ' 

' अजाप दिसलें तुका ? ... तुका हांव कांयच लिपोवंक सोदिना , 
लिपोवपासारकेंय कांय ना ... काल तुका मेळत सावन आदल्या 
जल्मांतलो एकाद्रो इश्ट मेळिल्लेवरी म्हाका दिसूक लागला . ' तोंडा 
वेली खुशी उक्तावपाखातीर रीनाली शिरेन शीर फुलली . 

आदल्या जल्मांतलो इश्ट ? ' तिगेली हीं उतरां हांवें पर्युन 
उच्चारली आनी तकलेत आयलो तोच प्रस्न विचारून बसलों- ' असले 
इश्ट ह्या आदींय तुका मेळ्यात आसतले ? ' 

म्हज्या प्रस्नांतली खोंच न समजुपाइतली रीना पिशी वा भोळी 
नासली . तिणे मेजावेले हात काडले आनी ते छातयेभोंवतणी कवळून ती 
फाटीचेर वणखून बसली . आनी तरीकय तोंडार गोंदळ वा राग दाख 
यना आसतना त्याच हांसत्या तोंडान रीनान म्हळे , · आनीकय 
मेळ्ळयात पुण तूं तांचे परस सामको वेगळो . म्हणून तुजेविशी म्हाका 
अदीक आपलेपण , अदीक ओड दिसता . समजलें ? ' 

म्हाका खूबशें समजूंक लागिल्लें . तें रीनाक खंयच्या उतरांनी 
सांगचें तें हांव येवर्जूक लागलों . 

पुण पयशे कशे जोडले ते समजले ना . सगळे समजल्ले 
आसूनय हांवें सादेपण पांगरुन प्रस्न विचाल्लो . 

हांव बायल म्हणपाचे जाणांच तूं . ' सहजतायेत रीनान जाप 
दिली . 

रीनाली जाप अपेक्षित आसूनय म्हाका तिगेली तरा पळोवन 
अजाप जालें . म्हजे आंग शिरशिरलें तेंय तिका दिसलें आसूये . हे 
फावटी म्हज्यान म्हज्या मनांतले भाव लिपोवंक जाले नात . 

हे पळे , ' रीनान म्हनें , ' तातूत म्हजो गुन्यांव कसलोच ना , 
थोड़ोसो म्हज्या रूपाचो आनी आंगलोटाचो . पुण चडसो पैशेकारांचोच ... 
तुका हांवें पुरती खबर सांयूक ना 

रीना उलयत रावलें . हांव मोन्यानी आयकत रावलों . 

' देवान म्हाका दिलो तो हो देह . शिक्षण दिले ना . युगांडांत 
घोवाक पॅरालिसीसचो अटॅक आयलो आनी तो अपंग जावन घरांत 
उल्लो . तो लुळो गुळो घेवन गोंयांत येवन कितें करतली ? आदी 
ताज्या वखद विर्सदाक खूब पयसो खर्च केलो आनी जेन्ना पयशे सोंपले 
तेन्ना म्हाका ते जोडचे पडले . आनी दुसन्या कोणाचोच आदार 
नासलो . 

खबर आयकून म्हज्या मनांत उरिल्ली सुरिल्ली काकुळटय सोंपत 
वताली . हे बायलेच्या रंगाइतले हिगेलें काळीजय काळें आसूये असो 
एक दुबाव मनांत आयलो . पुण अजवाड आशिल्लो तो फक्कत तिगेल्या 
दोळयांत . इतलीय खबर ती सांगताली पुण ते दोळे हांसतेच उरिल्ले . 
ते आमंत्रण दिताले .. आनी खिणांत ते दोळे ओले जाले . पोल्यांवेल्यान 
दुकांच्यो धारो गळूक लागल्यो . पुण म्हजें काळीज विरगळ्ळं ना ... 

तिणे दुकां पुसली दात . हुडको आडावंक म्हणून ओंठ भितल्ले 
वशीन दोडून घेतले . 

तुका नोकरी नाका , जाय ते पयशे मू ? ' हांवें विचाल्लें . 

हय , पैशांची म्हाका गरज आसा ... घरा अपंग घोव ... ताका 
पिशें बी काय लागूक ना . आनी पदराक एक ल्हान चलो . चार 
वर्साचो ... तांचेखातीर ही धाडशी जीण हांव जगतां ... ' 

तुका आतां कितल्या पैशांची गरज आसा ? ' बोल्सांतल्यान 
पाकीट भायर काडून हांवें विचाल्ले . ती कितलेय पैशे व्हरू , पुण एक 
फावटी म्हजे फुडली वचूं अशें म्हाका जाल्लें . 

पैशे मेळत तशी गरज भागयतां हांव . 

मुंबयच्या इंटरनॅशनल विमानतळाचेर पाविल्ल्याचे नदरेंतल्यान 
डायना केन्नाच सुटनासली . तिजेर नदर पडटल्याक पथून तिका पळोव 
पाची इत्सा जाताली आनीक कांय जाणांची जाल्यार नदर तिजेरच 
थिरावताली . दोळयांक गॉगल्स लावन ना जाल्यार आपल्या दाव्या 
हातांत ते धरून डायना वेळ मेळटा तेन्ना भोंवत रावताली . पुण भोंव 
तना तिगेली नदर सोदताली तें मात वेगळेच . 

' हांगा खबरी कितें करता ? थंय तुजें काम कोण करतलो ? ' 
मदींच ती एकाव्याक हटकिताली आनी शाळेतलो वर्ग चुकोवन भायर 
आयिल्ल्या भुरग्यांक मास्तरान हटकितकच तो जे तरेन धांवत वर्गांत 
वता तसो तो मनीस वतालो . 

ही लाचारी करपाची आसत जाल्यार चाकरी सोडून रस्त्याचे 
भीक माग . लोकांक सलाम मारून बक्षीस घेवचेपरस राजरोस भीक 
मागिल्ली बरी . ' दुसऱ्याचेर ती धेगसताली . 

' सॉरी मॅडम ... ' तो माथें खरपितालो . 

' सॉरी बिरी कांय ना . पयलीं ते बक्षिसाचे पयशे परत दी . 
नाजाल्यार रिपोर्ट चुकूक येवंक ना . ' ती कडकडायताली . 

आनी तो मनीस बक्षिसाचे पयशे परत दिवन मान सकल घालून 
गेलेबगर डायना थंयची हालना आसली . 

रिसेसाच्या वेळार मेजार पांय दवरून बशिल्ल्या एका क्लार्काक 
तिणे झाडलो . । हें कितें ? ऑफीस काय घर ? मॅनर्स आसात काय 

? ' 
सॉरी मॅडम ... सॉरी . 

न्हीद येता जाल्यार कॅज्युअल घेवन घराकडेन न्हिदचें . ' डाय 
नाचो राग अजून देवंक नाशिल्लो . 

ह्यो किरकोळ गजाली . विमानतळावेल्या कस्टम खात्याची मुख्य 
इन्स्पेक्टर जावन मिस डायना डिसूझा पावत सावन अरबी दर्यांतल्या 
वादळान विमानतळावयल्या कस्टम खात्याक घेरून उडयिल्ल्याची 
आवतीकाय जाल्या . 

एका काळार मुंबय ही दांतल्यान भारतांत येवपाची मुख्य वाट 


ना तुका 

मानताले . हाली विमानान भारतांत येतल्यांखातीर ती मुख्य वाट 
जाल्या . संवसारांतल्या साबार देसांतली विमानां रात - दीस थंय देंवत 
आसतात . आनी एका एका विमानांतल्यान तरेक तरांचे शेंकड्यांनी 
लोकय देवता . सरकारी अधिकारी , अद्योगधंदेवाले , भोवडेकार , 
भायल्या देसांनी काम करपी भारतीय , बायलो आनी दादले , गोरे , 
हळडुवे आनी काळे . कोण चोर , कोण साव , कोण खुनी , कोण 
स्मगलर हे वळखप लेगीत सोपें न्हय . 

पुण कस्टम खात्याच्या अधिका - यांची नदर ते गर्दैतल्यानय 
आपणाक जाय ते मनीस सोदून काडटा . 

एके फावटी दुबायसावन एक जोडपें आयलें . बायलेच्या हातांत 
स - सात म्हयन्याचे एक भुरगें . तांगेले सगळे सामान तपासून जालें . 
बॅगां भायर काडली . पासपोर्टय तपासून जाले . दोगांय भुरग्यांक खूब 
जतनायेन सांबाळटाली . निमाणे तिणे ल्हवून भुरग्याक सोफाचेर 
न्हिदयलें . 

मिस डायना डिसूझाले नुस्त्यावरी नाचतले दोन चकचकीत 
दोळे सगळेकडेन ध्रुवताले . तिका दिसले हे भुरगें एदो वेळ जालो 
तरी एकय फावटी रडलें ना कशे ? भुरग्याच्या माथ्याक तोपरें 
आशिल्लें आनी तोंडार पांगरुण . पळोवया तरी अशें येवजून डायना 
भुरग्यासरी गेली आनी आवयन भुरग्याक अखलचे आदींच भुरगें 
डायनाचे होंटींत पाविल्लें . 

तें भुरगें नाशिल्लें . एका भुरग्याचे प्रेत . ताज्या पोटांत वज्रां 
भरिल्ली . 

चोरी सांपडली . 
शाबास ! 
मागीर कस्टम अधिकान्यांचो पत्रकारांकडेन संवाद . 

' हे कांयच न्हय . असल्यो गजाली वेलेवयर घडटात . भारतांतले 
स्मग्लींग सामकें काबार करूंक आमकां आनीक थोडे अधिकार जाय . 

' आनी थोडी साधनांय . ' 
पुण हे स्मग्लींग अशेंच चालू अल्ले जाल्यार ह्या देशांत क्रांति 


मिस् डायना डिसूझा 


जावची ना ? तुमकां कितें दिसता मिस डिसूझा ? ' 

हांव कितें सांगू ? पुण क्रांतीचे रगत भारतीय शिरांनी ना . 
आमचो लोक कितेंय सोशीत . 

पत्रकाराचो राष्ट्रवाद जागो जाता . तो म्हण्टा , ' खरी गजाल 
म्हळयार इंग्रजांचे तालमीत तयार जाल्ली आमची नोकरशाय वांकडी . 
तातूंत भर पडल्या ती आमच्या चारित्र्यहीण फुडाऱ्यांची . ' 

असल्या प्रस्नाचेर तोंड झुकतें केलें जाल्यार आपुण अडचणीत 
येवं येता हे वळखुपाची शिटुकसाण डायनाक आसली . ती काय एक 
अलयली ना ... 

पुण पत्रकाराली तिजेकडेन जाल्ली वळख ल्हवू ल्हवू वाडत 
उल्ली . दीसपट्टी भेट जाताली . चार - दोन वाक्यां उलोवप जाताली . 
एक दीस ताणे डायनाक म्हळे , ' देश आपलेखातीर कितें करता ते 
येवजुचेपरस देशाखातीर आपुण कितें करता हे येवजुपी तुजेसारकिले 
अधिकारी 

खूब 

थोडे . ' 
डायना डिसूझा एक शिटूक अधिकारी पुण मनीसच . तातूंतय 
बायल मनीस . ती सुखावली . 

पुण एक सांगू , मिस् डिसूझा , ' ताणे फुडें म्हळे , ' ह्या कामाक 
लागून तूं सुकत चल्ल्या .. आदले रसरशीतपण ल्हवू ल्हवू बावूक 
लागला . अधिकारी जालो तरी मनीसच न्हय . 

नकळटना डायनान पदर सांसपिलो आनी ती लजून हांसली . 
' लग्नाचो बी विचार ना ? ' त्या पत्रकारान इल्लो धीर केलो . 

एकदम डायना गंभीर जाली . आनी खीणभरयांत खळखळीत 
हांसली . प्रस्न फकाणाचेर व्हरून तिणे म्हळे , ' लग्न म्हळ्यार ताळये 
सारकें . ती वाजोवंक दोन मनशां लागतात ... म्हज्या मनासारको 
दादलो मेळळो जाल्यारच लग्नाचो विचार करपाचो . ' 

असो तुका दादलो जाय तरी कसलों तें सांग तरी पळोवया .. 
कोणय तरुण तुजेर जीव झुंवाळीत 

आतां मात डायना सामकी लजून गेली . तिणे मान सकल घालून 
महळे , ' मेळटलो तेन्ना सांगतां तुका . 

' 

' तरीकय ... तुका घोव सोदपाखातीर न्हय .. पुण तुजेसारके 
सुंदर चलयेच्यो भावना वळखुपाखातीर ... फ्रॉम प्रोफॅशनल अँगल ... 


यू सी . 


ओ ... ह ! रिपोर्टीत घालूक सोदता काय , कथा बरोवपाची 


आसा ... 

कितेंय समज ... 


$ 


आयक तर . रॉक हडसनासारको लांब , टोनी कस्टीसावरी 
शिटूक , दिलीपकुमारासारको गोरो , राजकपुरासारको हांसरो , धर्मेंद्रा 
सारको घटमूट ... मास खायना ... सोरो पियेना ... सिगरेट ओडीना , 
मॉडर्न पुण देवभोळो . 

' असलो मनीस हे धर्तरेचेर आसत मू ? 

आसू येता . पुण आसलो जाल्यार ताका हांव मानवन मू ? 
दोगांय खळखळीत हांसली . डायना कामाक वचूंक गेली . 

नातलांचे दीस लागी पावले तशी मुंबयची हवा बदलूक लागली . 
सांजचो काळोख बेगीन जावंक लागलो . विमानतळावेल्यान सुट्टाली ती 
बस वाटेर भरताली आनी वाटेर दर एका स्टॉपाचेर लांबच्यो लांब 
रांगो दिश्टी पडटाल्यो . केन्नाकेन्नाय डायनाक निमाणे मेरेन बसींत 
उबी रावन घरा परतुचें पडटालें ... 

त्या दिसा पिक्चराक वचूंक डायना दनपारचे फाऊंटानाक देवता 
म्हणसर एक मनीस ताज्या आंगार पडलो . डायनाले गॉगल्स सकल 
पडून फुटले आनी कितें जालें तें कळचे आदींच तो मनीस फुटपाथाचेर 
वटलो ... ह्या सगळ्या प्रसंगाची गवाय दिवपी केळ्याची साल सामकी 
चिड्डून गेल्ली . 

मुंबय शारांत असलें कितेंय घडटकच पळेतल्यांची गर्दी जमूंक 
कळाव लागना . आनी पडिल्ल्याक हात दिवचे परस गुन्यांवकार कोण 
हे थारावंक कांप लोक मुखार सल्ले . 

' ए मिस्टर ! ... दोळे फुटल्यात टुगेले काय मस्तावला रे ? ' 
एकल्यान म्हळे . 


मिस् डायना डिसूझा 

डायनाक मात्सो धीर आयलो . राग आनी लज तिगेल्या तोंडार 
एकठवली . 

' यू 
यू इडियट ! ' तिणे म्हळे . 
ए स्विटी , होल्ड युवर टंग . ' 
घराकडेन आवय भयणी नात रे तुका ? ' कोण तरी धेकसलो . 
' अरे छोड बे ... इसकी जैसी लाखों लडकियाँ है इस बम्बी में . ' 
जबान संभाल के बात करो . ' डायनान ताका धमकायलो . 
तिगेले गॉगल्स फुटले . ' कोणे तरी म्हळे . 

ते बरें आसा . ' तो दादलो मात्सो थंड जालो . ताणें म्हळे , 
इफ यू डोंट माईंड ... हांब तुगेल्या गॉगल्सचे पयशे दितां . ' 

डायना ताका पळयत रावली . 
' सॉरी ... 

... अजून राग न्हिवलो ना ? ' 
डायना हांसली . 

लोक तांकां पळेत रावले . ती नदर चुकोवंक ताणे म्हळे , ' धीस 
वे प्लीज ... 

आनी डायना ताज्या फाटल्यान चलूक लागली . 

तो डायनाक घेवन एका एअर कंडीशन्ड हॉटेलांत गेलो . तिज्या 
मुखारच तो बसलो ... आतां डायनान ताका सारके पळोवन घेतले . 

हय ! तोच हो ... तोच . 
रॉक हडसन् ... राजकपूर ... धर्मेन्द्र .. 

आनी मागीर तांचो संवाद .. त्या संवादांतल्यान आकार घेतिल्लें 
एक व्यक्तिमत्व ... सोयाक आफुडना ... मास खायना ... सिगरेट 
ओडिना ... 

डायनाक आपुण सपन बी पळयना मू असो दुबाव आयलो . ती 
ताका नदरेन तपाशीत रावली . मागीर तिणे ताका विचाल्लें , ' तुजें 
नांव ? " 

' जॉनी ... जॉनी डिमेलो ! मंगळरचो . मुंबय शारांत कुलाब्याक 
रावतां ... व्हडलो फ्लॅट आनी हांव एकलो ... 

' मोस्ट एलीजीबल बॅचलर ! 
डायना लजली आनी लज लिपोवंक हांसली . 
' आनी तुजें नांव ? ' जॉनीन विचाल्लें . 

मिस् डायना .. डायना डिसूझा ! 
संवाद थंयच थांबलो . 
मिस् डायना डिसूझा . 
मिस्टर जॉनी डिमेलो . 

मागीर भेटी घडत रावल्यो .. निमित्यां सोदची पडूक लागली . 
जुवानपणाचें पोरसू ... अमेदीची फुलां .. मागीर कितें विचारता ? कोण 
तरी सुद्ध होगडावपाचे वखद दिवंक लागिल्लो ! 

कस्टम खात्यांत काम करतल्यांक मिस् डायना डिसूझामदीं घडत 
राविल्लो बदल होलमूंक कळाव लागलो ना . एक दीस त्या पत्रकारान 
तिका विचाल्लंय 

हालीं तूं खूबच बदलिल्ली दिसता , मिस् डिसूझा ... हांवें 
धरिल्लें मुंबयचे स्मग्लींग तरी तूं काबार करतली ... ' 

' हांव कितें करतली , कपल ? बाबा रे , ह्या देसांत हे अशेंच 
चलपाचे . कावळयाक दुधान न्हाणयलो म्हणून तो पारवो जावंक 
आयला ? ' 

हाली तूं खूबच अदार जायत चल्ल्या , 

' जिणेत तशेय खीण येत'त ... हांवें पळयलें हे सगळे चलत 
आयिल्लें..चलत रावतले . 

कामाचो वेळ सोंपत आयिल्लो जॉनी विमानतळाचेर आयलो 
आनी उलोवणे अर्दवट सोडून डायना ताजेवांगडा मेली ... एका 
हॉटेलांतल्या थंड वातावरणांत , मंद उजवाडाचे पसयेंत दोन देह एक 
जावंक सोदताले अशा वेळार दादल्यान बायलेक तिमले जिणेतली 
सगळ्यापरस चड म्होवाळ अशी खबर सांगली . 

' डा - ग ... व्ही आर मेटींग मॅरिड ! 

वाडिल्ली चली ... एकली एकसुरी जीण ... आवडीच्या मनशा 
कडच्यान लग्नाची सुचोवणी ... इतल्या दिसांची वळख ... सांगाताचे 

म्होवे खीण .. सुखदिणो आळस . . विरहाचो कलकल .. 

जॉनीविशीं डायनाची दोन मतां नासलींच . तरीकय सतारीची तार 
वाजिल्ल्लेवरी कंपाची ' ल्हारां आंगभर उदेली .. दुबावाचे किडे 
किरकिरले ... मागीर सगळे थीर जालें ... 

' हय . ' डायनान ताजे छातयेत तोंड लिपोवन जाप दिली . 

पुण एक प्रोल्बेम ! ' जॉनीन म्हळे . 
दुबावाची पाल डायनाच्या मनांत चुकचुकली .. 

तुका नोकरी सोडची पडटली .. हांवें कुवैताक नोकरी धल्ल्या .. 

डायनाक सू जालें ! — जल्माची गांठ बांदूंक भायर सरिल्ल्याक 
नोकरेची कसली बिशाद ? ' तिणे म्हळे . 

आनी एक दीस तांचे लग्न जालें . देवामुखार सोपूत घेतले ... 
पोटभर रडून घेतले .. हांसत हांसत फोटे काडले आनी पारव्याचे नवें 
जोडें हनिमुनाक झुडून गेलें ... 

... जोडे मळबार अडटालें .. रातीच्या वेळार हॉटेलांत राव 
ताले ... सात दिसांभितर संवसाराची भोंवडी पुरी जाली आनी जोडे 
कुवैताक देंवलें . 

एक दीस रातीकडेन जॉनी खूब्ब सोरो पियेवन आयलो . ताज्या 
तोंडाक येताल्यो घाणी . हातांत एक सिगरेट जळटाली .. ताज्या 
फाटोफाट दोग अरब आयले .. 

सी ... धीज रियल इंडियन ब्युटी ! ' 

डायनाच्या कमराभोंवतणी हात घालून जॉनीन अरबांक 
वळख दिली . 

रियल ब्युटी ! ' एका अरबान म्हळे . 

हजारांनी भाले डायनाच्या मेंदवाक तोपूंक लागले ... हजारांनी 
प्रस्न नदरेमुखार धुवक लागले ... 

हॅण्डल हर रफली ... ' 

जॉनी सांगतालो ... पुण डायनाक कांयच आयकूक येना आसलें . 
जॉनी गुंड ... काय स्मग्लर ... त्या पत्रकाराचो स्मग्लिगांत हात ... 

आपुण जाळांत सांपडल्या म्हणपाचे वळखनाफुडें ती शिटूक 
जाली . पुण पयस परांतराक , अनोळखी देशांत , धर्मान आनी कायद्यान 
घोव आशिल्ल्या मनश्याल्या तावडीतल्यान ... 

खंयच्या वायट खिणाक ती जॉनीचेर भाळिल्ली ? ... कसले हे 
नाटक ! आनी तें रंगोवपाखातीर कितलें हें सोशीकपण ! 

तिणे व्हडान किळच माल्ली . पुण हॉटेलाच्या एअर कंडीशण्ड 
रुमाभायर ती पावलीच ना . 

' किळच माल्ल्यार जीव वगडायतली ... ना जाल्यार राजाची 
राणी जातली ... ' 

काळखाचें एक व्हड ल्हार आयलें आनी डायनाच्या तोंडार 
आपटले . दुसऱ्याच खिणाक ती सुद्ध वगडावन जमनीर कोसळ्ळी . 

बिनाच्या दाराचेर कोणे तरी ल्हवू हात माल्लो अशें म्हाका 
दिसले . हांवें नदर वपर केली . दार बंदच आसलें . उपरांत दोन 
चिरपुटां वाजली . हातांतलें पत्र निकतेच वाचिल्लें . आनी तें 

वाचून 
मतींत चाळविल्ल्या पोरन्या उगडासांची ल्हारां आंगार घेवन सुखाव 
पाची तयारी करतालों . इतले म्हणसर दाराचेर चिरपुटां वाजिल्ली . 


एक मिनीट . ' 


आनी भायली पावलां पयसावत गेली . 

सामान्यतायेन हांव केन्नाच कोणाक भायर रावयना . भितर 
कोणूय दुसरो मनीस आसत जाल्यार सेक्रेटरीच मेळूक आयिल्ल्याक 
भायर बसोवन दवरता . आतां कॅबिनांत हांव एकलोच आसतनाय हांवें 
एका मनश्याक भायरच दवरिल्लो , म्हजो नेम हांवेंच मोडलो हे पळोवन 
सेक्रेटरीक अजाप जालेबगर राव . ना . कामां सगळ्यांकच आसतात . 
म्हाका म्हजें आसता तशे मेळूक येतल्याक ताजेय आसता . मागीर 
ताका भायर तिश्टावप कित्याक ? 


हांवें पथून हातांतलें पत्र वाचलें . लुसी गोंयांत आयलां . म्हज्या 
पोरन्या पत्त्याचेर धाडिल्लें तागेलें पत्र म्हाका सोदीत म्हजेसरी पावलां . 
टपालखात्याचे खरेंच कवतूक करूंक जाय . 

भायर कोण तरी तिश्टता . हे बरें जालें ना . आजच हांवें मेळूक 
आयिल्ल्याक कित्याक भायर दवल्लो ? येवू आशिल्लो भितर . 
कदेलार बसत आशिल्लो . म्हज्या हातांत पत्र आशिल्लें . पुण ताका 
त्या पत्राचे कितें ? असली कितली पत्रां येतात ? नाय जाल्यार हांवें 
तें वाचिल्लें . हे पत्र लुसीचे काय लुसियोचे हे त्या मनश्याक कशे 
कळपाचें ? लिपोवपासारको वस्तच न्हय ती . एक मनीस ... बायल 
अमेरिकेक सावन आयल्या . थोडे दीस गोंयांत उरतली आनी त्या मदी 
कशेय भाशेन म्हाका मेळूक येतली ... इतलेच पत्रांत बरयिल्लें आसा ... 

लुसी एक कुळान , शीलान आनी रुपान सुंदर अशी तरणी बायल . 
अमेरिकेक वचचे आदीं तरी तशी आसली . आमी एकाच कॉलेजांत 
शिकतालीं आनी चार वरसांमेरेन एकेच गाडयेन सांगातान कॉलेजाक 
येतालीं - वताली . तसो हांव लुसीक सिनियर . आमचें गांव वेगळे . लुसी 
चांदरा रावताले आनी हांव कुडचड्यार . परिक्षा लागी पावतकच हांव 
ताका ट्यूशनां लेगीत दितालों . खूब वरसां उलगली हे गजालीक ... 
तें अमेरिकेक वचचे आदी आमी मेळ्ळी नात . ते गेल्या उपरांत बरे 
पांच - स म्हयन्यांनी ते गेल्ल्याची खबर म्हाका कळिल्ली .. त्या उपरांत 
लुसीची जाग ना . याद मदीं मदीं येताली . 

तें लुसी आतां मुजरत म्हजी याद दवरून म्हाका मेळूक येतलें ... 
येवपाचंच . तशी आमी मनान खूब लागी आयिल्ली . ते आपल्यो सगळयो 
खबरी म्हाका सांगताले . पुण तितल्या आपलेपणान हांवें ताका म्हज्यो 
खबरी सांगिल्ल्याची म्हाका याद जायना . ताजो म्हजेर कितलो 
भावार्थ ! एके सुंदर तरुण चलयेन दुसऱ्या चल्याचेर इतलो भावार्थ 
दवरप म्हळयार ल्हान किरकोळ गजाल न्हय ! एक चली आपल्या 
काळजाचो करण तुज्यामुखार उमथो करता आनी तातुंतली चकचकीत 
वज्रांमोतयां - भांगरां तर तुका दाखयताच , त्या भायर कळमेल्ले गांच , 
इबाडिल्लीं मोलां ... कोचिल्ल्यो कुलचेती .. त्योय तुका लिपयना . 

आपले गुपीत लजभीड बाळगिना आसतना दुसऱ्याक सांगपाक मनाचे 
बळ चडशें लागना ... दुसऱ्याविशी आपलेपण मात उपाट आसचें 
लागता ... ताणे आपलें काळीज रितें करून मन ल्हव केल्लें आसत ; 
पुण म्हजो ताका कसलोच आदार मेळ्ळो ना ... पुण ताजें गुपीत हांवें 
भायर फोडलें ना इतले पुरतो हांव ताका एकनिष्ठ राविल्लों ... 
तशें 

म्हज्या मनांत कांयच उरना . कानान आयकतां तें हांव 
सदांच तोंडान उलयतां . पुण लुसीली गजालच वेगळी . ताज्या आनी 
म्हज्यामदले नातेंय आगळे आशिल्लें . हे आगळेपण कसलें हाजी 
फोडणीशी हांवें केनां केली ना ... करची अशें म्हाका दिसले ना . वळख 
जाली , भेटगांठ पडूक लागली , सभाव एकामेकांक मानवले देखून आमी 
लागी आयली ... तिका चडच जाल्यार इश्टागत म्हणूं येत ... फुडलें 
काय न्हय . घडये फुडलें येवजूंक म्हज्या मनाक केन्नाच धीर जाल्लो 
नासत ... आज म्हाका दिसता ..मनाचो मातसो धीर आसत .. हार 
खावपाची तयारी आसत .. जाल्यार सत्य बरें उलगता . सत्य हे 
सदांच आपले भोंवतणी भ्रम आनी भास हांची ल्हारां गुठलावन 
बसता ... मोगाच्या सत्याभोंवतणी तर संस्कार आनी सभ्यता , लज 
आनी संकोच , भय आनी कांच हांची वलयां चड दाट आसतात . आनी 
इतलेय करून ते अदृश्य आसता ... तें आफडून वळखूक येना , नाकान 
हुंगूक येना ... फक्कत काळजान अणभवपाचे आसता . आनी तें अण 
भवपाखातीर केना लजभीड सोडची पडटा , तर केन्नाय मोन्यांनी 
काळजांतच बुचकळयो मारच्यो पडटात . पुण हांवें ताजो सोद घेवपाची 
तकालसच घेतली ना ... 
खूब 

वेळ त्या मनशाक भायर तिश्टायलो . तो परत बी गेलो ना 


मू 

यस् ... कम ईन प्लीज . 
जाप ना . 

फोनावेल्यान सेक्रेटरीक विचारूं येतालें . पुण हांवच उठून 
कॅबिनाभायर आयलो . भायर कोण ना . कुशीक सेक्रेटरी बशिल्लो . तो 


उठून उबो रावलो . 

कोण आयिल्लो ? ' 
ताणे व्हरांडावटच्यान बोट दाखयलें . 

ताका भितर धाड . ' अशें म्हणून हांव परथून कॅबिनांत आयलों . 
कॅबिनाचे दार उकतें जालें . 
आरे ! 

-अजाप लिपोवंक आयलें ना . लसी आयिल्लें . बेलबॉटमचे पॅण्ट 
आनी वयर भडक तांबडो गुरु शर्ट . आंगाची एकूण एक बाग , उबार 
नदरेंत भरताली . पुण वण्टीवेल्या कॅलेंडराकडेन पळेल्लेवरी करून 
लुसीन म्हजे वटच्यान फाट फिरायली ... फाटल्यान ताजो आंगलोट चड 
नदरेंत भरतालो .. आदले परस ताजी कांत चड रसरशीत दिसली , 
दंवान न्हाल्ले कळ येवरी ताजे तोंड टवटवीत दिसले ... आज तें सुंदरच 
दिसलें- आदले परसय सुंदर . 

हांव केदो वेळ ताका तोखेत रावलो . ताणे नदर फिरायल्या 
म्हणपाचे म्हज्या लक्षात आयलेंच ना ... आनी येदो वेळ हांवें ताका 
बसय म्हळे ना . 

लसी ! बस मगो . 
बैंक्यू ! ' लुसी बसले . 

' तूं भायर आशिल्लें म्हणून हांव नकळच आसलों ... चड वेळ 
तिश्टुचे पडले म्हणून राग आयलो ? 

म्हाका खंय अधिकार पावता ? ' 

म्हाका जाप येवजली ना . हांव जाप येवजिता आसतना लुसीन 
लायिल्ल्या सेण्टाचो परमळ कॅबिनभर फांकिल्लो ... 

' कितें घेतलें ? ' उपचाराचो संकोच सोंपचो म्हणून हांवें 
विचाल्लें . 

' कांय ना ... फक्कत तुजी पांच मिनटां ! ' अशें म्हणत लुसी 
हांसलें . 

वातावरण मातशे मेकळे जालें . 
' तूं म्हाका वळखत अशें हांवें धरूक नाशिल्लें . ' ताणे म्हळे . 

' तरी म्हणटां ... हांव वळखलों काय ना तें पळोवंकच तुवें 
लुसी 

नदर फिरायिल्ली तर ... 

' तूं अतर्ज्ञानीच न्हय ! ' 
' कोण जाणा ... ' 

तें भोंगू ... हांवें तुका कितें हाडलां पळे . ' म्हाका फुडले 
उलोवंक दिना आसतना लुसीन एक बॉक्स म्हज्या हातांत दिले ... 

हांवें बॉक्स घेवन मेजार दवल्लें . 

याद उल्ली तर तुका म्हजी . ' हांवें म्हळे . 
' हो न्याय बरो बाबा ... चीट हांवेंच तुका बरयल्या ... ' 

पुण तुजो पत्तो हांव खंय जाणां आसलों ? ' 

लुसी गंभीर जालें . ताका चड तिडायल्यार ताज्या दोळयांत 
दुकां येत अशी म्हाका भिरांत दिसली आनी हांव तें बॉक्स सोडोवंक 
लागलों ... 

एक दीस अशेंच लुसी म्हाका मेळूक आयिल्लें आमगेल्या 
घराकडेन . ताका एक व्हडलो पेंच पडिल्लो . पुण तोंडार पळेल्यार 
ताज्या काळजांत वादळ आयलां म्हणपाचो दुबाव लेगीत कोणाक 
येवचो न्हय इतली थंडसाण आसली . कांय वेळ संकोचान आडखळून 
उलयल्या उपरांत ताणे सगळी खबर म्हाका सरळ सांगिल्ली . 

... तागेल्या बापायन ताजेखातीर एक न्हवरो पळेल्लो . तसो 
भुरगो बरो . पुण लुसीचें मन दुस - या एका भुरग्याचेर बशिल्लें . लुसीक 
जाय त्या भुरग्याकडेन लग्न जावपाक ताज्या बापायली परवानगी 
आसली .. पुण ज्या मनशाचेर आपले मन बसलां ताजो आपणाचेर 
मोग आसा काय ना ... तो आपलेकडेन लग्न जायत काय ना हाचो 
ताका दुबाव आसलो ... कित्याक तर सगळ्यांकडेनच तो खेळीमेळीन 
चलतालो . 

तागेलें सांगणें आयकतकच हांवें लुसीक सांगिल्ले , ' तूं ताकाच 


वचून विचार . ' 


हांवें ताका विचाल्लें आनी ताणे समज जाप दिली ... ' ना . 
म्हजो तुजेर मोग ना ... ' जाल्यार ? 

प्रस्न आसलो खरो . हांव खीणभर येवजूंक पडलों आनी मागीर 
म्हळे , अशी जाप कोणच दीत अशें म्हाका दिसना . 

पुण लुसीली जाप तयार आसली . ते सगळे येवजुनच म्हजो 
सल्लो घेवंक आयिल्लें . 

' तें त्यायपरस पाश्ट ... मोग नासतनाच तो लग्नाक कबूल 
जालो जाल्यार ? ' 

म्हजेकडेन जाप नासली . हांवें म्हळे , ' ज्याचेर लुसीचो मोग 
आसा ताजो लुसीचेर ना अशें केन्नाच घडचेलें ना ... उरफाटें तुका 
दोळ्यांमुखार नाका असलो मनीस लेगीत तुजेर मोग करता ... 

' तसल्या रोमियोंचो हांव कित्याक हुसको करूं ? ' लुसी 
उसळिल्लें . 

आतां मात म्हाका कांयच सुचना जालें . मोटे आशेन लुसी 
म्हजेकडेन आयिल्लें . दुसरें कांय येवजना जावन हांवें सांगिल्लें , 

तेपरस बापायन सोदिल्लो न्हवरो पसंत कर . तूं ताका वळखता 
मगो ? ' 

' बळख ना देख ... तो आसता अमेरिकेक . ' 

आसूं ... घोव थंय तूं ... मोग करून जाल्लीच लग्नां बरी 
आसतात असो काय नेम ना . लग्ना उपरांत लेगीत मोग जावं येता ... , 

कोणाकडेन ? ' 

लुसीलो हो प्रस्न इतलो अचकीत आयिल्लो कि त्यावेळार ताज्या 
दोळयांतली दुकां म्हाका दिसली नात तरी आवाजांतलो कंप जाण 
वल्लो . पुण म्हजी सरळ जाप तयार आसली- ' लग्न जाता ताजेकडेन , 

त्या दिसा तें केदोवेळ आमगेर मोन्यानी बसून राविल्लें ... 
गोंदळून तांबडेंगुज जाल्लें . ताजें तें तोंड अजून म्हज्या दोळयांमुखार 
पंता ... 

... आतां बॉक्स उसयतना म्हाका त्या प्रसंगाची याद आयली ... 

बॉक्सांत एक पेनाचो सेट , सेण्टाच्यो चार बाटल्यो , ... एक 
मनगटाची घडयाळ आनी एक ल्हानसो बंद हारसो अशो वस्तू 


. 


लुसी 

आशिल्ल्यो . 

इतलें तुवे कित्याक हाडलें ? ' हांवें विचाल्लें . 

म्हाका येवजलें तें हाडले . वस्तीक मोल ना . मोल म्हजे 
भावनेक . 

ताजे म्हणणे खरें आशिल्लें ... 
हांवें परथून विशय बदल्लो . ' आतां कितले दीस उरतले ? ' 
' फाल्यां मुंबय वतां ... परां थंयच्यान 3 मेरिकेक . ' 

' इतले बेगीन ? ' म्हज्या प्रस्नाचे म्हाकाच जाप दिसले . तें 
चड दीस रावलें कितें आनी फाल्यां गेलें कितें ... 

एक प्रस्न विचारूं ? ' अस्पश्ट आवाजान लुसीन विचाल्लें . 
जाप म्हजेकडेन नासत अशें दिसले तरिकय विचार . 
' हांव मेळूक येवंक नाशिल्लें जाल्यार तूं म्हाका मेळूक येवपाचो ? 

हे पत्र पळे . ' मेजावेलें तागेलेच पत्र हांवें ताका दाखयलें , 
चार गांव भोवन ते आजच म्हजेसरी पावलां ... तुका कशे मेळचें 
येवजितालों तेन्नाच तुवें दारार मारिल्लें . . आनीक कोणालीय आडखळ 
नाका म्हणून हांवें ' एक मिनीट म्हणिल्लें . ' 

' खरे सांगता तूं ? ' 
तुज्यान तर ! 

आज म्हाका खूब सोस जाली ... खन्यांनीच खूबच आनंद 
जाला ... इतल्या वरसां उपरांतय एकल्याक म्हजी याद उल्ल्या ... ' 
लुसीन उतर गिळ्ळे खीणभर आयणो घोटून हुडको आडायिल्लेवरी 
केलें आनी विचाल्लें , ' एक सांग , लग्ना उपरांत म्हाका कोणाचीय 
याद येवप बरी ? ' 

हांवें मनांतल्या मनांत जाप घोळय ली . लुसी ही देवाची कृपा ... 
पुण जाप दिली ना . ताकाय ती नाका आसली . तरी पुण म्हळे , 
' हाजी जाप तूं जाणां . 

दोन खीण चार दोळे थिरावले ... लेसान लुसीन आपले दोळे 
पुसले ... 

' हांव एक प्रस्न विचारूं , लुसी ? ' 


& 

लुसीन तकली हालयली . 

' लग्नाविशी तुवें परथून म्हाका कांयच सांगले ना . विचाल्लें 
ना . बापायन वेंचिल्ल्या न्हवयक पसंत केलो म्हणून आयकले . पुण 
लग्नाक तुवें म्हाका आपयलो ना ... उपरांत तूं अमेरिकेक गेले ... पुण 
म्हाका कळयलें लेगीत ना ... 

लुसीन आतां व्हांवतीं दुकां पुसली नात . आनी म्हाका जापय 


दिली ना . 


' आय एम् सॉरी ... लुसी . तुका दुखोवंक सोदिना हांव ... पुण 
एक सांग , तूं ज्याचेर मोग करताले तो ... ' 

लुसीक हुडको फुटलो ... ताणे लेंसान दोळे पुसले आनी लेंसाचो 
बोळो करून तो तोंडांत घालो . आनी तें उठून कॅबिनाभायर गेलें . 

निकतेच सगळे समजूक लागिल्लों हांव ताजे दिकान पळेत उल्लों . 


लुसी 

मिनटांचो कांटो सारको सचेर येईसर हांव बसून रावलों . 
आमच्या ऑफिसांतले हेर लोक त्या आदींच झुठून लिफ्टाकडेन पाविल्ले . 
तांकां ताकीत आशिल्ली . म्हाका घरा बेगीन पावपाची अमळशीक 
नासता अशें न्हय . पुण साडेपांचांक ऑफीस सुट्टा देखून त्या आदी हांव 
जाग्यावयलो उठना . हांव धा मिनटां आदी गेलों वा पंदरा मिनटां 
असरां गेलों म्हणून ऑफिसांत कांयच बदलचे ना . एकाव्या दिसा हांव 
ऑफिसांतच गेलों ना तरी ऑफिसाची कामां जथापथ जायत उरतली . 
पुण म्हज्या मनाक दिसता कि ऑफिसाचे जे नेम आसतात तांकां पाळो 
दिवंकच जाय . म्हज्यान जाता तोवर हांव ते नेम पाळीत आयला . 
त्याखातीर ऑफिसांतल्या दुसऱ्या सांगात्यांनी म्हज्यो बकच्छायो वा 
भगलो केल्यो तरी तांची म्हाका पर्वा दिसना . पुण तांकां तरी म्हजी 
पर्वा खंय आसा ? म्हजें कोणाकच पडून वचूंक ना . जण एकलो 
आपल्या भितरच गुल्ल आसता . 


पुण म्हजें कोणाकच पडून वचूंक ना अशें म्हणप म्हळयार रेवती 
चेर अन्याय जावं येता . हांव घरा परतुपाची वाट पळेत रेवती दोळ्यांत 
तेल घालून बसता . कितले फावटी तिणे म्हाका सांगलां , घरा येवंक 
कळाव करूं नाका म्हणून . पुण केनाय ऑफिसांत काम उरिल्ल्यान , 
केन्नाय बस चुकिल्ल्यान ना जाल्यार केनाय वाटेर एकाद्रो इश्ट वा 
सोयरो मेळिल्ल्यान म्हाका कळाव जातालो . घराकडेन रेवती हुस्को 
करीत बसताली . ती येवजिता आसूये- प्रकाशाक आज जालें कितें ? 
ऑफिसांत चड काम आयलें ? काय बस चुकली ? तो बरो आसा मूं ... 

आजय रेवती म्हजी वाट पळेता आसतली . सकाळी तिणे म्हाका 
सांगिल्लें , येतना एक जायांचो पोड घेवन यो . आज तो व्हरूंकच जाय . 
रेवतीन आपणाखातीर अमूकच वस्त हाड अशें चडशे केन्नाच सांगले 
ना . फक्कत जायांच्या दिसांनी ती एक पोड हाडूक सांगता . आनी 
मागीर हांव बीसपट्टो एक जायांचो पोड घेवन येतकच ती म्हण्टा : 
' तुका कितेंय सांगचें म्हळयार जीवार येता तें हेखातीर ... एक दीस जायो 
हाड म्हळयो म्हणून सद्दां कित्याक हाडटा ? सवाय तरी त्यो ? ... 
सवायशीण बायलेन माळच्यो म्हणतात म्हणून म्हणिल्लें ... आतां 
फाल्यांच्यान हाडूं नाका आं ? ' हांव जाप दिना . हांशार व्हरतां . 
कित्याक तर रेवतील्या त्या शिणांत मोग आसता . 

रेवती खरेंच हेर बायलांसारकी न्हय . घोवाक सुख मेळचें , तो 
खुशालभरीत आसचो हेखातीर ती जतनाय घेता , ती केन्नाच काय 
मागिना . म्हारगाय जाली म्हणून पिंजळना , घोव संतुश्ट आसलो 
जाल्यार ती हांसत्या तोंडान वावुरता . घोवाल्या तोंडार हुस्को दिसलो 
जाल्यार ती कांचवेता ... असली बायल नशिबानच मेळटा . 

आज ती केस वळोवन , आंबाडो घालून रावतली . जायांचे पोड 
माळटकच आपले आपुण तोखेतली .. आज ती धवी साडी न्हेसतली ... 
आनी हांवें म्हळे , ' आज ही सुतकी साडीशी कित्याक न्हेसल्या बाये ? ' 
जाल्यार चार पांच साडयो म्हाका दाखोवन विचारतली , ' खंयची 
न्हेतूं ? ' : रेवती , ती गुलाबी साडी न्हेस तूं ... ' म्हजें वाक्य पुरे जावचे 
आदींच ती साडी बदलूक भितल्ले कुडींत वतली ... 

' आज खंय वचपाचें थारायलां ? ' अशें हांवें विचाल्लें जाल्यार 
म्हण्टलीं , ' आतां आनी खंय वतली ... रात जाली ... 

पुण हांव तिका आग्रो करतलों . आमी अशी बाजारांत वतली . 
ल्हान भुरग्यांले ड्रेस वा खेळणी पळेत रेवती भोंवतणच्या संवसाराक 
विसरतली . ' हे पळे , तो धवो फुल्ल ड्रेस . . आमी घेवू या आं .. 

' कोणाक ? ' म्हणून विचारपाचे धाडस म्हाका जायना . हांव 
आं म्हण्टां ... ' आनी तो बाबा सूट ... ती बाबा गाडी .. ती बावली ... ' 

म्हज्यान रावं नज जावन हांव हांसतलों . पुण म्हजो हांसो कांटो 
कसो तिज्या काळजाक रोमतलो ... खंयचे बायलेक भुरग्याची उमळ 
शीक नासता ? तातूंत रेवतीचो गुन्यांव कांय ना ... पुण हांव हांसतां 
तें आपणांक चाळोवंक अशें तिका दिसतलें ... आनी मागीर आमी 
मोन्यांनी घरा परततली . तिका आयसक्रीम खूब आवडटा . ' एक 
आयसक्रीम घेवया ? अशें हांव विचारतलों .. । आतां नाका ' 
ती जाप दितली ... रेवतीन आयसक्रीम नाका म्हळे म्हण्टकच समजु 
पाचें कि आतां तिजे चित्त थान्यार ना ! 

रातीकडेन दिवो पालयतकच रेवतीक भय दिसता . काळखांत 
तिका आकृत्यो दिसतात .. ती चोरांक भियता तशी जिवाण्यांकय 
भियेता ... पाल आनी जल्लो दिसलो जाल्यार लेगीत ती आंग 
काडटा ... पुण काळोख जातकच तिका भुताखेतांचोय भय दिसूक 
लागता . मागीर तिका कडकडो खाता . दोन कांबळीक तो आटापना . 
म्हाका उठून दिवो पेटोवचो पडटा ... ' हुनहुनीत काफी करून हाडटां . ' 
म्हळे जाल्यार ती नाका म्हण्टा . ' तूं हांगाच राव .. म्हाका भय 
दिसता . ' मागीर तिकाच कांबळींत गुठलावन हांव रानचे कुडीत 
व्हरतां . गॅस पेटोवन काफी करतां ... ती खतखतीत फुटी काफी ती 
गटगटीत पियेता ... मागीर तिका थाकाय येता . ' आतां बरे दिसले . 
ती म्हण्टा , ' हांव न्हिदतकच तूं न्हीद ... आनी त्या आदी दिवो पालोवं 
नाका . 

सकाळ मात सदचेवरी उदेता . राती कांयच घडूक नाशिल्लेवरी 
ती येवन जनेलां उकतीं करता . च्या न्हिवतली म्हणून म्हाका उठूक 

सांगता . 

भायर सरतना हांव म्हण्टा , पळे , सांजचो घरा येवंक वेळ 
जालो जाल्यार हुस्को करूं नाका . तुका भय दिसलो जाल्यार . शेजाऱ्या 
र वचून बस ... ' 

रेवती कांयच जाप दिना . फक्कत हांसता आनी हांव सकल 
वतकच म्हण्टा , ' म्हजो हुस्को तूं करूं नाका . म्हाका भय दिसना ' 

आमच्या घराफाटल्यान मधू रावता . मधू आनी तागेली बायल . 
तांगेर पड , आटवो , अण्णाट , गिण्णाटें अशी कुचकुचीत भुरगी . 
मायिल्ल्या दिसा मधूले बायलेल्या बाळंटेराच्यो खबरो रेवतीकडल्यान 
म यकूक मेळटात . पुण रेवतीले नदरेन तें सुखी कुटुंब . घोव बायल 
होगांय कश्ट करतात . तो एके गिरणीत काम करता . ताजी बायल 
वार घरांनी वावर करता . 

म्हाका याद जाली , मधूल्या लग्नाची . तेन्ना म्हनं लग्न जावंक 
नासलें . एक दीस सकाळी फुडें माथें खरपीत मधू दारांत उबो .. ' म्हजे 
लग्न थल्लां . ' ताणे म्हळे 

म्हाका दिसलें तो व्होवळीकेक आयला . हांवें ताका बस म्हळे . 
पुण तो बसना हांवें म्हळे , ' च्या करपी घरांत कोण ना . इल्ली साखर 
हाडटा . तोंड गोड करूया . बरी खबर घेवन आयलो तूं सकाळी फुडें . 

म्हाका मधून आडायलो . ताणे म्हळे , · साखर खावंक मागीर 
येतां .. आयज म्हजे दुसरे काम आसलें . 

' कसले रे ? ' 

मधूक उतर फुटना . हांसत , माथे खरपीत तो म्हाका पळेत 
रावलो . 

पैशे बी जाय आशिल्ले रे ? ' हांबेंच विचाल्लें . 

इल्ले इल्ले करून तुगेले पावयतां ... चड नाकात ... पांचशे 
पुरो ... बायलेक एक - दोन बस्ती करूंक ... ' 

मधूल्या लग्नाक धा वर्सा तरी जाली जातली . अजून पांच रुपया 
परत येवंक नात . एक दीस हांवें ती खबर रेवतीक सांगली . तिणे म्हळे , 

आसू . ते आनी तूं मागू नाका . बाबड्याल्या पदराक फाटली फुडली 
भुरगीं आसात . 

पुण त्या पांचशे रुपयांक मधू अजून स्मरता . बाजारांत अळमीं 
आयल्यार एक पोटली तो आमगेर घेवन येता ... पयलें आमले , तोर 
मधूच आमकां हाडून दिता . अल्याक सद्दां पावता ... देखून म्हाका , 
घरा येवंक रात जाली जाल्यार रेवतीच्यान मधूगेर वचून बसू येता . 

रेवतीचो हुस्को ती म्हन्यांत नासतना म्हाका चड जाता . सद्दां 
ऑफिसांतल्यान भायर सरतना रेवतीच्या हुस्क्यान हांव पावलां 
उबारतां ... येवजितां येवजितां हांव बस - स्टॅण्डाचेर पावलों . आतां सची 
एक्सप्रेस बस म्हाका मेळटली . अजून धा मिनटां आसात . एक च्या 
घवपाइतलो वेळ . स्टॉलाचेर वचून एक च्या मागयतां . अब्यानींच 
पितां ... इतले मजगतीं एके बायलेचो आवाज कानार पडटा . 

एकलो पिता ? ' 
फाट धुवडावन पळय जाल्यार स्वाती . 
' तूं हांगा खंय गो ? ' 
म्हापशां वतां ... आमी आतां म्हापशां रावतात . 

च्या घेता ? ' 
' च्या नाका .. पुण तुका वेळ आसा ? ' 

हांव घडयाळीक पळेतां . बस सुटपाची जाल्या . पुण स्वातीक ना 
म्हणप जमना . 

हय ... हय ... हांव सातांचे बसीन वचन . 

स्वाती सांगाता हांव परत शारांत येतां . वाटेवयल्या एका हॉटेलांत 
आमी भितर सरतात . 

' आई बी कशी आसा ? ' कितेंय विचारूंक जाय म्हणून हांव 
विचारतां . 

' आसा बरी . तिणेच तुका रकाद धाडला . 
। कसलो रकाद बाय ? 

सांगतां ... तूं म्हाका अचकीत मेळून बरें जालें ... आतां तूं 
खंय रावता तेंय आमकां खबर नासले ... पयर कोणेतरी तुज्या 

ऑफिसाचो पत्तो दिल्लो . आज तूं मेळूक नाशिल्लो जाल्यार हांव फाल्यां 
तुज्या ऑफिसांत येवपाचे ... ' 

स्वाती मदींच वाक्य तोडिल्लेभशेन करून ओगी रावता . म्हाका 
पळेत रावता नदरेक नदर मेळटकच आपली नदर सकल व्हरता . 

' आतां तूं मात्सो मोठो जाला . ' 
घरचे जेवण आंगाक लागल्यार अजाप कसले ? ' 

पुण एकूय दीस तुवे बायलेक दाखोवंक हाडली ना म्हणून आई 
शिणता तुका .. हांवें म्हळे प्रकाशाक आतां आमची याद खंय 
अल्ल्या 

? ... जाल्यार आईन म्हळे , ना आं ना ... प्रकाश तसलो न्हय . ' 
' खरेंच आईक पळेल्यार सात - आठ वसा तरी जातली . ' 

' सारकी आठ वा ... बाबा भायर पडटकच आमी मामागेर 
गेलीं आनी तूंय त्या अप्रांत मडगांवां रावंक गेलो ... ' 

म्हाका चोरावरी जालें . स्वातीलो बाबा आमचो पयसुलो सोयरो ... 
ताणेच म्हाका शिक्षणाखातीर आपणागेर दवरून घेतिल्लो . हांव चवथी 
शिकतालों तेन्ना स्वाती शाळेंत वचना आसले . पुण हांव हायस्कुलांत 
वतकच सद्दां स्वाती आपली पाटी - पुस्तकां घेवन म्हजेसरी बसून 
अभ्यास करतालें .. मदींच म्हांका कितेंय विचारतालें ... हांवें लक्ष दिले 
ना जाल्यार बोटव्यांतलो भाजिल्लो चिंचारो म्हाका दितालें ... 

च्या पितां पितां स्वातीन सांगले , ' म्हजें लग्न ठल्लां ... तुवें 
वयनीक घेवन चार दीस आदींच आमगेर येवचें अशें आईन सांगलां . ' 

स्वातील्या दोळयांत दुकां जमलीं . इतली खोशयेची खबर 
सांगतनाय ते रडकुरें कित्याक परतलें तें म्हाका कळटालें ... ल्हानपणांत 
आमकां घोव - बायल म्हणून वाड्यावयल्यो बायलो चाळयताल्यो . 
आपालिपा खेळटना ' चल घोवाक सोदी ' म्हणीनाफुडें स्वाती म्हजें 
वेंगेंत येवन बसतालें ... 

स्वातीच्या दोळ्यांत दुकां पळेनाफुडें आतां कितें करचें तेंच 
म्हाका समजना जालें . आतां आमी भुरगीं अरूक नात . म्हजे लग्न 
जालां आनी स्वाती आतां दुसन्यालें जातले . 


आमचे मदली ' ती ' 


तुजी मान्यताय आसा मगो ह्या लग्नाक ? ' कितेंय तरी उलोवंक 
जाय म्हणून हांवें विचाल्ले . 

स्वातीक हुडको फुटलो . तकली हालोवनच ताणे हय म्हळे आनी 
आपली तकली म्हजे छातयेर दवल्ली . आतां स्वाती मुळमुळीत रडूंक 
लागले ... ' प्रकाश , इतलीं वर्सी आमची भेट जाली ना ... पुण तूं 
गोंयांत आसा हाजो म्हाका धीर आसलो .. आतां हांव लग्न जावन 
मुम्बय वतले ... आई बावडी एकलीच उरतली ... 

हांवें स्वातील्या माथ्यार हात दवरून म्हळे , ' रडूं नाका स्वाती ... 
हांव तुका उतर दितां ... आईचो हुस्को तू करूं नाका ... हांव एक - दोन 
दिसांभितर रेवतीक घेवन म्हापशां येतां ... ' 

हांवें स्वातीक थापटिलें ... आतां दोगांलींय काळजां भरून 
आयिल्ली . उतरांक बांद पडिल्लो ... 

घरा पावलों तेन्ना साडेआठ जाल्ली . आज रेवती रागार जातले 
हे हांव जाणां आसलो . पुण म्हणें काळीज सामके भरून आयिल्लें 
स्वातीली ती नदर ... ती दुकां ... तागेले आवयचो उगडास ... ल्हान 
पणांतले दीस वायर उबतल्या कापसावरी काळजांत दाटून आयिल्ले ... 
तेच अवास्थेत हांवें दारावयली बॅल वाजयली . 
रेवती दाराकडेनच आशिल्ली दिसता . दार उकतें जालें . 

पुण 
दारांत रेवती नासली . दार बंद करून हांव कदेलाचेर बसलों . रेवती 
आयली . कांय उलयली ना . नदरेक नदर दिवन थाव घेवंक लागली . 
एकसारकी म्हाका पळेत रावली . म्हजी तपासणी केल्लेवरी . इतली 
रात ह्या आदी म्हाका केन्नाच जावंक नासली . 

रेवती लागी आयली . म्हज्या बुशकोटाचे बटन हरशी ती 
सोडयता . आतांय ती सोडयतली म्हणून हांव तसोच बसून रावलों . 
अचकीत तिणे आपलो दावो हात फुडें काडलो . खीणभर तो 

नाजूक 
गोरो हात हातात घेवन चुमचो अशें म्हाका दिसले . पुण हांवें कांयच 
केले ना . आतां ती बटन सोडयतली हे हांव जाणां आसलों . पुण तें 
सुख म्हाका मेळ्ळे ना . 


८० 


व्हकल पावणी 


6 


6 


2 


रेवतीन अचळय आपलो हात वयर उखल्लो . लायटीच्या बल्बा 
गमकार तो व्हेलो आनी तिज्या बोटाचे चिमटेंत आशिल्लो केस ती 
ळेत गवली . केंस ... एक लांब रसमी केंस ! ... हांवेंय तो केंस 
ळयलो . 

पुण रेवतीन म्हाका 

तो सारको दिसचो म्हणून म्हज्यामुखार 
ल्लो . 

हे पळे ... ' हांव कितें तरी सांगूक सोदतालों . 

म्हाका कांयच आयकुपाचें ना आं . ' फडफडत पांय आपटीत 
वती भितर गेली . व्यासपीठावेली भाशणां आनी काणयांतल्यो 
कल्पना आतां म्हाका सदांच्यो जाल्यात . 

तिगेल्या दोळयांत आतां दुकां भरतली हे हांव जाणां . पदरान 
मोळे आनी नाक पुशीत ती मोन्यांनी काम करताली . तिगेलें तें 
भंडावरी तांबडेगुंज नाक पळोवन म्हाका काकु ठट दिसताली . पुण 
व म्हन्यांत वचन जाल्यार ती हातानींच म्हाका धुकलताली ... 
काल्यां सकाळी सगळो खुलासो करचो 3 शें थारावन हांवेंय मोन्याचो 
वतार घेतलो . 

हावें कितेंय सांगलें जाल्यार रेवतीक ती काणी दिसतली हे हांव 
ताणां आसलों . ह्या आदी एके फावटी बसींत म्हज्या बुशकोटाचे 
काटीक लिपस्टीकीचो दाग लागिल्लो ... आनीक एके फावटी 
नॉफीसांतल्यान हांवें घरा हाडिल्ले फायलींतल्यान - गांच सकल 
डिल्लो ... पयले खेपे रेवती ओगी रावली ... दुसरे खेपे म्हजे म्हणणे 
नायकून घेवन लेगीत तीन दीस अलयना आसतना राविल्ली ... 
नॉफिसांतल्यो फायली चलयांच्या मेजारय वतात . एकाद्रे चलयेन 

च हातांत घेवन माथें खरपितां खरपितां तो फायलींत दवरिल्लो 
भासू येता हे तिका खरे दिसूक नाशिल्लें ... 

पुण सकाळी भायर सरतना रेवतीन म्हज्या हातांत कुलपाची 
वावी दिवन जेन्ना म्हळे , ' हांव आईगेर वतली ' तेन्ना मात हांव 
तामको गडबडलों . ऑफिसाक वेळार पावपाखातीर म्हाका बस धर 
ची आशिल्ली . पुण म्हजें आयकूक रेवती थंय रावंक नाशिल्ली ... 

त्या दिसा दनपरांच हांव घरा परतलों . लग्न जाल्ल्याक पयलेच 
खेपे कुलप काडून घरांत पावल दवल्लें . रेवती गेली . कुळरा गेली . 
वचूं आशिल्ली . हांवच ' पावयतलों आसलों . पुण अशे तरेन गेली . 
अलयना आसतना गेली . रेवती गेली ; पुण तिजी याद गेली ना . ती 
वतना म्हजें चित्त घेवन गेली ... हांव सकाळी उठून बसीत बसून 
पणजे वतां ... ऑफिसांत काम करतां ... सांजचो घरा परततां ... 
बोरयेच्या पुलाचेर बसींतल्यान देंवतकच ' जायो ... जायो ' करून 
फुलां विकपी भुरगे जमतात तेन्ना म्हाका चडच गुन्यांवकारावरी 
जाता ... त्या दिसा हांव रेवतीखातीर जायांपोड घेवंक विसरिल्लों . 
त्यावेळा पुरती म्हजी भावना जगी जाता . हरशी माक्नावरी हांव 
वावुरतां ... कोणेय धुकलून व्हेल्ल्या गाड्यावरी हांव चलतां ... 

असली अस्वस्थता जिणेंत ह्या आदी केन्नाच अणभवूक नाशिल्ली . 
सकाळी दूध येता हांव . तापयतां ... च्या करपाचे बळ ना , केल्यार 
पियेवपाची इत्सा ना ... दूध मधुगेर धाडून दितां . घरांत सान्न भोंवल्यार 
कितलेशेच दीस जाले . जळामळाक नेमाळी पडल्यांत ... सिगाराची 
पोतेरां पडल्यांत ... खुट्य ळयाचेर म्हेळे कपडे लांबतात ... देवामुखार 
दिवो पेटल्यारय दीस जाले . 

भूक लागता तेन्ना खानावळीत वचून चार गोटे गिळटां ... म्हाका 
दिसता आतां हांवें तिगेल्या कुळरा वचून तिका हाडची . पुण थंय तिणे 

सीन ' केल्यार ? थंयच्या लोकांक तिणे कितें सांगलां काय ? ना 
जाल्यार तिगेलो भाव तरी वासपुशेक येवपाचो ... ते रातीकडेन रेवतीक 
स्वातीची खबर सांगूक जाय आसली . नाय जाल्यार तिका घेवन 
स्वातीगेर वचूंकच जाय आसलें ... इतले दीस हांव ह्या घरांत एक लो 
रावलों ; पुण आतां हेंच घर म्हाका खावंक येता . 

तिसऱ्या दिसा रातीवेळार दारावेली बेल वाजली . उमेदीचे एक 
ल्हार सगळे आंग आफडून गेले . घडये रेवतीच आयल्या आसतली . 

बेगीबेगीन उठून भायर आयलों . दारांत मधू उबो . अजाप जालें , 
आतांय तो माथे खरपितालो . 

' मात्शे काम आशिल्लें प्रकाशबाब ... ' ताणे म्हळे , ' तुका हांवें 
ह्याआदी ... 

' सोड ती गजाल ... त्या पैशांची गजाल विसर तूं . ' हांवें म्हळे 
' आतां कसलें काम तें सांग . ' 

हांव सामको अडचणीत आयलां ... तुवेंच म्हाका आदार 
दिवंक जाय . 

' घडलां कितें तरी सांग मरे ? ' हांवें निबरान विचाल्लें . 
' बायल झगडून कुळारा गेल्या ... ' 
कोणाली ? ' अजापून हांवें विचाल्ले . 
म्हजी ... सकाळीच गेल्या . ' 
ते अवस्थेतय हांव हांसलो . 

म्हजेंच मात्शे चुकले ... राती इल्ले चड जाल्ले . ती म्हाका 
अलोवंक लागली . देखून हांवें तिका माल्ली ... सकाळी उठून पळय 
जाल्यार बायल घरांत ना . ' 

' पृ . बायलेक तुवें सोरो पियेवंचो ना म्हूण उतर दिल्लें मरे ? 

' ना ... तिणे सोरो सोड म्हणूक नासले ... सोन्याचेर पयशे 
वगडावचेपरस घरांत एकाद्री भांगराची वस्त कर अशें ती म्हण्टाली . 
पदराक चार भुरगी आसात न्हय ... 

मागीर तेखातीर बायलेक माल्ली ? जालें तें जालें ... आतां 
परत घेवन यो तिका . 

हरशी ती येवची ना . देखून एक भांगराची सरपळी दिवनच 
हाडपाचें मनांत आसा ... ' मधू पथून माथें खरपूक लागलो . 

हांव येवजूक लागलो . मधूले माण्णेसारकी म्हाकाय एकाद्री 
माण्णी मेळत काय ? 

' इतले हे फावटी झुपकार कर ... तुजें रीण हांव फारीक केले 
बगर रावचों ना . ' 

' रिणाची गजाल सोड रे .. पुण आज हाडिल्ली सरपळी फाल्यां 
सोयाखातीर घाण वचची ना म्हणून कोण खात्री दीत ? ' हांवें ताका 
विचाल्लें ... 

ना ... ना ... तेंय आमी थारायलां ... म्हजी बायल ती सरपळी 
तुजे बायलेकडेन दवरूंक दितली ... ' 

म्हजे बायलेकडेन ? 

हय ... आमी दोसयभर कामाक वतात . घरांत कोण नासता .. 
वेळ काळ सांगू येता ? ' मधून म्हळे . 

' मागीर जाय तरी कित्याक रे तिका ती सरपळी ? ' 

म्हाका ख्यास्त दिवंक . ' मधू हांसलो . 

पथून पांचशे रुपयांक खार पडलो . पयशे मेजतां मेजतां ताणेच 
विचाल्लें , ' व्हनीबाय दिसली ना ... 

आरे , तुका च्या घे म्हळे ना तेन्नाच कळपाचे ... तीय कुळारा 
गेल्या ... ' 

हरशी मूं ? ' 
' खरे सांगू मधू , तुजे बायलेवरीच म्हजीय बायल झगडून 

कुळारा गेल्या . ' 


' तशें जाल्यार म्हाका हे पयशे नाकात . ' 

' आरे पापया , ती सरपळी दिली ना म्हणून वचूंक ना आनी 
हांवें सोरो पियेवन तिका मारूंकय ना ... 

मधू हांसत वचूंक गेलो . 

दुसऱ्या दिसा रातीकडेन कुलप काडून दार उकतें करिनाफुडें 
म्हाका वेगळेच दिसले . घरांत सान्न भोंविल्ली ... खुंटयाळयावयले म्हेळे 
कपडे थंय नाशिल्ले ... रेवती आयिल्ली ... येवन गेल्ली म्हणपाचो दुबाव 
ना ... आनी जेवणामेजार दोन ताटां आनी रांदिल्लें जेवण ... 

मागीर रेवती येवन परत गेल्ली ? ... ना . मेजार दोन ताटां 
आसात . रेवती घरांत तर ना ... अचकीत म्हाका दिसले , मधूगेर बी 
वचून बसूंक ना मू ती ? 

ताकतिकेन भायर सरूंक वच जाल्यार दारांत रेवती अबी . 

कांयच घडूक नाशिल्लेवरी ती हांसली . ' येदो वेळ जालो , 
भायर जेवन आयला मूं ? 

हांव जेवन आयिल्लों , तरीकय हांसत म्हळे , ' ना ... तुज्या 

हातच्या जेवणाच्या वासानच भूक जागी जाल्या ... 

रेवती हांसत भितर गेली ... रेवती खरेंच वेगळी .. ती म्हजेर 
रागार जायत , तिडकत , फडफडत .. पुण म्हाका केन्नाच अंतर दिवची 


ना ... 


1 


जेवता आसतना तिणे विचाल्लें , ' फाल्यांच्यान सुटी घेतल्या मूं ? ' 
अजापान हांवें तिजेकडेन पळयलें . 

असो रानांत पडटा कित्याक ? ... स्वातीगेर वचूंक जाय न्हय 
आमकां ? ' 

आरेच्या ! ... इतले दीस हांव स्वातीगेर वचपाचे विसरूनच 
गेल्लों . 

' हय हय . ' हांवें म्हळे आनी दुसन्याच खिणाक म्हाका प्रस्न 
पडलो . रेवतीक तें करों कळ ? 

म्हजो प्रस्न रेवतीन वळखिलो आसूये . तिणेच म्हळे , ' सकाळी 
स्वाती म्हाका मेळून गेले ... काल हांगा दार बंद पळोवन ते परत गेल्लें 
खंय . ' आनी रेवती झुठून आंवंक गेली . 


A 

अनोळखी 


( १ ) 
मडगांवचे शाळेकडच्यान पत्र आयलें आनी शंकराक अजाप जालें . 
शाळेचो वजा - उत्सव जावपाचो आसलो आनी संवसारिक नामना 
जोडिल्ल्या आदल्या विद्यार्थ्याक मुखेल सोयरो कसो हाजीर रावपाक तें 
आमंत्रण आसलें . 

शंकरान गोंय सोडल्यार सुमार पन्नास वर्सी जाल्ली . तो दिल्ली 
कच रावतालो . एक नाम नेचो विज्ञानीक म्हणून ताणे कीर्त जोडिल्ली . 
दिल्लीत राष्ट्रीय विज्ञान संस्थेत तो आपलें कार्य करतालो . फाटल्या 
प्रजासत्ताक दिसा ताजो पद्मविभूशण हो किताब दिवन राष्ट्रपतीन 
भौमान केल्लो आनी तेन्नाच्यान ताजो गोंयचे कडलो संबंद लोकांक 
कळिल्लो ... 

गोंय . शंकराक गोंयची सदांच ओड . पुण गोंयांत एक कडू 
याद आसली , जिची कडवूसाण अजून ताजे जिणेत झुरिल्ली . पथून 
गोंयांत वचून ती याद अचकावन वयर काडली जाल्यार जाण्टेपणांत 
पोरन्यो यादी जीण धवळावन अडयत म्हणपाची ताका भिरांत 
दिसताली . पुण शाळेचे पत्र येतकच ताणें थारायलें , ह्या निमित्त्यान 
तरी परत गोंयांत वचपच .. कुळदेवाचे दर्शन घेवप .. आनी जमल्यार .. 


यादी सरशी शंकराने काळीज धडधडूंक लागले . पन्नास वर्मा 
उलगली . आतां सुधा जितें आसत .. गोंयांत आसत ? .. 

शंकरान शाळेच्या अध्यक्षाक आपोवणे कबूल करून जाप धाडली . 
आनी सुधायक एक पत्र बरयलें .. त्याच पोरन्या पत्त्याचेर . 

( २ ) 
पत्र पळोवन सुधाबायलें काळीज भरून आयलें . ते प्रेमपत्र कशेंच 
म्हणूक नज . पुण शंकराले पत्र म्हळयार अप्रूपच न्हय ? 

... आतां सुधाबाय सुंदर उरूंक ना आनी तरुणय ना . प्रेमपत्राची 
अपेक्षा ताज्यान करूं नज ... कितलीं वर्सी अलगली ... कितल्योशोच 
यादी तें विसल्लां ... मायेची कितलींशीच मनशां संवसाराक अंतरल्यांत . 
एका काळार सुधाक ' फोरवर्ड ' मानताले . ते तरुण आसलें ... सुंदर 
आसलें .. आज फाटलें कांयच अरूंक ना . अल्ल्यात फक्कत उगडास . 
सपनांवरी अंधूक आनी अस्पश्ट ... पुण ते अगडास सोंपिल्ल्या वर्साचें 
गोड संगीत अजून काळजांत झिणझिणायतात .. वर्सा अलगली तशी 
ती मोगाची भासय तें आतां विसल्लां ... 

वॉक्ल पथून साडयेच्या पदरान पुसून सुधान परत एक फावटी 
पत्र वाचलें . आनीक एक फावट वाचलें . बरोबर आसा . हे पत्र ताकाच . 
शंकरानच बरयलां . अजून सुधा शंकराक विसरूंक ना . तो शंकर ... 
पयल्या मोगाची आंकरी ताज्या काळजांत किल्लयिल्ली तो शंकर ! 

फुटिल्ल्यो कंवच्यो जोडून कोप उबारचे तशो यादी गांठावन 
सगळो इतिहास नदरे सामकार हाडपाचो सुधान यत्न केलो . ताज्या 
दोळयां सामकार एक अंधूक आकृती उबी रावली . पुण ते अंधूक 
आकृतीचो तोंडावळो वळखूक ताका कळाव लागलो ना . 

तोच ताजो पयलो मोग . ताजो आनी शंकरालो . भुरगेपण सोंपून 
जुवानपणाच्या हुंबराचेर अबी आसतना पोरन्या - नव्या मनांनी केल्ली 
मोनी उलोवणी , दोळयांचे इशारतीचेर उक्ती केल्लीं काळजाची 
उतरां ... सगळ्यांचे ‘ असवडी केल्ल्यो अर्थ नाशिल्ल्यो गजाली आनी 
तसल्यो गजाली करतांना सारिल्लों वरांची वरां ... 

सुधान वॉक्ल काडून दवल्लें आनी दोळे धांपून ते येवजूंक 

लागलें . ताजें मन फाटल्या उगडासांच्या दाँत बुचकळयो मारूंक 
लागले ... त्याच शंकराले पत्र आयलां ! ' भरगेपणांतल्या मित्राक 
विसरिल्लें नासत जाल्यार सोमाराक सांजवेळां स वरांचेर कोलवेंच्या 
वेळेर ... तो वड अजून आसत जाल्यार ताज्या पोंदा एक वेळ यो . 
शाळेच्या दबाज्याक शंकर आयताराक येतलो . सोमाराक कुलदेवाचे 
दर्शन घेवन सांजचो कोलव्यां वतलो आनी रातीकडेन गाडयेन 
परततलो . वचचे पयलीं सुधाक मेळूक सोदता ... गोंयांत ताजे लाग 
शिल्लें अशें तें एकलेंच ... आतां तो जाण्टो जाला . काळजांत कल 
कलता ... पथून घडये गोंयांत पावचो ना . देखूनच सुधाक आग्रो ... 
सुधाल्या घरा कोण आसत ... घोव ... भुरगी ... सुनो ... नातरां ... 
तांचेमजगतीं सुधाक कशे मेळप ? पत्र पावल्यार सुधा येतलेंच ... नाय 
जाल्यार तो वडामुळांत वाट पळेतलो .. 


शंकर दिल्लीक आसता आनी ताजें नांव आत्र्यापययन पेपरांत 
येता इतलें सुधाक खबर आशिल्लें . ल्हानपणांत तो मडगांवांच 
आसतालो . शाळेत आनी हायस्कुलांत तो सुधाबरोबरच शिकतालो . 
वाडटया वयावांगडा तांचो मोगय वाडलो . उप्रांत वेगळी जावपाचो 
वेळ आयलो . मॅट्रिक जातकच शंकर मुंबय कॉलेजाक गेलो . सुधा 
मडगांवांच उल्लें . आदी कांय दीस पत्रां येतालीं - वताली . मुखार शंकर 
लंडनाक गेलो आनी त्या उप्रांत तांचो पत्रवेव्हार बंद पडलो . 

तांच्यो जिणो दोन वेगळ्या वेगळ्या प्रवाहांनी व्हावंक लागल्यो . 
हे अशेंच घडपाचे अशें दोगांकय दिसलें आसूये . 

कितले म्हयने उलगले ... वा सोंपली ... आनी आतां अचकीत 
सुधाक ताणे पत्र बरयिल्लें . शंकरान लग्न केले काय ? ... केल्लें 
आसतले ... पुण सुधा आंकवारच उल्लां 

आंकवारच उल्लां ... उरूंक ना , रावलां . 
कित्याक ? ताजी जाप तेंच नकळ . 

( ४ ) 
आज आयतार . शंकर आज मडगांवां पावतलो . फाल्यां तो 

सुधाक 
मेळटलो ... पुण सुधाक धीर ना . तें आज सांजवेळां शाळेच्या दबाज्याक 

तलें ... पयस कुशीक बसतलें . दोळेभर शंकराक पळोवन घेतले . तागेलें 
शण आयकतलें . एके अनोळखी धुंवळीत तें आसलें ... 

शंकर आपणाक वळखतलो काय ? आपूण तरी शंकराक 
ळखन काय ? ... हय . व्यासपिठाचेर तो बसतकच ताका वळखूक 
डचण पडची ना ... 

पुण ताका थंय पळोवन म्हज्यो भावना अनावर 
जाल्यार ? ... भर सभेत शो कित्याक ? 

सुधा शाळेच्या दबाज्याक गेलेच ना . 

शंकराल्या पत्रान ताज्या काळजांत मोड हाडलो . तें अस्वस्थ जालां . 
| चे चित्त कामाचर थीर जायना . जिणेच्या दर्यांत सुधालें तारूं संथ 
बलतालें . शंकराल्या पत्रान हाडिल्ल्या मोडाक लागून तें धोलूक 
छागलां ... आतां हे पिरायचेर पेकिल्ल्या घायावेली खवळी काडून 
का मेळटलें ? ज ळ ... आनी दुख ! अगड़ासांबगर आतां दिवपा 
विपासारकें आसा तरी कितें ? 

येवजीत येवजीत सुधान ते रातीकडेन न्हीद खळ्ळी . सोमार 
कामाचो दीस . बाजारांत वचून येवंक जाय . मागीर शाळेत वचूंक 
लाय . पुण आज शाळेत वचप भोगू ... सुधा शाळेत शिकयता . जायतीं 
सौं जाली . एकय दीस ताणे वर्ग चुकयलो ना . पुण आज भुरग्यांक 
शकोवप आपणाक जमचें ना , अशें ताका दिसले . 

सकाळच्या पेपरांत शंकरालो फोटो छापून आयिल्लो . ताज्या 
नाशणाचो रिपोर्टय . ताणे तो रिपोर्ट परत परत वाचलो ... दोळेभर 
फोटो पळेलो . 

सांजवेळ जातां जातां सुधाक गळिल्लेवरी दिसूक लागले . 
नापल्यांतलें त्राणच सोंपलें असो ताका दुबाव आयलो . तें हांतुणाचेर 
माडवें जालें . कोलव्यां मेरेन वचपाचे बळ आपल्यांत आसा काय ना हे 
। येवजूंक लागले . वरभर तें हांतुणाचेर लोळ्ळे .. रातीचें जागरण 
ज्या दोळयांचेर जडाविल्लें ... 

अचकीत ताजी नदर घडयाळीकडेन गेली . पांच वरां जाली ! 
सुधा सडसडीत अठले . नळार वचून ताणे तोंड धुवन घेतले . एक 

धवीच साडी तें न्हेसले आनी हातांत दांतोणी घेवन हारशामुखार 
वचून अबें रावले . हारशांतले पडबिंब पळोवन तें थंयचे थंय घट्ट 
जालं . 

आज हारशांत वेगळेच सुधा ताका दिश्टी पडिल्लें . आपुण 
कशे दिसता हाजें ताजे तकलेत जे चित्र आशिल्लें त्या सुधाची सांवळी 
हारशाचेर बी पडूक ना मू असो ताका दुबाव आयलो . . एक कुच्छत्री 
म्हातारी हारशांत रावन सुधाक चाळयताली . माथ्यावेले अर्द पिकिल्ल्या 
केंसांनी ताजे रूपच बदलिल्लें ... तोंडावेल्या मिरयांनी म्हातारपण 
भरिल्लें ... स्नो - पोव लायलो तरी त्यो मिरयो लिपपाच्यो न्हय . तें 
कवकवीत कांतीचे , रसरशीत आंगलोटाचें , चंचळ दोळयांचे सुंदर 
सुधा केन्ना मरून गेल्लें कोण जाणा ! ताजी कसलीच खूण आज उरूंक 
नाशिल्ली ... ह्या सुधाक शंकर कसोच वळखुचो ना . 

एक सुस्कार सोडून सुधा येवजिता : तें रूप , ते दीस आतां परत 
येवचे नात . शंकराक परत येवपाचे आशिल्लें जाल्यार खूब आदी ताणे 
येवंक जाय आशिल्लें . तेंय ताजी वाट पळेतालें . ह्या आदी ताणे साद 
घाल्लो जाल्यार सुधा ताज्या उल्याक धांवन वचपाचे ... 

सुधाले दोळे भरून आयले . हो अवतार शंकर वळखुचो ना ... 
पुण ताका दोळेभर तें पळोवन घेतलें ... दोन उतरां तें उलयतलें ... 
पुण ... शंकराल्या काळजांत सुधाची जी मूर्त आसा ती तशीच अरूंक 
जाय .... तें सुधा हे न्हय . 
ताकतिकेन ताणे तोंड पुसलें आनी तें भायर सल्लें . 

( ५ ) 
सोमार जाल्ल्यान कोलवेंचे वेळेर चडशी गर्दी नासली . तरीकय 
टॅक्सींतल्यान तें देवलें तेन्ना आपुण कोलव्यांच आयलां मू असो ताका 
दुबाव आयलो . खूब वर्त्यांनी तें कोलव्यां आयिल्लें . मजगतच्या काळांत 
तें जाण्टे , विद्रूप जायत गेल्लें आनी कोलवेंची वेळ भुरगी - सुंदर जाल्ली . 

पुण इतल्या वर्साउप्रांतय घरां फाटल्यान आशिल्लो वड वळखूक 
सुधाक वेळ लागलो ना . सुधा वचून वडाचे सांवळेत बसले ... वीजेच्या 
दिव्यांनी कोलवेंचो वाठार चकचकतालो ... हॉटेलां आनी फेरीवालेय 
आसले . पुण ह्या वडामुळांत आदलोच एकांत आसा . 


९ ० 


व्हंकल पावणी 


6 


6 


6 


... अचकीत सुधाली नदर वडाच्या फाटल्या वटच्यान गेली ... 
य एक दादलो बशिल्लो ... 

सुधा मात्शे कुशीक सरकले . . दुबाव ना ... तो शंकर . पुण 
कंतलो बदल्ला . काळान फक्कत सुधाकच न्हय ; शंकराकय हुलपावन 
खल्ला तर ! फाटले दोन दीस ताका कशे येवजलें ना ? 

आतां त्या मनशाली नदरय सुधाचेर गेली ... ताणे मान धुंवडा 
गली ... तो खांकलो . सुधान नदर दुसरेकडेन फिरायली . 

निमाणेकडेन तोच उठून सुधासरी आयलो . ताणे विचाल्लें , 
तुमचें नांव सुधाबाय ? ' 

सुधाच्या आंगांतल्यान जोगूल देंवलें . ताजे काळीज धडधडूंक 
लागले पुण कोर्टातल्या साक्षीदारावरी ताणे जाप दिली , ' न्हय ... हांव 
पुधा न्हय ... हांव सुधाली मैत्रीण वत्सल . ' 

तूं हांगा कोणाक रावता ? ' 
हय . सुधाबायक मेळूक शंकरबाब येतलो ... ताजीच वाट पळेता . 
हांव सुधाबायकच रावतालों 

' ओ ! ' नाटकांतल्या संवगाभशेन सुधान तोंडार हांसो हाडलो 
आनी दोनूय हात जोडून ताका नमस्कार करीत तें उबें रावलें . 

' बसात तुमी . हांवय बसतां . ' शंकरान म्हनें . 

सुधा बरे ना . देखून येवंक पावले ना . इतलो रकाद तुमकां 
दिवपाचो ... तुमीच शंकरबाब मू ? ' 

नदर थिरावन सुध कडेन खीणभर पळेत रावल्या उप्रांत ताणे 
हुतहुतेपणान जाप दिली , ' न्हय , न्हय .. हांव शंकर न्हय ... शंकराक 
दिल्लीक बेगीन यो म्हणून तार आयली आनी तो आजच दनपरां 
विमानान परत गेलो ... हांगा आपुण पावचो ना इतलो रकाद सुधाबायक 
दिवंक ताणे म्हाका मुजरत धाडला ... हांवय दिल्लीकच आसतां ..शंकरा 
बरोबरच गोंयांत आयिल्लो ... फाल्यां - परां परत वतलों ... शंकरान 
तुका ... म्हळ्यार सुधाबायक सांगलां , ही भेट घडोवन हाडपाची देवाची 
इत्शा नाशिल्ली दिसता ... पुण अजून ताज्या काळजांत सुधाबाय 
खातीर आदलीच सुवात आसा ... त्याचखातीर तो लग्न लेगीत जावंक 
ना .. अजून तो सुधाक विसरूंक ना .. 

सुधामुखार संवसार धूवंक लागिल्ले भशेन जालो . एक व्हड 
उस्वास सोडून ताणे म्हळे , ' कितें ? शंकर लग्न जालोच ना ? ... 

' ना .. इतलें सुधाबायक मुजरत कळय . 

सुधान सुस्कार सोडलो . . शंकर आपणाक विसरूंक ना म्हण्टा ... 
पुण तो आपणाक वळखलो ना . . ताजें खंयचे म्हणणे खरें ? .. पुण 
आतां ताजी फोडणीशी करून फायदो कितें ? नाय जाल्यार ताज्या 
काळजांत ज्या सुधाची मूर्त आसत तें सुधा आज खंय अल्लां ? हे 
म्हातारेक तो सुधा कशे मानीत ? पुण आपुण ताका विसल्लें ना ... 
आनी तो जाण्टो जाला तरी वळखलें ... घडये पेपरांत फोटो पळेल्लो 
देखून आसूये ... पुण वळख दाखोवन कितें मेळटलें ? . . सुधाली जी 
मूर्त ताज्या काळजांत अखंड अल्ल्या ती फोड्या कित्याक ? ... ते 
मूर्तीचो रंग विटला , रूप विद्रूप जाला हे ताका सांगून कितें फायदो ? ... 
आतां जिणेची सांजवेळ जाल्या . ताजी सुधाविशींची कल्पना तशीच 
अरपांत ताका सुख मेळटलें ... रेवेंत वारविल्ली साखर काय पथून 
मेळची ना ... 

सुधा झुठलें . ताणे शंकराक नमस्कार केलो , ' तुमीय शंकरबाबाक 
सांगात किं सुधाबाय तांकां विसरूंक ना ... आनी तिणेय लग्न करूंक 
ना ... 

शंकराकडेन पळेना आसतना आपले दुकांनी भरिल्ले दोळे 
लिपोवन फाट फिरायली ... आनी लकतल्या सोन्या बेबद्यावरी तें 
आपणाक सांबाळीत चलूक लागले . 

( ६ ) 
शंकर ताजे फाटीकडेन पळेत रावलो ... ती आकृती दिससर तो 
नदर ते वाटेकडेन थिरावन रावलो . सुधान लग्न केले ना ... आपली वाट 
पळेत रावलें ... खूब वर्सा ... आनी तेवटेन आपूणय ताजी वाट पळेत 
रावलों ... मदीं एक पत्र बरोवपाचें लेगीत आपणाक कित्याक येवजलें 
ना , म्हणपाचे ताका मिडमिडे पडले ... 

... तरी बरें सुधा आपणाक वळखूक ना . पुण शंकरान ताका 
वळखलें ... कितल्या वर्साच्यो गजाली करपाच्यो आशिल्ल्यो ? ... पुण 

म्हंकल पावणी 


काय उलोवणे जालेच ना ... काळजांतल्यो उपाट भरिल्ल्यो भावना 
खतखतून थंयच न्हिवल्यो ... आतां तांकां अतरां आकार दिवंक केन्नाच 
पावची नात ... सुधा वळखलें ना ... घडये तें जुवानपणांतल्या शंकराची 
मूर्तच अजून आपल्या काळजांत पुजता आसूये . . ती मूर्त भंगोवन कितें 
मेळटलें ? ... आपलो शंकर आतां म्हातारो कट्टर जाला हे पळोवन 
ताज्या मोगाक घडये धक्को बसत आशिल्लो ... ते परस जालां तें बरें 
जालां . 

जिणेंतली सुधाची निमाणी भेट कशीय जावं , जाली . सुधा 
मेळ्ळे ... पुण ही भेट विरहापरसय चड त्रासदिणी जाली . ज्या 
जुवानाचेर ताणे मोग केल्लो , जाका आपले मन ओपिल्लें तो शंकर 
आज खंय उल्ला ... ताका ते वळखले ना हे बरें जालें . 

पुण ताका दिशिल्लें वर्त्यांनी काया आनी रूप बदल्लें तरी 
सुधा आपणाक वळखतलें ... आपलेंच चुकले . ' सुधाबाय , हांव शंकर 
अशें जर ताका सुर्वेकच सांगून उडयिल्लें जाल्यार घडये ... 

..पुण आतां तें येवजून कितें फायदो ? 

शंकर स्टैंडार थांबिल्ले मोटारीकडेन परतूंक लागलो तेन्ना 
भुसभुशीत रेवेंत ताजी पावलां जडावली . 


. 


. 


अनोळखी 


कथा मोगाची आनी लग्नाचीय 


कथेचे सुर्वेकच सुहासाचें नांव ये लें . पुण सुहास हे कथेचो नायक 
न्हय . जाल्यारय कथेची नायिका आशिल्ले सोनालीची ताजेकडेन पयलीं 
वळख जाल्ली . बळख म्हणचेय परस दोगांय एकाच गांवांत एकाच 
वर्सा जल्माक आयिल्ली . सांगातान खेळिल्ली आनी खेळटा खेळटां 
ल्हानाची व्हड जाल्ली . 

सोनाली आनी सुहासाच्या घरांमदीं बरी इश्टागत आशिल्ली . 
येवप - वचप , धाडप - व्हरप चलतालें . सुखदुख्खाच्या प्रसंगाचेर ही दोनय 
कुटुंबां एकमेकांक वळखताली . सुहासाली सटी जितले उमेदान 
सोनालीच्या घरच्यांनी मनयल्ली तितलेच खोशयेन सुहासालो घरचो 
लोक सोनालीच्या बारशाक वावुरिल्लो . त्या वेळार पयलीं दोगांयच्याय 
आवयांनी तांची जल्माची गांठ घालून दिवपाचे थ रायिल्लें आनी 
मुखार दोगांयलेय बापूय तशें थारावन मेकळे जाल्ले . 

कांय वर्सा अशेंच चलताले . पुण मुखार घडले अशें कि सुहासाक 
बरी संगत मेळ्ळी ना . ताजी चालचलणूक जाण्टेल्यांक रुचनाशिल्ली . 
पुण दोनीय घरच्यांचे एकामेकांगेर येवप - वचप चलतालें . सुहास 
सोनालीगेर येतालो आनी सोनाली सुहासागेर वताले . पुण फुडें फुडें 


सोनालीच्या घराकडेन सुहासाचो आदलेवरी थातोमातो जायना जालो . 

सोनालीचें सुहासाचेर मन बशिल्ले , अशें म्हणप धाडसाचें जातले . 
पुण ल्हानपणांत सावन सुहास आपलो घोव म्हूण तें आयकून आयिल्लें . 
देखून ताका पळेतकच तें खुशालभरीत जातालें . सुहास येतकच 
सोनालीच्या मुखामळावेले भाव कशे बदलतात हे घरच्यांले नदरेंत 
भरतालें . 

मुखार सोनाली कॉलेजांत वचूक लागले . सोंपत्या वर्सा नवे नवें 
जैत जोडटालें . पुण सुहासाची गाडी एस् एस् सी बोर्डाच्या परीक्षकांनी 
आडावन दवरिल्ली . पुण सुहासाक शिक्षण कित्याक जाय ! जाण्टेल्यांनी 
जोडून दवरिल्लें आसा तें खातलो म्हणटलो जाल्यारय ताका सात 
जल्म पावचे नाशिल्ले .. आनी पयशे जोडूंक शिक्षणाची कितें गरज ! 
ताजो बापूय तरी व्हडलेशे कितें शिकिल्लो ? 

सोनाली आतां मात्शे जाण्टे जाल्ले काय तें संवसार वळखूक 
लागिल्ले कोण जाणा ! घडये वाडटया वयाक लागून इल्लें गंभीर जाल्ले 
आसूये . आतां तें सुहासाक पळोवन आदलेवरी खुशालभरीत जायना 
आसलें . इतलेच न्हय जाल्यार ताका मेळप ताळतालें . 

केन्नाकेन्नाय सुहासान ताका कॉलेजांतल्या अनवळखी भुरग्यांकडेन 
हांसता- किटकिटता आसतना पळेल्लें आसत दुस - या भुरग्याक हात 
लावन उलयतनाय पळयल्ले आसत . एकाद्या भुरग्याच्या स्कूटरीचेर 
फाटल्यान बसून वतना ताका दिशिल्लें आसत ... घडये सोनालीच्या 
घरांत आपणे पावल दवरनाफुडे घरच्यांच्या कपलाक मिरयो पडटात 
त्यो दिसूक लागल्यो आसत . पुण आता तोच सोनालीक जाप दिवपाक 
फुडें सरना जालो . तांगेर वचपय ताळूक लागलो . 

इतलेमेरेन तांचे संबंध पयसावले कि वाटेंत सुहास आनी सोनाली 
एकामेकांक मेळ्ळी जाल्यार हयन्हयसो हांसो तोंडार हाडून एकामेकाक 
जाप दिलेबगर ती आपआपले वाटेन वताली . 

सुहासाविशीं आनी चड सांगपाची गरज नासत जाल्यार आमी 
सुरेशाची खबर करूया . 


कथा मोगाची अ.नी लग्नाचीय 

कॉलेजांत एकाद्रो पिरयड चुकोवन सोनाली लायब्ररीत वचून 
सुरेशाची वाट पळयतालें . सुरेश नदरेक पडसर ताजी नदर दाराचेर 
थिरावताली आनी तो दिसनाफुडे हातांतल्या पुस्तकांत ती रिगताली . 
सुरेश येतालो आनी लागशिल्ल्या कदेलाचेर बसून ओगीच खांकतालो . 
सोनाली वाचीत रावतालें . सुरेश उस्वास सोडटालो . सोनाली तकली 
वयर काडिनासले . मागीर सुरेश आपलें पेन मेजार टक् ... टक् ... करून 
वाजयतालो . सोनालीली नदर पुस्तकांतल्यान भायर सरनासलो . मागीर 
सुरेश सोनालील्या हातांतले पुस्तक धांपतालो . सोनाली सुरेशाक 
पळेत रावतालें . 

' आतां पिरयड ना ? दांडी माल्ली ? ' सुरेश विचारतालो . 

तुगेलें तूं पळय . नस्त्यो खबरी तुका कित्याक ? ' लटक्या 
रागान सोनाली विचारतालें . 

तर सांग , वचूया मू ? 
पिरयड चुकोवन ? 
एक चुकयलाच . आनीक एक चुकय ... ' 
आनी वच , तरी खंय ? ' 
पिक्चराक ... कॅफेत ... ना जाल्यार तुका जाय थंय ... ' 
कसले पिक्चर ... ' 
कसलेय ... तुका जाय तसलें ... ' 
' आतांच वचूंक जाय ? ' 
' आज मूड ना ... तकली उसळटा ... घरा बेगीन वचूक जाय ... 

सांग ... ' 

कितें सांगू ? सांगले म्हणून तूं आयकतलो ? 

सांगपाचें म्हळयार सोनाली आनी सुरेशाली इश्टागत वाडत 
राविल्ली . पुण ती एकामेकाच्या ' मोगां'त पडिल्ली अशे सांगपाचें 
धाडस आमी करचें न्हय . 

फुडें कॉलेजांतले शिक्षण सोंपलें . दोगांय पास जाली 

मदी एके फावटी सुरेशान सोनालीक आपल्या गांवच्या घरा 
आपयिल्लें . सोनाली गेले ना ; पुण परत येता आसतना आपणाक 

आमुरपिकी चिचेबोटां हाडूंक ताणे सांगिल्ले . त्यावेळार ताणे सुरेशाक 
उतर दिल्लें कि चिचेबोटां घेवन तो परत येतकच दोगांनीय मेळून 
वेळेर बसून ती खावची . 

पुण गांवांत गेल्लेकडेन सुरेश घरच्या कामांत इतलो घुस्पलो किं 
चिचेबोटां लेगीत ताणे दुसन्याकडच्यान धाडून दिल्ली . त्या उप्रांत 
सुमार पंदरा दिसांनी जेन्ना सुरेश सोनालीक मेळ्ळो तेन्ना पयलो प्रस्न 
सुरेशानच विचाल्लो : ' चिचेबोटां पावली ? ' 

' पावली . पुण खालीं नात . 
' कित्याक ? 

तुजी वाट पळयत रावलें . निमाणे ती कुसली ... भायर 
उडयली ... 

नेव्हर माइण्ड ... हांव आनीक हाडटां . 
मदी केन्नाय ती लग्नाविशी उलयताली . 

लग्न अशें जावचे ... न्हवरो - व्हकल एकठांय येवची ... एकठांय 
रावंक लागची . ' 

सुरेश हांसलो . 
सोनाली अजापून ताका पळेत रावलें . 

बाये , लग्न तुका दिसता तितले सोपे न्हय .. लडायेवरी 
लग्नाचीय तयारी करची लागता . 

' ताका लग्न म्हणिनात . तें फेस्त . लग्नाकडेन संबंद पावता तो 
न्हवयाचो आनी व्हंकलेचो . 

तुजें थाराय . म्हाका कशेय जाता . ' सुरेशान जाप दिली . 

मागीर एक दीस सोनालीन हो विशय घराकडेन उलोवन 
दाखयलो . उरणे बळ हाडून , लज - भीड चेपून तें उलयलें . आवाज 
मात्सो कांपरो जालो . 

जाप मेळच्याबदला जायते प्रस्न आयले . 

कोण ? खंयचो ? धर्म - जात ? पिराय ? रंग ? . शिक्षण ? 
धंदो ? घरदार ? जोड ? आवय बापूय ? सोयरे धायरे ? मान 
वजन ? भाट - बेंस ? 

कथा लग्नाची आनी मोगाचीय 


सोनालीक चडशा प्रस्नांच्यो जापो खबरच नासल्यो . ज्यो खबर 
आसल्यो त्यो ताणे दिल्यो , पुण कोणाचेच समाधान जालें ना . 

परिणाम उरफाटोच जालो . सोनाली भोंवतणी नदरांचे आडे 
उबे जाले . संद मेळटा तेन्ना सगळी ताका समजावंक लागली . भावना 
कुड्डी आसता .. ती हुंवारासारकी फाल्यांचे कितें ? भुरगेपण दोन 
दिसांचे , उमेदी आळवा पानावयल्या उदकाच्या थेंबासारक्यो ... जीण 
वेगळीच आसता ... तापिल्ल्या तव्यावरी ! मागीर पश्चताप करून 
काय उपेग ना . मोग हो चड काळ टिकना ... पावसाच्या दिसांनी 
व्हांवतलो व्हाळ पावस सोपतकच आट्टा तसो मोग लग्नाच्या तव्यार 
पावनाफुडें वाफ जावन उबून वता . कॉलेजांत आसतना सांगातान 
भोंवप ... हांसप - खेळप वेगळे ... जिणेचो भार माथ्यार उखलप सोपें 
न्हय ... त्याभायर तुज्या फाटल्यान भैणी आसात ... भाव आसात ... 

सोनाली सगळे समजले . जाण्ट्यांचे उतर मानून घेतले . 
सगळ्यांक स जालें ! 

सू 

सुरेशाली खबर लांबोवन आमकां वेगळी कथा बरोवची ना . 
सुरेश हे कथेचो नायक न्हय . सोनाली नायिका ... देखून तिज्या 
मागार रावूया . 

मागीर जोतीं झरूंक लागली ... शेणिल्ली नाती - गोती सोदपाचो 
वावर सुरू जालो . प्रकरण हाताभायर वचचे आदी सोनालीक उजोव 
पाची ताकीत आवय - बापायाक लागली . न्हवयांची वळेरी तयार 
जावंक लागली . तांचो बायो- डेटाय जमूंक लागलो . 

ही वळेरी सोनाली तपासूक लागले ... चलयेक पळोवंक चले 
येवंक लागले . 

कोणाक पोंग आसा , कोणाले दांत किडेल्यात .. कोणाक खरड 
पडलां जाल्यार कोणालें वॉक्ल चड दाट ... छेद वचत रावतकच निमाणे 
कडेन एक नांव विचारांत घेवचे अशें थाल्ले - सुदिन . 

आतां सुदिनाची खबर . जांची नांवां वळेरेंतल्यान कापली तांची 
गजाल करपांत कितें अर्थ ? 

सोनाली आनी सुदिनाची गांठभेट जाली . घडोवन हाडली . 

घरच्यांक दिसले जोडे सोबता . चार दीस दोगांय सांगातान भोंवक 
लागली . एकामेकांक वळखून घेवंक लागली ... मेळनात तेन्ना फोन 
करूंक लागली ... जें तोंडान सांगूक लज दिसताली तें सांगचे खातीर 
लांब कवितेसारकी पत्रां एकामेकांक बरोवंक लागली . 

चार दीस भेट जाली ना .. फोन वा पत्रय आयलें ना जाल्यार 
सोनाली अस्वस्थ जातालें . कथा कादंबऱ्यांतल्या नायकांक सुदिनाच्या 
रूपान देखतालें ... थोडेभीतर सांगतलो जाल्यार सोनाली सुदिनमय 
जाल्लें . 

रातची सपनां पळोवपाची गोडी सोनालीक लागली . केन्ना केन्नाय 
ते सपनांतल्यान कांचवेवन जागें जाताले आनी मागीर ग्लासभर थंड 
उदक गटगटीत पितालें . आनी कोणेय कितें जालें काय म्हणून विचा 
ल्ल्यार मुमुर्खे हांसून , लजेवन सोनाली ती गजाल विसरायेर व्हरतालें . 

केन्नाय पासयेक गेल्लेकडेन सुदिनय सोनालीक सांगतालो 
म्हाका रातभर तुजींच सपनां पडटात . 

वाट पळोवपाची गोड व्यथा अणभवपासारको आसता अशें 
सोनाली हाली हाली कोणाकय म्हणूक लागिल्लें . सुदिनाची वाट 
पळेतना ते हुस्क्यान पिशें जाताले ... खूब तापोवन काडपाचें थारा 
यताले ; पुण सुदिन सामकार येनाफुडें तापोवपाचे विसरून आनंदान 

भुरकुटून वतालें . 

दीस वताले . निमाणेकडेन लग्नाचो म्हूर्त थारावपाचो प्रस्न 
आयलो . जाण्टेले जमले . चार पांच सोयरे इश्ट - जमले . च्या फराळाची 
तजवीज जाली . दिवपा - घेवपाचो प्रस्न एका सोयन्यानच काडलो . 

ह्यो बारीक सारीक गजाली आदींच थारायिल्ल्यो बन्यो न्हय ? 
मागीर ओगीच गैरसमजाक थारो नाका . 

सोनालीलो बापूय मात्सो गडबडलो . 

आतां असल्यो गजाली कित्याक .. ? भांगरांशिंगरां आतां कोणाक 
परवडतात ? ना रे ना ... म्हजें सगळे घरदार घाण दवल्ल्यार लेगीत 
इतले पैशे जमचे ना ... पळयात , प्रस्न न्हवन्या व्हकलेचो ... तांचो 
विरस करूं नाकात ... 


कथा लग्नाचीय आनी मोगाचीय 


९९ 


उलोवणीं फिसकटली ... सांगतां ... पळयतां ... असल्या उतरांनी 
जमिल्ले सगळे फापसले ... दोगांलेय नदरेन सोयरिक मोडली ... 

सोनाली बाब . रड रड रडलें ! रडून ताजें मन ल्हव जालें ... 
दुखांवांगडा मोगाच्यो यादी ताणे झडोवन उडयल्यो . 

आनीक कितले चले आसात ! बरे शिकिल्ले , बरी जोड 
आशिल्ले ... सटयेन ज्याचेकडेन गांठ मारून दवल्ल्या तो आज ना 
जाल्यार फाल्यां येतलोच ... आमी बेठेच म्हणपाचें ... हो फावना , तो 
सोबता ... आनी सोनाली तशे जाण्टे जालां तर ? ... सगळी चोवीस 
वर्सा ... 

कांय म्हयन्यांनी सोनालील्या घरांत परत बोवाळ जालो . घरची 
जमून खबरो करूंक लागली . 

अमेरिकेक सावन एक चलो आयला ... लग्न करूंकच म्हणून 
आयला ... फुडल्या सप्तकांत परत वतलो ... जमपासारकें आसा ... संद 
वगडांवंक फावना ... 

आनी संद सादली . दोन दिसांभितर न्हवय - व्हंकलेच्या गळ्यांत 
माळ पडली . पंचांगांत नाशिल्लो मुहूर्त पुरयताकडल्यान काडूंक कळाव 
लागलो ना ... 

सोनाली सुदेशाली बायल जाली ! 

मागीर सोनालीलो पासपोर्ट आनी अमेरिकेक वचपाची तयारी 
पुण ती दुसरी कथा . 

आतां सोनाली पांच वर्सानी कुळरा आयलां . तागेर एक चलो 
( काय चली ? ) आसा . 

सुदेश बरें जोडटा . 
सोनाली मात्रों मोठे जालां ... 
बाकी संवसार बरो चल्ला ! 


. 

गुलाब 


गों 

यची राणी ' खांडेपारच्या पुलाकडेन पावली तेन्ना वसंतान 
बयलो दिवो पेटोवन वरां पळयली - साडे णव . 

सदू , तूं पावलो . ' ताणे क्लिनराक म्हळे . 

ट्रकाची गती मंद जाली आनी खांडेपारच्या बाजाराकडेन येवन 
तो थांबलो . भायर पावस पडटालो आनी रातकिड्यांच्या किरकिराटान 
सगले वातावरण भयांकृत जाल्ले . गांवांत आसूनय रान कशे सगळ्याक 
किण्ण पडिल्लें . खंयय घरांत पेट्टल्या दिव्याचो उजवाड पयसुल्यान 
पळयतना काजुल्यावरी दिसतालो . रस्त्यावेलो एकूय दिवो पेटना 
आसलो . खीण - भरयांत हे वातावरण पळोवन घेतल्या उप्रांत वसंतान 
सदूकडेन नदर धुंवडायली आनी म्हळे , ' फाल्यां दनपरां फोंडयां वयल्या 
बाजारांत येवन राव तूं . ' 

सदून सकल देवन दार माल्ले तशी वसंतान गाडी गियरांत 
घालून सुरू केली . घरा पावपाची ताकीत आसली तरी पावसान 
निसरड जाल्ल्यान तो स्पीड घेना आसलो . डांबरी मार्गावल्यान काळोख 
चिरीत ट्रक धांवतालो . मार्गावेल्या उदकाक लागून येतलो टायरांचो 
आवाज आनी ट्रकाचो घरघर रातीचे थंडसाणेक जाग हाडटालो आनी 


ट्रकाची लायट शिकायन आपल्या भक्ष्याचेर झोत घालचो तशी 
भोंवतणच्या वाठाराचो वेध घेताली . पळयतां पळयतां ट्रक फोंडेंचे 
शिमेंत पावलो . नगरपालिकेन लायिल्ले येवकाराचे पाटयेवेलीं अक्षरां 
वसंतान मनांतल्या मनांत वाचलीं . 

फोंड्यां पावतकच रान सोंपिल्ल्याची जाणविकाय जाली . 
उजवाड आनी मनशांय दिसूक लागली . ट्रक थांबोवन एक हुनहुनीत 
च्या घेवपाचें वसंताच्या मनांत आयलें . पुण आनीक वेळ वगडावचे 
परस बेगीन घरा पावपाची उमळशीक लागिल्ल्यान ताणे च्या 
घेवपाचो विचार तकलेंतलो फांफडून उडयलो . 

दुर्भटच्या तिस्कार पावनाफुडें ताजें मन मात्शे खंती जालें . हाली 
सदांच अशें घडटा . काळजावेल्या चवनाची खवळी उसवता . दिसान 
कोणय ना कोण ट्रकांत आसता . उलयत वतना ताका याद जाली तरी 
मन जड जायना . रातीवेळार आनी चड करून एकलोच घरा परततना 

ह्या तिस्काकडेन पावतकच ताजो अॅक्सलेटरावेलो पांय सदळ जाता 
आनी काळजाकडेन हात वता . 

दुर्भटच्या मार्गार थोडो फुडें वतकच एक पायवाट लागता . ते 
पायवाटेर जी थोडी घरां आसात तातुंतलें एक घर गुलाबाचें . एका 
काळावेली तागेली शेजान्न ती . आतां दुसन्याले जालां . 

भुरगेपण अबुद्द आसले . वसंत आनी गुलाब उक्तेपणान एका 
मेकाक मेळटाली . सांगाताक खेळटाली , शेतांनी आनी दोंगरांनी 
हेडटाली , काजू मुळांत घोडकां उस्तीतालीं आनी भिंडीणींच्या 
तेंगश्यांचेर चडटाली . जायांनी भोंवताली , शिगम्याक नाचताली . 
नाटकां - सिनेमा लेगीत वांगडाच पळोवंक वताली . पुण हे सगळे 
दोगांल्याय घरच्यांक खबर आसले . कोणच काय म्हणिना आसलो . 

पुण अबुद्द मोग जेन्ना वयांत आयलो तेन्ना तो लोकान सगळयां 
आदी पारखिलो . सगळ्या वाड्यांची दिश्ट तांगेल्या मोगाक लागली . 
सप्तकाची सप्तकां गुलाबाचेर नदर पडना जाली , उलोवपाचे पयसच 
उल्लें . केन्नाय फ.टल्या कुळांगरांत अचकित गांठ पडली जाल्यार दोन 
उतरां फुतफुतून कांचवेल्ले भशेन जावन गुलाब पळून येतालें . 


૬૦ ૨ 


व्हंकल पावणी 


वसंतय उप्रांत ट्रकाच्या धंद्यांत पडलो . आपल्या नव्या ट्रकाक 
' गुलाब ' हेच नांव ताणे दिवचें केल्लें . बेळगांवां ट्रकाची बॉडी बांदतकीच 
ताज्या फाटले वटच्यान एक गुलाबाचे फुल रंगवन सकल गुलाब 
अशें नांवय चितारिल्लें . पुण गांवचे लोकांक ढवळयांक नवो विशय 
मेळटलो आनी बाबड्या गलाबाक मात नसते त्रास सोसचे पडटले अशें 
फाटल्यान येवजतकच ताणे गुलाब हे नांव बदलून ' गोंयची राणी ' अशें 
नांव दिल्लें . 

धंद्यात पडटकच तो सकाळचो भायर सरतालो तो रातचो 
अवेळार जाल्यार केन्नाय पययन बी घरा पावतालो . म्हयन्यांतल्यान 
चार फावटी गोंया भायरच जाताल्यो . ताका लागून गुलाबाचो उगडास 
काळजांत टवटवीत उल्लो तरीकय ताची गांठभेट जावंक पावनासली . 

आनी एक दीस ताका खबर कळ्ळी कि गुलाबाचे लग्न जालें . 
माथ्यार जोगुल पडचे अशी ताची आवतिकाय जाली . ट्रकांत बशिल्लो 
एक मनीस ताका ती खबर सांगतालो . वसंतान ट्रक कुशीक घेवन 
थारायलो आनी दोन मिनटां दोळे धांपून आपल्या स्टियरिंगाचेर 
तकली दवल्ली . 

' कितें जालें ? ' भियेवन त्या शेजारच्या मनशान विचाल्लें . 

वसंतान ताका जाप दिली ना . पुण दुसन्याच खिणाक आपणाक 
सांबाळून घेवन ताणे ट्रक सुरू केलो . 

चार दीस मेरेन ताजे चित्त थायर नाशिल्लें . तो ट्रक चलयतालो 
पुण मनांत एक तरेचो भंय सदांच उरतालो . हे मजगतीं ताणे 
कितलींशीच भाडी नाकारिल्ली आनी गांवचो कोणय मेळ्ळो जाल्यार 
ताका च्या दीवन गुलाबाची बारीक सारीक खबर घेवपाचो यत्न ताणे 
केलो . घरांत आवयन ही खबर मुजरत आपल्याक सांगूक ना जातली 
म्हणपाचें तो समजल्लो . 

एक फावट नाटक पळवन येतना ताणे गुलाबाक म्हणिल्लें , 
कृष्णान जशी रुक्मिणीक रथान घालून हाडली तसो हाव तुका 
दुसऱ्या कोणेय व्हेलें जाल्यार पळवन हाडटलों . ' 


गुलाब 


पथून पथून ताका त्या नाटकांतलो प्रसंग याद जातालो आनी 
तिस्कालागी ट्रक पावनाफुडें गुलाबाक पळवन हाडपाचो बेतय ताज्या 
मनांत तो आंखतालो , पुण एकय दीस ट्रक थारावन गुलाबाल्या दारांत 
वचपाचे धाडस ताका जालें ना . आतां गुलाबाच्या लग्नाक तीन वर्सी 
जावन गेली . वसंतान गुलाबाचो विचार मनांतल्यान काडून उडोवंक 
ना . केन्नाकेन्नाय ताजै मन बेभान जाताले आनी संद मेळटकच गुलाबाक 
उखलून व्हरून एके फावटी तरी आपलें करपाची नीतीभायली गजाल 
तो येवजितालो . 

आतांय ट्रकाची गती आपशींच मंद जाली . सगळे विचार ताजे 
तकलेंत येवंक लागले . ताज्या मनांत आयलें- आयचे पावशी राती 
गुलाबागेर वच्चें आनी ताज्या दारार मारून ' तुजी आई चड बरी ना . 
आत्तांचे आत्तां आपयला . ' अशें सांगून ताका घेवन येवचे अशें लेगीत 
आयलें . 

पुण पायवाटेकडेन पावतकच ट्रक थामलो ना . 

तसो गुलाबाकय वसंत जाय आसलो . पुण कुळार सोडून घोवागेर 
वतली जण एकली चली जे भावनेन नवें घर आपणायता तेंच ताणे 
केल्लें . आतां ताका वसंताची याद येताली काय ना कोण जाणा . पुण 
मदीं इतले फावटी कुळरा येवनय तें एकय दीस वसंताक मेळूक 
नासले . पुण त्यो भुरगेपणांतल्यो यादी गुलाब विसरून वचत अशें 
वसंताक दिसना आसलें . बायल जाल्ल्यान जे सोसपाचे वांट्याक आयलां 
तें तें मोन्यांनी सोंसता , अशेच वसंत मानतालो . जाल्यारय एक दीस 
केन्नाय कुळारा आयिल्ल्या वेळार गुलाब आपल्या घरा येतलें , आपली 
खबर घेतलें , ' आतां फाटले सगळे विसर आनी तूं तुजो संवसार कर 
असो उपदेश दितले , अशें वसंताक मदींमदीं दिसलेबगर रावनासलें . आनी 
त्या प्रसंगाचेर आपली जाप कितें आसतली हेंय ताणे येवजून दवरिल्लें . 
सिनेमानी कितें घडटा हे ताणे पळयिल्लें . मोगाक मर्ण नासता आनी 
मोग कसलेच बंधन मानीना अशें तो सांगतलो आसलो . अजून तुजेर 
मदार दवरून हांव लग्न जावंक ना आनी तुजेबगर हांव सुखी जावंचो 
ना अशें तो ताका सांगूक सोदतालो . 

ओगीच वसंतान ट्रकाचो हॉर्न वाजयलो आनी ल्हवुल्हवू स्पीड 
वाडयली . रातीच्या शांत वेळार हॉर्नाचो आवाज गाजलो . पयसुल्ली 
सुणी भोकूक लागली . ट्रक फुडे वतालो आनी गुलाबाचे उगडास फाटी 
फाटीं सरताले . पुण मनांतली अस्वस्थता इल्लीय उणें जावंक नासली . 

अचकित वसंताली नदर मार्गान वतले एके बायलेचेर पडली . 
पावसांत भिजत ती वताली . ट्रकाची लायट ताणे फुल केली आनी ते 
बायलेची फाट सारखी पळोवन घेतली . येद्या रातीच्या वेळार एकली 
बायल पावसांत भिजत अशी चलून वता हे अजापच . आपुण सपनांत 
बी ना मूं असो खिणभर ताका दुवाव आयलो आनी दुस - याच खिणाक 
ताका भुताची याद जावन ताच्या आंगावेली ल्हंव फुलून आयली . 

तरीकय ते बायलेसरी पावतकीच ताणे ट्रक थांबयलो . बायलेन 
नदर वयर करून पळयलें . आतां मोटारीची लायट ते बायलेच्या तोंडार 
पडिल्ली . वसंताक अजाप जालें . तें गलाब आसलें . ताजे हांडीर एक 
ल्हान भुरगें पोा रेनकोटाक गुठलायिल्लें आनी उजव्या हातांत एक 
पोटली . 

दार उकतें करून वसंतान सकल उडी माल्ली . 
गुलाबासरी वचून ताणे म्हळे , गुलाब , चल बस . 
आनी दुसरें दार उकतें करून ताका उकलूनच भितर बसयलें . 
' वसंत ? ह्या वेळार तूं खंय ? ' 

पुण ताज्या प्रस्नाक जाप दीनासताना वसंत आपल्या सिटाचेर 
येवन बसलो . भितल्ली लायट पेटोवन ताणे आपलो तुवालो भायर 
काडलो आनी तो गुलाबाच्या हातांत दिलो . 

गुलाबाचे नदरेक नदर मेळनाफुडे भंय गेलो पुण तोंडावेली 
खंत तशीच उल्ली . 

अशा पावशे राती वर्साच्या भुरग्याक घेवन गुलाबाक रस्त्याचेर 
पळोवन वसंताक जितलें अजाप जाल्लें तितलोच असले प्रसंगाचेर 
देवच वसंताचे रूप घेवन आपल्या मुखार आयला अशें गुलाबाक दिसले 
बगर रावले ना . दोगांय गोंदळून गेल्ली आनी दोगांकय उतर 
फुटनासले . 


गुलाब 

भुरग्याक रेनकोटांतलो भायर काडून आपले मांडयेर घेत 
वसंतान विचाल्लें , ' घडलां कितें गुलाब , सगळी बरी आसात न्हय 

? 
गुलाबान जाप दिली ना . फकत एक हुडको दिलो . 

' पिशें खंयचे ! ' वसंतान ताजेफाटीर हात दवल्लो आनी 
विजेचो शॉक बशील्लेवरी दुसऱ्या खिणाक काडून घेतलो . आतां गुलाब 
आदलें उरूंक ना ही भावना उफेवन वयर आयली . 

' सांग तूं . हांव आसा न्हय ? ' वसंतान म्हळे . 

गुलाबान दोळे पुसले आणि दोनय ओंठ दातांमदीं धरून हुडको 
आडायत सांगलें , ' घोवान मारून धांवडायलें . 

म्हळ्यार तुवें घर सोडले ? ' 

म्हजो आनी म्हज्या भुरग्याचो जीव वाटावपाखातीर म्हाका 
सोडचे पडले . ' 

मारून धांवडायलें ! चोर खंयचो . चल या आतांच ताजी 
हाडां मेजून ताज्या हातांत दितां . दिस्ता कितें ताका ! बायल जाली 
म्हणून ताज्यान मारूं येता ? 

रडत रडत गुलाबान म्हळे , पायां पडटां तुका . म्हाका परत 
थंय व्हरूनाका . सकाी सोरो निवळटकच तोच सुद्दीर येतलो आनी 
येतलो म्हाका सोदीत . म्हाका आईसरी पावय . ' 

पुण 

अशें जावपाक घडलें कितें ? आनी रात माथ्यार घेवन 
तूं भायर तरी सल्ले कशे ! ' 

' चलयांक आदार तो आवयच्याच कुशीचो न्हय ! ' 
' बरें आसा . पावयतां तुका . ' ताणे भुरग्याक गुलाबाकडेन दिलो . 

वसंताक दिशिल्लें गुलाब रातीवेळार आपल्या ट्रकांत चड वें ना . 
पुण गुलाबान म्हळे , ' तूं मेळ्ळो आनी देव पावलो . ट्रकाचो आवाज 
आयकनाफुडे म्हजें काळीज धडधडटा आनी ट्रक थांबलो तेन्ना हांव 
धुंवळ येवपाकडेन पाविल्लें . ह्या ट्रकाच्या ड्रायव्हरांक पातयेवं येता ? 

हांवय एक ट्रकाचोच ड्रायव्हर हे जाणा मुगो ? ' वसंत 
हांसलो . 

हांव तुका ड्रायव्हर कसो म्हणूं ? ' 

' तुका भय दिसना मुगो म्हजो ? ? ' 
तुजो भंय ? आपल्या मनशाचो म्हणून भय दिसता ? ' 
तूं ... तूं अजून म्हाका आपलो मानता ? ' 
कुळारचो म्हळयार आपलोच न्हय !! 

वसंत कांय उलयलो ना . गुलाबाले जापेन तो मात्सो निर्शेलो . 
खिणभर मनांत आयलें दार उकतें करून गुलाबाक देव म्हणचे . पुण 
दुस - याच खिणाक ल्हान भुरग्याचेर नदर गेली आणि तो ताका पळेत 
रावलो . ट्रक सुरू करपाचे भानलेगीत ताका उल्लें ना . भुरग्याक 
पळयत तो येवजितालो . आज ताजी उमेद भागोंव येताली . गुलाब 
आपुण जावन ताज्या हातांत सांपडिल्लें . आतां ओगीच वेळ कित्याक 
वगडांवया ? 

ताणे ट्रक सुरू केलो . मनांत विचारांचे मोड चालूच आसले . 
कितें करचें , कशें करचें ताका समजना आसलें . 

निर्जन सुवातेर अचकित ट्रक थांबलो . 
' कितें जालें ? ' 

वसंतान गुलाबाचे नदरेक नदर दिली . ताजें आंग कडकडूंक 
लागले . हात लांबोवन गुलाबाक लागी ओडपाची ताका इत्सा जाली . 
आनी आपलो कडकडो सांबाळून ताणे हात हालोवपाक भुरगें रडले . 

हेच अवस्तेत गुलाबान आपलो ब्लावज वयर करून भुरग्याक 


गुलाबान विचाल्लें . 


दुधाक धल्लो . 

वसंत सामको पिसो जावंक पाविल्लो . ताजे हात पाय थंड 
जावन आयले . तटास नदरेन तो ते भुरग्याक आनी गुलाबाचे उकते 
छातयेक पळयत रावलो . 

अरे जालां कितें तुजें वसंत ! ट्रक कित्याक थांबयलो ? 
गुलाबाना पथून विचाल्लें . 

वसंत भानार आयलो . ह्या प्रस्नांत गुलाबालो वसंतावेलो 
विस्वास उक्तावतालो . हे आपणाचेर फाजील विस्वास दवरता अशेंच 
ताका दिसले . पुण वसंताली नदर थीर जाल्ली थंयच उल्ली . 

गुलाब हांसले . मेकळेपणान . वसंत लजेलो . तसो भानार आयलो . 

' कांय ना . इंजिन तापलां . ' 

वसंत ओगीच सकल देवलो आनी बोनेट उकतें करून तो पळोवंक 
लागलो . इंजिनाक कांयच जावंक ना म्हणपाचें तो जाणा आसलो पुण 
ताका आपले मन शांत करपाक थोडो वेळ काडचेलो आसलो . 

चार पांच मिनटांनी वसंत परत येवन आपल्या सिटाचेर बसलो . 

म्हजेंच नशीब फुटकें . म्हाका लागून तुजो ट्रक लेगीत इबाडलो . ' 
गुलाबान कपलार हात माल्लो . 

इतले म्हणसर भुरग्याल्या तोणातली चींव सुटली आनी तो 
परत रडूंक लागलो . 

' अले ललं नाका . ' वसंतान म्हळे , ' जाणा तूं गुलाब , तुज्या 
नशिबाक ओगीच दोश कित्याक दिता ? ट्रकाक कांय जांवना . नांव 
कितें ताजें ? ' 


' 


उत्तम . 

' आले उत्तम . पयलेच खेपेक आनी घडये निमाणे खपेक मामाले 
गाडयेत बसलो जाल्यार रडटा कित्याक ? ' 

वसंत हांसता काय रडटा हे गुलाबाक कळ्ळे ना पुण ट्रक नेटान 


चलूक लागलो . 


मनांत हाडिल्लें जाल्यार सकाळ जावच्या पयलीं ट्रक गुलाबाक 
घेवन बेळगांवा पावत लो आसलो . पुण ती आतां गोंयची राणी 
उल्लीना ... ती आतां मामाली गाडी जाल्ली . 


. 

मांडवी अशीच व्हांवता 


एक दीस आगस्टांतलो 

-म्हाका चण्याच्या झाडार चडोवं नाका . 
-ना गो , तुज्यान तर , तूं सुंदर दिसता . 
-खरें म्हण्टा ? 

-खयांनीच तर . फाटले दोन म्हयने हांव तुका पळयतां , तूं 
सुंदर दिसूक लागला . 

-फकाणां कित्याक करता ? 
-फकाणां करतल्याचे तोंड काळे ... वच आनी हारशांत पळय , 

-खरें सांगू . हे घर म्हजें ही भावनाच कितली सुखदिणी ! 
हांगाची हवाय बरी . शेणशितोडो ना ... बांयचे राजू ओडप नात ... 
हात पळय कितले तिकतिकीत जाले ... 

-घराकडेन तुर्वे खूब त्रास काडले , न्हय ? 

-त्रासां फाटल्यान सुख आयलें आनी हांव सगळे कश्ट विसल्लें . 
तुजी आी म्हजेर पावला कणकणी फेंगशेताली ती म्हज्याच बन्या 
खातीर . तिका म्हजें वायट जाल्ले जाय आशिल्लें ? 


- तशी मायेस्त ती . फाल्यां आमचे वेगळे बिराड जातकच तुका 
घर संवसार सांबाळप सोंपे जावचे म्हणूनच ती तुका कामाक 
लायताली ... 

-काम तशें म्हाका नवें न्हय . कुळारा आसतना सात वर्साचेरच 
हांव घरचे काम करूंक लागिल्लें . 

-आतां हांगा , पणजे , तूं सुखी आसा मूं ? 

-ल्हवु ल्हवु शारांतल्यो चालीरिती कळूक लागल्यात म्हाका .. 
तशें हांव गांवठी चली . सुर्वेक तर हांगा सामके शेणिल्लेवरी जाताले 
म्हाका . आतां मात्शी संवकाळ जाल्या . 

-हांवें गांवठी चलयेकडेन लग्न करचें न्हय ह्याखातीर कितली 
आडमेळी आयलीं , जाणां तूं ? तूं शिकूक ना ... चार चौगांत भोवन 
येवंक ना देखून हांवें तुजेकडेन लग्न जावचें न्हय अशें सगळ्यांचेच 
म्हणणे आसलें . 

-जाणां हांव सगळे ... लग्न जावन नवी व्हंकल घरा आयली 
तेन्ना हांवें थोमणे थोडे सोसूक नात . 

-पुण हांवें तांची पर्वी केली ना . तुजेच कडेन लग्न जालों . 
कित्याक जाणा ? 

-कित्याक ? 

-तूं म्हाका आवडलें . तूं सादें ... तोंड रंगयना , भोंवयो ताशिना , 
बोंबली उकती उडयना ... 

-ओगी राव पळोवया ... 

-खयांनीच सांगता . शारांतल्या चलयांचे रंग आनी विद्रूप भेस 
पळोवन , तांचें नकली चलप आनी हांसप पळोवन ताचेवेलो म्हजो 
विस्वासच उडून गेल्लो . ह्यो चलयो कितल्या सकल्या पांवड्यार देवतात 
जाणा तूं ? निर्लज्ज सामक्यो ! 

-तुका कशे कळ्ळे ? 

-लिपयिल्ली गजाल तर ती ? आमच्या ऑफिसांत एक चली 
काम करता ... ती दीसपट्टो नवो भेस करता आनी नवो इश्ट घेवन 
भोंवता . तीन फावटी तिणे पोट झडयलें ... 

? 


-थुमेकाल ! 

-खरें सांगतां , वासंती , शारांतल्या चलयां मदीं चलयेपण आतां 
उरूंक ना ... त्यो केस कापतात , पॅण्टां घालतात ... आंगार वस्त्राचो 
भार जड जाल्लेवरी साडयो न्हेसतात ... नाटकांतल्या सवंगा वरी 
तोंडां रंगयतात ... 

-भोंगु ती खबर ... 
-पुण तूं हांगा सुखी आसा मगो ? तुका कसलेच दुःख ना मूं ? 
-दुःख ? कसले दुःख 
-हरशिलेच . तूं म्हाका आवडटा ... पुण हांव तुका आवडटा मगो ? 

--कितें उलयत्ता तूं ? खन्यांनीच हांव एकदम सुखी आसां . तुजे 
सारकिलो शिकिल्लो सवरिल्लो जोडकार घोव मेळ्ळो ही म्हजी 
फाटल्या जल्माची पुण्याय म्हणूक जाय . म्हाका केन्नाकेनाय हांव 
सपनांत बी ना मू असो दुबाव येता . 

न्हें कितें करता तूं वासंती ? कितले वेळ सांगले हांवें तुका 
म्हज्या पांयांक हात लावन पांय पडूं नाका म्हणून . तुगेले आवयन तुका 
जरी घोवाक देव मानचो अशें शिकयिल्लें आसले तरी म्हाका कोणेय 
देव मानिल्लो म्हाका सोंसना . तुजे फाटीक लागून ' तुमी ' म्हणपाची 
तुगेली संवंय हांवें काडून उडयली ... आतां हीय सोड . ह्यो पोरन्यो 
रिती आतां सोडूंकच जाय . म्हज्या वांगडा सिनेमाक वा पार्टेक 
यो म्हण्टकच तुका नव्यो रिती समजूंक लागतल्यो . 

-पुण शारांतल्यो चलयो तुका आवडनात म्हण्टालो न्हय . 

-तूं शारांतलें चली तर ? ... पुण एक गजाल मतींत धर , गांव 
तसो भेस करचोच पडटा . पुण त्याखातीर कमराचे सोडोवन माथ्याक 
बांदपाची गरज ना . 


-समजले ना म्हाका . 
-सांगून समजुपाची गजाल न्हय ती . ल्हवू ल्हवू सगळे समजूंक 


लागतले तुका . 

दोन दिसा उप्रांत 

-कितले खेपे सांगलें तुका अशी म्हजी वाट पळेत बसूं नाका 
म्हणून ? म्हाका वेळ जाल्यार तुवें जेवन घेवंक जाय . 

-म्हाका आवडना तें . 

-आवडले ना जाल्यारय तशें कर . हे शार . हांगा गांवचे नेम 
आनी चाली उपकारनात . समजलें ? 

-तापता कित्याक ? हाजेफुडें तशें करतां . 
-हातूंत वायट मानपाचें कितें आसा गो ? 

-हालीं तूं आदले वरी मोग करिना .. एदेशे निमित्त करून 
तापता . 

-हें पळे , वासंती ... हांगा बस ... सांगतां कितें जालें तें ... आज 
ऑफिसांतल्या इश्टांनी नवें बिराड केला म्हणून जेवण मागले . 

-मागीर तांकां घरा आपयले नात कित्याक ? 

-हांवें आपोवंक ते खंय रावतले ? तुका पळोवंक म्हणून ते 
येतलेच ... पुण आज एकदम दोग - तीग जाण घरा आयिल्ले जाल्यार 
ऐन वेळार तूं काचाबूल जावपाचे ... 

-म्हाका शे पळोवंक सोदतात ते ? 

-तूं पळोवपासारके सुंदर दिसना काय कितें ? हांवेंच तांकां 
सांगला लग्नाउप्रांत हो सरकारी फ्लॅट मेळसर वनवास काडलो ; पुण 
आतां घरचे पुराय सुख म्हज्या वांट्याक आयलां ... सोबीत गुणी 
बायल आनी तिणे मायेन रांदिल्लें रूचिक जेवण ... तांणी म्हळे एक 
दीस तुगेले बायलेक पळोवंक व्हर ... 

-म्हाका लज दिसता ... भय दिसता . 

-कसली लज आनी भय तरी कसलो ? लोकांल्यो बायलो 
ऑफिसांनी कामां करतात . चार चौगांत भोंवतात . म्हगेल्या इश्टांचो 
भय कसलो ? तुका पळेतकच तांकां सगळयाक म्हजी नसाय जायत 
इतलोच म्ह का भय ... जाणा तूं , एकाय इश्टाली बायल तुजे इतली 
सुंदर न्हय . 

सप्टेबरांतलो एक दोस 

-मागीर कितें जालें जाणा तूं ? सुदेश आग्रो करून म्हाका 
आपल्या घरा घेवन गेलो . कसोच सोडिना . हांवें ताका म्हळे , आज 
नाका आनी केन्नाय येतां .. वासंतीकय हाडटां . पुण ताणे म्हाका 
सोडलो ना ... सुदेशाक ना म्हणूक म्हज्या जिवार येता ... वेळा प्रसंगार 
पावपी असो तोच एक इश्ट . आमी भुरगेपणांत सावन इश्ट . वांगडा 
वाडले ... एकाच ऑफिसांत कामाक ल गले आज ताणे म्हळे , मावोडेचें 
चवथिचें बजें आयलां . योच तूं ... आज हांवें तागेले बायलेक पयलेच 
खेपे पळयली ... 

ST 
-बरी दिसता ? 

an 
-आसा साधारण . पुण तुजी सर येवचीना ... in 
-पुण एक सांग , तूं तागेल्या लग्नाक वचूक नाशिल्लो . 

-ना . पावलों ना . ताजे लग्न मुंबय जाल्लें . आनी त्या उप्रांत 
आज येतां , फाल्यां येतां करून तागेलो आपोवणो हांव टाळीत रावलों . 

-मुंबयच्यो चलयो हुशार आसतल्यो . 
-आसत . पुण शाण्यो आसतातच अशें न्हय . 
-कित्याक म्हण्टा तूं ? 

-सुदेशाली बायल म्हण्टा , गांवचे खेडवळ चलयेक शी तुवें 
कशी पसंत केली ? तूं काय बेताळ न्हय ... हांवें , म्हळे , साखर खाले 
बगर गोड न्हय अशें तूं कशे म्हण्टा ? एक खेपे वासंतीक पळय 
तरी ... येतली ती एक दीस आमगेर . 

-केन्ना ? 

-इतले बेगीन न्हय . त्या आदी तुका घेवन तांगेर वचपाचे हांवें 
तिका उतर दिला . 
ऑक्टोबरांतली एक सांजवेळ 
-तूं तयार आसा वासंती ? 

13 
-हय ... नवी साडी आंगार काडपाची तितली उल्ल्या . 
-तरों जाल्यार राव .. हे पळय .. 

-कितें जालें ? 

fiya 
-आज ऑफिसांत इल्लें चड काम पडला . 

-धा वर रात मेरेन तरी म्हाका बसचे पडटले फक्कत तुका 
रकाद दिवंक म्हणून धांवत आयलों . सुदेशय ऑफिसांतच उरतलो . 
तागेर वचपाचे फाल्यां ना जाल्यार परां दवरूया . 

-कांय नज . च्याक दवरतां . रात जातली जाल्यार कितेंय खावन 
वच . 

-आतां वेळ ना म्हजे शेपडेक उजो पेटला 
-पुण च्या तरी घे .. 

-ना कँटिनांतल्यानच मागयतां ... आनी हे पळय तूं जेवन घे . 
हांव जेवनच येतां . 

-म्हाका ओगीच कांच जाता . 


-कसलो ? 


1 -तुगेल्या मित्रांचो आदरसत्कार सारको जायत काय ना हाजो . 

-तातूंत कसलो कांच गो ? सगळे म्हजे मित्र . हांवें सांगला तशें 


कर ... 


-येना फुडें तांकां नमस्कार करतां आनी ' बसात आं . ' म्हणून 
भितर वतां आनी तांचेखातीर च्या आनी खाण हाडटां ... 

-कोणेय जर म्हळे , वयनी , इतले कित्याक केलें ? ' जाल्यार 
तुवे म्हणप , ' हे चड जाले ? कितेंय करतले म्हळ यार वेळच मेळ्ळो 


ना . ' 


-हय , समजले . ती याद उरतली ... 
-आनी पळय , कांकणा - पाटली हाताक घाल ... 
-बरी याद जाली , बँकेतल्यान तो हार हाडूंक मात विसरूं 


नाका आं ... 


दिवाळेची रात 

-वासंती , हांव चार दीस सुटी घेवंक सोदतां . 
-कित्याक ? जिवाक बी बरें आसा मू ? 
-हय आमी चार दीस खंयय भायर वचचें ... बेंगळुराक बी . 

-वचून येवंकच चार दीस लागतले . 

-ना बाये , सप्तकभर रावूया ... अनोळखी जाग्यार रानांतली 
सवणी कशी मेकळेपणान भोवूया ... आतां बेंगळुराक विमान वता ... 

-नाका रे बाबा . विमानान नाका . 

-विमानाचो कसलो भय गो ? इतलेय लोक वचनात ? हांगा 
बसप आनी वरा भितर थंय देवप ... 

-गाडी ना जाल्यार बस वचना तर बेंगळुराक ? 
-वता . पुण सोळा वरां बसून प्रवास करचो लागता ... 
-जाता . आमी गाडयेन या . 
-पुण तुका एक फावट विमानात बसोवंक सोदतालों ... 
-आतां नाका ... इतल्यान कितें सोंपलां . फुडें केन्नाय बसू या . 

-घोवान हातात हात घालून उज्यांत उडी मारूया म्हळ्यार 
लेगीत गांवच्यो बायलो तयार आसतात अशें तूं म्हण्टाले न्हय गो ? 

-तुजो आग्रोच आसल्यार ... 

-नाका . तुज्या मनासारकें जावंदी . नाय जाल्यार बेंगळुराक 
वचप तें तुज्या खातीरच न्हय ? 

-केन्ना वचपाचें . 

-पळोवया मगो ... सुटी मेळूक जाय . आनी , जाणा तूं , सुदेश 
आमचेर रागार जाला . 

-तागेर वचपाचे तशेंच उल्लें . तुका एकय दीस फुरसत मेळना . 
-कितें करूया ? नोकरीच तसली ... ह्या आयताराक या ... 

-आयताराक ? तुगेले मित्र येवपाचे आसात म्हण्टालो न्हय 
आयताराक ? 

-आरेच्या ! हांव विसरिल्लोंच पळय ... 
-आयताराक सुदेशाकच आमगेर कित्याक आपयना ? 
-गुड आयडिया ... म्हाका येवजलेंच ना . 

-बायलेक घेवनच यो म्हण .. 
जि - नाका ... ह्या मित्रांच्या ग्रुपांत ती आनी नाका . 

-जायत . पुण विसरूं नाका आं .. 

आयतार ... रातीकडेन 

-तूं इतले मनाक लावन कित्याक घेता , वासंती ? तांकां कसली 
अडचण आयली आसत देवाक खबर ! तुका खाण तशेंच उल्लें म्हणून 
चुरचूरे दिसतले ; पुण म्हाका जाल्यार तांचो हुस्को जावंक लागला . 

-पुण एकलो तरी पावचो आशिल्लो ... 
-सगळ्यांनी मेळून येवपाचें थारायिल्लें आसूं येता . 
-रकाद तरी धाडपाचो न्हय ? 

-आज आयतार . आमगेर कितें फोन आसा ? ह्या दिसानी 
रास्ता रोको ' बी चळवळी जातात . खंय वाटेर अडून उरिल्ले 
नासल्यार पुरो ... 

आतां हे सगळे खाण कितें करूं ... 

-हें पळय , शिरो आज फाल्यां करून आमी खावूया ... हेर खाण 
तशेंच दवर .. फाल्यां हांव तांकां घेवन येतां ... 
सोमार ... तीनसांजच्या वेळार 

-रात जाली तरी दिवो कित्याक पेटयलो ना तुवें वासंती ? 
-हरशींच . 
-आनी दार उकतेंच दवरून शें न्हिदला . 
-आतांच उक्तें केलां . पयस तुका पळोवन . 
-मागीर येवन न्हिदले कित्याक ! जिवाक बरे दिसना ? 
-कांय ना . बरें आसा हांव . 
-जावं ... म्हाका ओगीच भय दिशिल्लो . 
-कसलो ? 
-तूं बरें बी नासत म्हणपाचो . 
-हांव बरें नासल्यार तुका भय कसलो ? 

-हें तुजें नाका जाल्लेंच ... भटा - ब्राह्मणां मुखार होर्मातल्या 
उज्याचे गवायेन तुजे - म्हजे जिणेची गांठ बांदल्या . आनी तूं बरें नासलें 
जाल्यार ताचें म्हाका कांयच ना अशें दिसता तुका 

-नाटकांत असलें भाशण केल्लें जाल्यार ताळयो मेळटल्यो 
आसल्यो . 


त 

-आज तुजे घडलां तरी कितें , वासंती ... मात्शे फस्क दी 
पळोवया . काळखांत कांय एक दिश्टी पडना . 

-काळखाचे निमित्त करून म्हाका असो हात लावं नाका . म्हाका 
आवडना तें . ना 

-बासंती ! 

-तूं म्हाका घरा पावय पळोवया .. 
क -आवयची याद आयली ? 

-कुळारा पावय म्हणूक ना हांवें ... आवयची याद आयली म्हणून 
साळसूद जावन बरो विचारता ? 

-आगो , पणून घडलां कितें ? मग 
-म्हाका एक खीण लेगीत हांगा रावपाचें ना . 
-तूं रडटा , वासंती ? 
-कळवळो पुरो ... म्हाका केन्ना पावयता सांग ... 
-जालें तरी कितें गो ? 
-हांव हांगा रावचें ना ! 
-कित्याक ! 
-तूं हांगा रावता देखून ... 
-कसली पिशेपणां हीं ! 
-पिशेच हांव ... हांव अरवळ , हांव गांवढळ ... हांव अडाणी ... 

-समजले . तूं म्हजेर रागार जालां ... सिनेमाक व्हेलें ना देखून ... 
काल म्हजे इश्ट आमगेर आयले नात देखून ... तुजें खाण इबाडलें 
देखून ... पुण जाणा तूं वासंती , काल हांगा येतना सुदेशाक अॅक्सिडेंट 
जालो ... बाबडो हाता - पायांची हाडां मोडून हॉस्पीटलांत पडला ... ताजे 
खबरेक गेल्लों देखूनच म्हाका बेळ जालो ... ते बाबडे सगळे हॉस्पीटलांत 
उल्ले ... देखून आमगेर पावले जात .. वेळ बरो ... ट्रक आपटलो टूक ! 
सुदेश वांचलों हे ताजे बायलेचे नशीब म्हणूक जा ! 

-तूं फटींग ! 
-वासंती ! 
-इतले दीस तुवें म्हाका फटयले ... 
-वासंती ! 


मांडवी अशीच व्हांवता 


-आयक ... तुजे लग्न जालां म्हणपाचे तुवें ऑफिसांत कोणाकच 
सांगूक ना ... कोणाकच ती खबर ना . 

-हे कितें उलयता तूं वासंती ? तुज्यान ... 

-राव ... म्हजो सोपूत घेवपाचो आसल्यार बरे भाशेन घे ... पुण 
सोपूत घेतलो म्हणून फटीचें खरें जावचें ना ! 

-तशें जाल्यार तूंच उलय ... 

-हय , हांव आदी उलोवन घेतां ... सकाळी सुदेश हांगा येवन 
गेलो ! 


-सुदेश ? 


-हय ... सुदेशच . आपल्या पायांनी चलून आयलो . म्हाका पळो 
वन गोंदळ्ळो . हांव तुजी भैण काय म्हणून विचारूंक लागलो ... 

-तुजो कितेंय चुकीचो समज जाला वासंती . तो सुदेश नासतलो ... 

-सुदेश नासतलो ? पयर तूं तांगेर आशिल्लो . लग्नाचो विशय 
काडलो जाल्यार तागेले बायलेक तुवे एक बरीशी चली सोदूंक 
सांगिल्ली . कसली जाय काय म्हळ्यार तूं पसंत करशीत तिजेकडेन 
लग्न जायन अशें म्हणिल्लें तुवें ? ... 

आयक , वासंती ! 

-म्हाका कांय एक आयकुपाचें ना . इतले दीस तुज्यो काणयो 
आयकल्यो तितल्यो पुरो ... तूं इतलो फटयत अशें म्हाका सपनांत लेगीत 
दिसूक नासले . म्हजी तुका लज दिसता , आडखळ जाता जाल्यार हांव 
जावन कुशीक सरतां ... शारांतल्यो चलयो आवडटाल्यो जाल्यार 
म्हजेकडेन लग्न तरी कित्याक केलें ? 

-वासंती , खरेंच तूं म्हाका आवडटा ! 

-पुरो जाली ही नाटकां ! म्हाका घरा पावय .. ना जाल्यार 
बसींत बसय ... 

-पुण कित्याक ? 
-कारण तूं व्हड मनीस ... शारांत वाडिल्लो सुसंस्कृत मनीस ... 
-आनी तुका कितें जालां तर ? 
-हांव अडाणी गांवढळ चली ... हांव वळखतां तो मोग ... तो 


म्हाका हांगा मेळना ! 


११८ 


Tari हंकल पावणी 


नियनि 

माला 
को 


नांगी जागा 

लिलावा 
माता 
मन 


गुकी कि 


पराजिता 


लि 


साबार वर्सा उप्रांत घरा परत येतकच वळखीची तोंडां आनी 
जागे सोदचे खातीर नदर भिरभिरता . पुण नदरेक वळखीपरस 
अनवळखीच चड दिसता . म्हजेंय तशेच जालें . 

तरों पळोवंक गेल्यार म्हजी नदर जाका सोदताली तें आतां 
नदरेपलतडीन पावलां म्हणपाचे म्हजें मन जाणा आसलें . हांव मुंबय 
आसतनाच म्हाका ती खबर कळिल्ली . पुण गांवची जी थीर पडबिंबां 
म्हज्या मनाच्या पड्डयार उदेल्ली उल्ल्यांत तातूंत विजयाचें आनी 
न्हंयचें पडबिंब आज इतल्या वर्साउप्रांत लेगीत आदले इतलेंच 
निवळ उल्लां . न्हंय आनी विजय हांचे नातें इतले लागशिल्ले म्हणून 
काय म्हजें आनी विजयाचें नाशिल्ले नातें न्हय जोडटा देखून अशें 
घडलां , तें हांव सांगूक नकळं . पुण गांवची याद येनाफुडें म्हजे नदरे 
मुखार येतात ती न्हंय आनी विजय . तशें वासूबाबाचेंय तोंड नदरे 
मुखार येता . चुकून केन्नाय . विजय वासूबाबाली चली . न्हंयचे धडेर 
सुलच्या नळयांची चार चौक्यांची चार - पांच घरां . तातूंतलें एक 
आमचें , एक विजयालें . घरांफाटल्यान न्हंय व्हांवता . न्हयक नांव 


आसतले . पुण गांवचो लोक तिका न्हंयच म्हणटालो . आज ते न्हयक 
नांव दिवचें जाल्यार हांव ' पराजिता ' अशें दीन . 

न्हंयचें मूळ खंयय तरी आसतले . दोंगराची छाती चिरून वयर 
सरिल्ली उदकाची शिळकी व्हांवत , पातळत , गांव बुडयत , तळपां 
वेंगायत धांवत रावली . तिका कोणच आडावंक पावलो ना . विजयाची 
गजाल सामकी उरफाटी . अशें आसूनय दोगांय एकरूप जाल्ली . 

घरा पावतकच पयलीं मागीलदारांत गेलों आनी निरपणसाच्या 
झाडाक फाट तेंकोवन वणखून उबो रावन व्हावते न्हंयचे दर्शन घेतले . 
मुंबय वचचे आदी तिनूय मायते न्हंयचे धडेर बसून सारतालों . 
फांतोडेचेर न्हंयच्या धव्या - निळया उदकाचेर तांबशें मारता ... 
विजयाच्या गोया पोल्यांचेर तो रंग एके फावटी हांवें पळेल्लो ... 
सांजवेळ देवता तशी न्हय जाणटी आनी थीर जाता आनी तिजो रंगय 
गाड निळो जाता . आपल्या घराच्या मागालदारा , पोरसांचे धडेर 
बसून विजय मोन्यांनी कितलो वेळ बसून रावन न्हंयकडेन पळेतालें . 
पुण न्हंय आपली हांसत खेळत व्हावत रावताली . 

व्हांवत व्हांवत न्हंय आतां पयस पावल्या . पलतडचे धडेवेलो 
पिंपळ आतां आलतडचे धडेर पावला . हुंवाराचें उदक आमच्या 
घरांच्यो वण्टी भिजयना जातले . त्यो सुकून न्हंयचेर कशो कसतात 

का 
विजयाची खबर हांवें मुंबय आसतनाच आयकल्ली . गांवच्यान 
कोणसो थंय पाविल्लो . मुंबय बचचे आदीं - कितलीं वर्सी जाली काय 
ते गजालीक - विजयाक न्हंयचे धडेर उबें राविल्लें पळेल्लें . न्हंयच्या 
पात्राचेर नदर थिरावन जशे काय ते तळाचो थाव घेतालें . कितें 
पळेताले कोण जाणां . विचारचे अशें मनांत आयलें . पुण एकूय फावटी 
धीर जालो ना . 

न्हंयचे पात्र व्हांवन बदलतकच मूळ पात्र व्हांवतालें तो जागो 
आज खावंक आयलो . सदां माथ्याक तोपी घालतल्या खड्डया मनशान 
तोपी काडटकच ताजे खड्डेर जी धवसाण उदेता तसलीं धवसाण त्या 
जाग्यार पातळिल्ली ... पोरन्या यादींक आपोवपी धवसाण ... धवसाणीचे 


पळय ! 


१२० 


व्हंकल पावणी 


आलतडीन घरांच्या वणटींचो धवसाण ... त्यो वणटी आदी आसल्यो 
तशोच आसात . नदर लांबोवन हांवें वासूबाबाल्या घराचे वणटी 
कडेन पळेलें . ती मान सकल घालन उबी आसली . ते वणटीच्या 
आदारान एक खोप उबी आशिल्ली . जळवाची आसूये . ती मोडून 
पडिल्ली . शॉक बसून लांबरूंद मानाय कोसळचो तशी .... कोणे 
म्हणिल्लें किं विजयाली खबर आयकनाफुडें वासूबाब जमनीर कोसळून 
पडिल्लो ... हांगा आसतना हांव वासूबाबाक पतालों . ताकतिकेन 
तार चुकत म्हणपाचे भिरांतेन उखलची तशी पावलां उखलन तो 
चलतालो . आतां नदर फिरावन पळेत जाल्यार दिश्टी पडटा ती 
वणटींचेर खंतीची सांवळी . 

इतल्या वर्सी उप्रांत येवंक नाशिल्लों जाल्यार घडये वणटीची 
खंत म्हजे नदरेंत वचपाची न्हय . हांगा आसतनाय म्हणून वासूबाबाची 
आनी म्हजी चडशी संबकळ नासली . केन्नाय बाजारांत येतना - वतना 
तागेली दुबळी काया पळेल्या तितलीच . एक दीस तो कोणाकडेन 
तरी आपले दुख्ख रडटालो . ' ... वांट्याक आयल्या वाडिल्ली 
चली ... आनी हात तोंडामेरेन पावनात इतले मोटवे .. ! मोठ्या 
घरांत जल्म घेवपाचे त्रास हे अशे ! ' समाजीक लडायेंत हार खाल्ल्या 
मनशाले हे उद्वेग ! पुण तेन्ना म्हाका ताजे चुरचुरे दिसले नात आनी 
ती गजाल हांव विसरून गेल्लों . 

उप्रांत मुंबय वतकच गांवची याद येताली आनी विजय , वासू 
बाब हांचे तोंडावळे याद उरिल्ले आसले तरी अगत्य खूबच उणे 
जाल्लें . एके नवे जिणेत , नव्या वातावरणांत नवे अणभव घेत्रपांत 
दीस वताले . मदींच कोणय गांवचो मेळ्ळो वा घरचे पत्र आयलें 
जाल्यार न्हंयचे देगेवेलो वाठार याद जातालो . निवृत्ती उप्रांत तेच 
देगेर जिणेची सांजवेळ सारीत बसतना विजय दिश्टी पडत रावतलें 
अशी एक भावना आसली . विजय एक चली . वाडिल्ली चली . तिजेर 
पिरायेचो परिणाम जातलो हाची जाणविकाय केन्नाच म्हज्या मनाक 
आफुडली लेग त ना . 
FIF 

न्हंयन पात्र बदलून ती पयस गेल्या पुण वणटी आशिल्ल्यो 


पराजिता 


१२१ 


थंयच उल्ल्यात . ह्या वणटींच्या पोटांत जे साबार उगडास भरिल्ले 
आसात तातुंतले एक - दोन म्हजेय आसतले . 

एक सांजवेळ . हांव असोच निरपणसाच्या झाडाक तेंकून उबो 
आसलों . व्हांवत्या झोताकडेन पळतालों . आदीं हांव ह्या कोनश्याक 
चडसो येना आसलों . पलतडीन विजय येतालें . आगंतुक हांव आसलों ; 
तें न्हय . तें आयलें तेन्ना हांवें कुशीक सरूंक जाय आसलें . हांव सल्लों 
ना . म्हाका पळोवन ते परतले . बायलमनशेची लज वा संकोच दिसलो 
देखून आसूये . दोन - तीन फावटी अशेंच घडले . ते न कळटां घडले 
काय कितें तें हांव नकळं . म्हाका मात वोगीच दुबाव तें मुजरत पथून 
पथून येता म्हुण . तें आयलें , म्हाका पळेलो , खणभर उबें रावलें , 
फाटी परतलें , वता आसतना तकली धुंवडावन म्हजेर एक नदर 
घाली . हांव निरपणसाक फाट तेंकोवन उबो आसलों . ताजी फाट 
तोखेत . ते येता तें दिसना फुडें हांव नदर फिरावन न्हंयचेर थिरायतालों . 
आनी तागेली फाट परतनाफुडे परत चोराचे नदरेन ताजो आंगलोट 
पतालों . 

बायल फुडाकार घेना . हांवेंच ताका आपोवंक जाय आशिल्लें . 
विजयान आपली पुराय जीण ह्याच गांवांत सारल्या . मदी केन्नाय 
आजोळा गेल्लें आसूये . पुण आंगार साडी चडत सावन तें भायर अशें 
सल्लेंच ना . हांगा न्हंयचे धडेवेलो मेकळो वारो कितलो मोलाचो हैं 
म्हाका मुंबय वतकच कळ्ळं . हांवें धाडस करून ताजेकडेन उलोवंक 
जाय आशिल्लें . म्हाका दिसता तें उलयताले ती मोनी भास फक्कत 
न्हंयचेकडेन . वासूबाबाकडेन दोन उतरां उलोवंक मेळटालीं आसूक 
जाय . ना जाल्यार घडये तें उलोवंकय विसरून वचपाचें . आवय काय 
ना ताका . ती ल्हानपणांतच गेल्ली . आनी न्हयंक धांवपाची ताकीत . 
खीणभर उबी रावन ती जाप खंय दिता ? म्हज्यान ताजेकडेन दोन 
गजाली करूं येताल्यो . एकसुरे चलयेक सांगात दिवंक जातालो . 
मोगाच्या पासान तिका बांदूंक न्हय . पुण तशी तयारी दवरून . पुण 
म्हाका तें केनाच जमले ना .. आपले मोटवे हात तोंडामेरेन पावनात 
म्हणून वासूबाब कश्टी जावन आपणाचेरच कसत रावलो . ताका 

विजयाले एकसुरेपण दिश्टी पडलें ना ... घडये दिश्टी पडूनय लाचारीन 
पळेनाशिल्लें संवंग ताका करचे पडलें आसूये . 

तशे पळोवंक गेल्यार विजयाली खंत आनी न्हंयचेर नदर थिरा 
वंक लावपी तागेली लाचारी हांचंच पडबिंब वासूबाबाल्या तोंडार 
दिसतालें . पिरायेचो एक काळच असो येता जेन्ना मेकळे तरुण मन 
अंतराच्या वेदनांनी खंगता . गिरेस्त - दुर्बळ दोगांकच पिरायेची ही व्यथा 
ग्रासता . विजयाचो बावड्याचो कितें गुन्यांव ? बंड करून उठपाची 
अपेक्षा ताजेकडच्यान कशी करूं येत ? बंड हो शारांतलो पर्याय आसूये . 
गांवच्या वातावरणात जीण सारिल्ली चली बंड कशें करतली ? 

विजय आसते तर आज तागेलें घर वसतलें आसलें . ह्याच 
गांवांत वा दुसरेकडेन आपलो घोव आनी भुरगी हांचो संवसार 
सांबाळपांत गुल्ल आसपाचें . वासूबाबाल्या वणटी सारक्यो तागेल्या 
घराच्यो वणटी मोन्यो आसपाच्यो न्हय . कुळारा आयिल्ल्या वेळार 
न्हयक लजोवपी खळखळ ते घेवन येवपाचें ... पुण व्हांवत्या उदकाचेर 
नदर थिरावन आपणाकच विसरपाचो यत्न करचें नासले ... हयो सगळ्यो 
म्हज्यो कल्पना . पुण विजयाखातीर अशो कल्पना म्हजे तकलेत कित्याक 
येतात ? मनाजोगत्या कल्पनां आड हांव चोराचें मन घेवन उबो ना मू ? 

जिणेत हांवें जायत्यो वस्तू बदलतना पळेल्यात . मनशाले 
तोंडावळे बदलतात थंय हेर वस्तूंची कितें बिशाद ? दिसाचे पोरसांत 
पातळतात ते वत - सांवळेचे दाग बदलतात . व्हांवत्या घायाचेर कात 
येवन माव लेगीत पुसून वता . पुण हो गांवच वेगळो . हांगा लोक 
बदलाच्या घेऱ्या भायर रावन जीण सारता . 

ना म्हळ्यार गांवात नवी घरां जाल्यांत . दोनतीन माळयांच्यो 
बिल्डींगोय वयर सल्ल्यात . घडये तिठ्यावेलो बाजार वाडला आसूये . 
पुण तरी आसतना गांव बदलूक ना . गांवचे मूळचे बंदिस्त रूप 
तसंच उल्लां ... 

हांगा आयलांच तेन्ना वासूबाबाक जाप दिवंक जाय . शेजारी 
जाल्ल्यान तो म्हजो धर्मच . वासूबाबाक मेळना आसतना परत गेल्यार 
फाटल्यान गांवभर लोक नाका नाका तें उलोवन धुल्ल उबयतले ... 

वासूबाबाली एकलीच धूव ... न्हंयच्या गोपांत गेली ... ताका जाप 
दिवंक वतना मन जड जाता . 

दोंय वटची घरां म्हाका तिरशे नदरेन पळेतात . आदिवासी 
प्रदेशांत पाविल्ल्याचो म्हाका अणभव येता . हांगासल्लें कांयच बदलूक 
ना . मुंबय वचचे आदी म्हाका तशें दिसना आसलें . पुण आतां दिसता . 

घरांत काळोख . अजून चिमणी पेटूक ना . बल्कावांत एक जिर्ण 
ओल्तेर . सोप्यांचेर धुल्लाचे थर . विजय आसतना घरांत सान्न नेमान 
भोवताली . वासूबाबाले हळडुवे दोळे अनवळख्याची वळख घेवपा 
खातीर काळखांत किलकिल्ले . 

म्हजेकडेन पयशे नासले ... चलयेचे लग्न करूंक पयशे 
लागतात ... 

कितें उलोवचें तें म्हाका समजना . वासूबाब म्हाका कितें सांगता 
काय आपणाकडेनच उलयता तेच म्हाका कळना . 

आनी मागीर एक सुको हांसो . तो हांसो काय हुडको ? जळते 
चितेवेलें प्रेत हांसतां अशें म्हाका दिसलें आनी म्हज्या आंगार कांटो 
फुल्लो . 

उपचारांची उतरां नकळटां हांव उलोवन गेलों ... ' जावपाचें तें 
जावन गेलें ! ' 

निमाण्या दिसांनी तें मर्णावेल्यो कविता वाचतालें . तुमगेर 
सावन एक पुस्तक घेवन आयिल्लें .. ' 

आमगेर सावन ? ग्हगेले पुस्तक ? कोणे दिलें ताका ? आईन 
दिले काय ? त्या दुख्खांतय हांव सुखावलों . अशे तरेन म्हजेकडेन 
एक निमाणो पास जोडून एक जीव गेल्लो .. 

म्हाका कितें खबर ... 

वासूबाबान उतर तोडले आनी नदर म्हजेर थिरायली . ती 
निर्जीव नदर म्हजें आंग चिरून गेली . दिसलें , तो कितें सांगता , 
सांगूक सोदता ... घडये उतरां सोदता आसूये . पुण नदर तशीच 
दवरून तो म्हाका पळेत रावलो . ' म्हाका कितें खबर ... ' ह्या अर्दवट 

वाक्याचो अर्थ होलमूक लागलो अशें म्हाका दिसले . तागेले चलयेन 
म्हगेले पुस्तक कित्याक व्हेल्लें ? ... तागेले वोंठ मात्शे फडफडले ... 
तोंडावेल्यो मिरयो भिकायान हात मुखार केल्लेवरी हालल्यो . 
ताणे आपलो सुको सडसडीत कडकडटो हात म्हज्या हातार दवल्लो . 
त्या जिर्ण हातावेल्यो लेंवाळयावरी पांचव्यो शिरो पिटपिटल्यो . 
म्हजें आंग शिरशिरलें . हांवें नदर वयर करून ताजे नदरेक नदर 
दिली आनी म्हजो दुसरो हात ताज्या हातात दवल्लो .. आनी ताचो 
बांद फुटलो ! 


किया 


पैराजिता 

निरोप 


हया संवसारांत जल्म घेत सावन ह्या गांवच्या झाडां - पेडां 
कडेन म्हजी इश्टागत . हांगाची माती , हांगाचे मळब , हांगासल्लो 
बरो - वायट लोक हे सगळे म्हजे जिणेचे वेगळावंक नजत अशे भाग 
काय हांव ह्या गांवचो भाग ? पुण आतां पोटाचो प्रस्न येतकच हो 
गांव सोडचो पडटा . खंयच्याय एकाद्या शाराचे पडवेर आदार घेवचो 
लागता . 

भावां - भावांमदीं झगडी जाली तेन्ना गांवच्या लोकान , कांय 
जाणांनी व्हड खोशयेन , जाल्यार कांय जाणांनी व्हड खंत न पुण 
सगळ्यांनी तटस्थतायेन ती पळयली . मागीर आमचे भीतर वांटे जाले . 
जाण्टेल्यांनी पुंजायिल्ले जमनीचे आनी घरांतल्या मनश्यांचें . हांव ल्हान 
भाव . म्हज्या वांटयाक आयली म्हातारी आई , ल्हान पिरायेचेरच कपल 
फुटिल्ल्यान कुळारा येवन राविल्लें आका आनी मोडकळेक तेंकिल्लें 
घर आनी घराभोंवतणचो जमनीचो कुडको- धा बारा माड , एक 
आंब्याचें गार्फ , सात - आठ केळी , एक म्हशींग , दोन पोपायेची झाडां 


तातूंत आसली . दोगूय व्हडले भाव आपल्या बायलां भुरग्यांसैत वेगळी 
बिराडा करून रावंक लागले . 

हांव गांव सोडून वतां . सदांखातीर . आनी परतून ह्या गांवांत 
पावन म्हणपाचो भरवंसो ना . खरेपणीं जीणेत परतुवपाचे नासताच . 
आसता तें फुडें फुडें बचपाचे . आमी वतात . 

घर आनी घरभाट आतां दुस - याले जालां . निकतोच विक्रीपत्रा 
चेर निशाणी करून येता थंय आसा . आतां ह्या गावांत म्हजेखातीर 
म्हजें अशें कांयच उरूंक ना . एका काळार म्हजें आसलें तें घर लेगीत 
आज दुसयाले जाला . ह्या घरांत आमचे जाण्टेले ल्हानाचे व्हड जाले 
आनी जय ताणी आपले प्राण सोडले ते आतां आमचें उरूंक ना . 

आई सामकी भांबावन गेल्या . पडवेर व्हडलो भाव येवन बसला . 
तो खरोच मायेस्त , पुण वयनी मुखार तागेलें शाणेपण चलना . देखून 
हे सगले पळोवनय ताका आपली दुकां गिळची पडटात . तो बशिल्ले 
कडेन आसा . कांय एक उलयना . हांव ताजेसरी गेलो . ताणे नदर वयर 
करून म्हाका पळेलो . कोणच उलयना आसलो . 

वयनी - भुरगी बी बरी आसात न्हय ? ' हांवें विचाल्लें . 1 
' आसात . ' तुटक जाप . 
पांच मिनिटां बसतकच तो उठून गेलो . 

गेलो . 50 किमान 
संवकळीचो बाटार सोडून वतना कोणाकय दुबाव आनी भंय 
दिसता . बायलांक चङ- आई आनीक आका उलयतात . पुण तांची 
मनां कितली उचंबळून आयल्यांत हाजी म्हाका जाणविकाय आसा . 

' बाबारे , आवयन म्हनें , ' मोहन आनी सांतान तुका मेळूक 

आयिल्ले 


' हांव मेळटां तांकां वचून . ' 

रानचेकुडींत वचून चेंबूभर थंड उदक गटगटीत पियेलों . तान 
तरी कसली लागता ! पुण भुकेचो पत्तो ना . जमनीर बसून आका 
मोन्यानी म्हाका पळेत रावलें . नशिबान ताजेर बावड्याचेर खूब 


व्हड अन्याय केला . 


हांवें पायांक जोतें घालें आनी म्हळे , ' आई हांव वचून येतां आं . ' 


निरोप 

farm — आरे तूं जेवना ? 

' आतां भूक ना . येवन जेवतां . ' 
FE हाव भायर सल्लों . सगळी वाट वळखीची . दोळे धांपून हांव 
हे वाटेन चलन . आमच्या पोरसाची वंय सोंपता थंय शेटीलें आंगण 
सुरू जाता . ह्या उप्रांत एक मोडकें घर . थंय आज कोणच रावना . 
ताज्या सामखार आलेयश पोदेराले घर आनी थंयच फाटले वटल्यान 
ताजे खोर्न . दाव्यान गेल्यार देवळाकडेन पावता आनी उजव्यान गेल्यार 
डामरी रस्त्याकडेन . फाटलेवटच्यान होच रस्तो शेताचे धडेर वचून 
थामता . उप्रांत लागता बांद . तो बांदय व्हाळामेरेन वता . व्हाळ हीच 
आमच्या गांवची शीम . हो सगळो वाठार कणाकणान हांव वळखतां . 
कितलीं वर्सी हे मातयेक , ह्या झाडापेडांक , त्या बांदाक आनी व्हाळाक 
आमची सवंकळ जाल्या . फाटलेवटची घोंटीण आनी ती घोटां 
पाडटना शेवटिल्ले फातर आपले घराचेर पडटात म्हणून गजाल मारपी 
गंगामावशी सगळी म्हाका वळखतात . 

दोतोर गांवांत उसरां रावंक आयलो . पुण हांव जल्मुच्या 
आदी . म्हज्या जल्मावेळार तो नाशिल्लो जाल्यार आज हांव ह्या 
संवसारांत उरपाचोच न्हय आनी घडये आवयय आसपाचीच न्हय 
अशें सगळो वाडो म्हण्टा . आतां तो खूब जाण्टो जाला . पुण वखदाचे 
शिशे घेवन ताज्या दारांत वतल्यांची गर्दी वाडत आसा . 

ह्या दोतोराली एक चली म्हजेबरोबर शिकताली माडाची 
कवळी धवीं चुडटां हांव तिका हाडून दितालों . तांची ती फुलां 
विणटाली . पुण तिजी व्हडली भयण खाश्ट . तांगेल्या दारांत गेलो 
जाल्यार ती म्हाका सदांच धांवडायताली . तिका घडये आपले भयणीची 
नसाय जाताली जांवयें . नाजाल्यार हांव तिज्या मोगांत पडन म्हणपाची 
भिरांत दिसताली जांवये . पुण मोग म्हणचे कितें हें न समजुवपाचें 
म्हजे तेन्ना नेण्टेपण आसलें देखून हे व्हडले भयणीक पळयतकच हांव 
सदांच लिपतालों .. 

दोगांय चलयांची लग्नां जावन तांगेर भुरगीय जाल्यांत . केन्नाय 
ती कुळारा येताली तेन्ना दिश्टी पडटाली . पुण पिराय वाडली तशें 

आमचे उलोवप बंद जाल्ले . पुण अजून दोतोराले धाकले चलयेचो 
उगडास काडलो जाल्यार म्हज्या काळजांत एक कळ येता . 

हे चिंचेचे झाड . भुरगेपणांत हे चिचेक पयले फळ येतसावन 
चिचेबोटां पिकून सुकसर चानयांवरी आमी तिजे खांद्यार दीसभर 
नाचताले . चिचेबोट पळेतकच याद जाली , म्हाका सदांच दटावती 
दोतोराली व्हडली चली पयल्या बाळंटेराक आयिल्ली तेन्ना म्हाका 
वयर चडोवन हे चिंचेमुळांत रावन तिणे व्होटभर चिचेबोटां काडून 
घेतिल्ली . त्या वेळार तिजे करणेचें म्हजे म्हाकाच अजाप दिशिल्लें . 
आज ते करणेचो अर्थ म्हाका कळटालो . मनांत आयलें आज निमाणे 
फावटी चिंचेचेर चडून चार चिचेंबोटां तोडची . पुण म्हाका वेळ 
खंय आसा ? 

एस . एस . सी क हांव शाळेत पयलो आयलों तेन्ना सगळया गांवान 
म्हजी तोखणाय केल्ली . हांव एक व्हड मनीस जातलों अशें सगळे 
म्हण्टाले . पुण बी . ए . जातकच म्हाका गांवच्याच शाळेत मास्तराची 
चाकरी मेळ्ळी . मोहन सध्या पोस्टमन जाला . सांतानान शिक्षण सोडून 
आतां तो रेंदेर जाला . म्हजे सगळे सवंगडी हांगचे हांगाच उल्ल्यात . 
वाडिल्ल्यो चलयो मात लग्न जावन भायल्या गांवांत गेल्यात . 

डामरी रस्त्याच्या नाक्यार एक शिमिटाचो बंगलो आयला . 
तारवटी जुवांवान तो बांदला . एक आडांगी भुरगो म्हणून गांवांत जाची 
नामना आसली तो जुवांव एक दीस तारवार म्हूण गलो आनी चार 
वर्सानी आयलो तेन्ना खूबशे पयशे आनी तोखणायेच्यो वस्तू घेवन 
आयलो .. आयजय तो तारवार आसा . पुण घरांत ताजी बायल आनी 
भुरग्यां रावतात . तांचे घरांत माजरायेदें गुबगुबीत व्हडले ल्हवेचे धवें 
फुल्ल सुणे आसा . तेंय ताणे तारवार सावन हाडिल्ले खंय . 

हो पळे मुखावेल्यान येता तो सांतुबाब . आतां सामको पिकला 
आनी पोंगय पडला . पुण अजून भोंवता . बापुय आसताना सदां आमगेर 
येतालो . म्हाका पळवन तो उबो रावलो . म्हज्या खांदार हात दवल्लो 
आनी म्हळे , ' आज वता खंय तू ! 

' हय , ' ओगीच म्हजो गळो दाटून आयलो . 


निरोप 

' शारांत घर बी मेळ्ळां मरे ! 
घर कसलें . एक डबल रूम मेळ्ळा . ' 

बरें आसा . बरो करून . तुजो बापूय आज आसतो जाल्यार हे 
दीस तुमच्या वांटयाक येवपाचे न्हय . 

सांतुबाब वचूक गेलो . 

सूर्य अस्तमतेक देवंक लागिल्लो . मार्गावेल्यान लोक येताले 
वेताले . सगळ्यांक हांव नांवांन वळखतालों .. 

बाजारांत पावलों , तेन्ना वामनान उलो माल्लो . ताजे च्या 
दुकान आसा . 

यो . केन्ना चल्लो तूं ? ' 

उलयतां उलयतां ताणे नवो पालो घालून स्पेशल च्या केली . 
आनी ग्लास म्हज्या हातांत दिवन म्हळे , ' आतां तू आमकां विसरतलो . 
पुण मदी केन्नाय मुजरत यो . 

पांच मिनटां आमी उलयले . आनी हांव भायर सल्लों . 
पोस्ट ऑफिसांत पावलों तेन्नां मोहन भायर सरतालो . 

तूं केन्नाय यो . म्हज्या खांद्यावेलो हो पत्रांचो बोटवो असोच 
आसतलो . तुज्यान जाता जाल्यार एक कर . शारांत म्हाका बरी नोकरी 
मेळटा जाल्यार पळय . 

पांच मिनटां मोहनान आपली रडकथा सांगली . ताजेवांगडा 
हांव थोडोवेळ चलून गेलों . सांतानाले घर येतकच हांवें ताजो निरोप 
घेतलो . 

' बरें तर . घडये आमी परत मेळचे नात . 

अशे म्हणूं नाका . ' हांवें म्हळे . पुण म्हजे म्हाकाच दिसलें कि 
हांव ताजेवांगडाच म्हाकाय फटयतालो . 

सांतान घरा नासलो . पुण तागेले आवयन म्हाका बसवन 
घेतलो . म्हणूक लागली- ‘ वता थंय बरो करून राव . आवयक - भयणीक 
सांबाळ . ' आनी मळबाकडेन नदर करूण तिणे आपले आंगार खुरसाची 
कुरू केली आनी म्हजेखातीर देवाकडेन मागलें , 

ते रातीकडेन सामान बांदून जातासर मध्यान रात जावन 
गेल्ली . सामकें पुरो जालें . पुण रातीकडेन न्हीद आयली ना . 

कोंब्याच्या पयल्या सादारच घर उठले . भटाकडेन वचून आईन 
वेळ काढून हाडिल्ली . सांतान आयिल्लो . दोन चार शेजारी जमले . 
सगळ्यांनी सामान उखल्लें . डामरी रस्त्यामेरेन वचून पयली बस 
आमकां धरपाची आसली . 

पळयतां पळयतां सगळो गांव आमच्या दारांत जमलो . आई 
आनी आका बायलांमदीं आसली . पदरान दोळे पुसताली . म्हाकाय 
रडूंक आयलें . निरोप घेवंक उतर फुटना जालें . ओंठ फडफडले आनी 
हांवें हात जोडले . 

बस येयसर सगळे रावले . बस येतकच उतरां विरून गेली आनी 
दुकां मेकळी जालीं . 

बस सुटली . 

हांवें मनांतले मनांत म्हळे , ‘ म्हज्या गांवा तूं म्हजी दुसरी 
आवय . हांव तुका सोडून वतां . म्हाका आशीर्वाद दी ' 

' किस्सा मुर्गाका 


-आज खंयची केस आसा , चित्रगुप्त ? 
-देवा , भांगरांची तांतयां घालतले कोंबयेची केस . 
-आरोपी , फिर्यादी आयल्यात ? 

चित्रगुप्तान द्वारपालाक आपोवन घेतलो आनी सगळ्यांक 
देवाल्या दरबारांत हाडपाचो आदेश दिलो . 

एक कोंबी , एक कोंबो . कोंबयेचो धनी आनी घरकान्न अरों 
चार जीव दरबारांत आयले आनी देवाक पांयां पडून कुशीक अबे 
रावले . 

चित्रगुप्तान मुखार येवन म्हळे , ' देवा , हे कोंबयेली कागाळी 
अशी कि तिका तिच्या धनयान कारणाविरयत माल्ली . तिजे पोट 
चिरून जीव घेतलो . ' 

' हांव सारके सांगतां देवा . ' कोंबयेन म्हळे . 
तुका सगळे सांगूक मेळटले . मात्सो धीर धर . 

अशें तिका सांगून देवान कोंबयेच्या धनयाकडेन पळोवन 
विचाल्ले , ' गुन्यांव कबूल आसा ? ' 

' म्हाकाय कितें सांगपाचें आसा . ' देवाल्या प्रस्नाक जाप दिना 
आसतनाच त्या मनशान म्हळे . 

आदी प्रस्नाची जाप तुवे हे कोंबयेक पोट चिरून माल्ली हे 
खरें ? ' देवान निबरान विचाल्लें . 

तें खरें , देवा ... पुण हांव म्हण्टा ही केस आतां मुजतीभायरी 
जाल्या . ' 

म्हणजे तुजी केस चलोवपाकच विरोध आसा तर . ' 


6 


6 


हय देवा . ' 


देवान चित्रगुप्ताकडेन पळयलें . चित्रगुप्त गडबडलो . ताणे 
कोंबयेकडेन पळयलें . ती सामकी भांबाविल्ली . कोंबो मात रागीट 
नदरेन त्या दादल्याचे दोळे चोंचीन कोंकूक सोदिल्लेवरी ताका 
पळेतालो . 

तुजे म्हणणें कितें ? ' देवान त्या मनशाक विचाल्लें . 

' ही गजाल खूब आदली . कोंबी माल्ल्यार उणेच म्हळ्यार वीस 
वर्सी जाली . त्या अप्रांत तीन वर्सानी हो कोंबो ट्रंकापोंदा चिड्डून 
मेलो .. फाटल्या वर्सा म्हजी बायल भायर पडली आनी देवा ! म्हाका 
तुजो आपोवणो फाटल्या सप्तकांतच पावलो . ' 

पुण तेखातीर केस मुजतीभायरी कशी जाता ? ' देवान 
विचाल्लें : 
fo लिमिटेशन अॅक्ट आमच्या भारत देसांत चलता . तो हांगा 
लाग जायना ? ' मनशान विचाल्लें . 

' चित्रगुप्ताक हाजेर कितें म्हणपाचे आसा ? ' देवान ताका 
विचाल्लें . 

हय 

देवा ! संवसारांतले सगळे कायदे जोवर हांगासल्ल्या 
मुळाव्या कायद्याच्या आड येनात तोवर हांगा लागू आसात . पुण हे 
केसीच्या आड तो कायदो येना . कोंबी जरी वीस वर्सा आदी मेल्ली 
आसली तरी तिणे मरनाफुडें देवाल्या दरबारांत केस धाडिल्ली . 

पुण 


6 


गुन्यांवकार ... ' 


6 


अजून गुन्यांव सिद्ध जावंक ना . तोवर ताका आरोपी म्हण . ' 


किस्सा मुर्गीका 


देवान चित्रगुप्ताक शिटकायलो . 

हय देवा ! ' चित्रगुप्तान म्हळे , ' तर हो आरोपी मरसर 
आमच्यांनी केस चलोवंक कशी जावपाची ? ' 

देवान त्या मनशाकडेन पळयलें . 

हांव जगलों तो देवाचे कृपेनच ... त्या भायर कोंबयेक मारि 
ल्ल्याची ख्यास्त वीस वर्सी हांवें भोगल्या . एकाच गुन्यांवाखातीर दुसरे 
फावटी ख्यास्त दिवं येता देवा ? ' 

' आरोपीन ख्यास्त भोगल्या म्हण्टा तें खरें न्हय . ' चित्रगुप्तान 
मदीं तोंड घालें , ' आपले करणेचो ताका पश्चाताप जाल्लो आसत , 
कोंबी मेल्ल्यान ताज्या वांटयाक दळिद्र आयलां आसत . पुण न्यायाचे 
नदरेन ते करणेचो अजून निवाडो जावंक ना . ' 

चित्रगुप्ताली जाप आयकून मनश्यान माथें खरपिलें . देवान 
म्हळे , ' चित्रगुप्त म्हण्टा तें खरें . तेन्ना सांग , तुवे हे कोंबयेक माल्ली ? ' 

' . 
' आतां तुजे म्हणणे सांग , कोंबये . ' देवान फर्मायलें . 

' देवा , तूं सगळे जाणा . म्हजेर व्हड अन्याय जाला . ' कोंबयेन 
म्हळे . 

' कसलो ? 

हांव दीसपट्टे एक तांतीं घालताली . दुसन्यो जायत्यो कोंबयोय 
तशेच एकेक तांतीं घालताल्यो . पुण दुसरे खंयचेच कोंबयेक हात 
लायना आसतना म्हज्या ह्या धर्तरेवेल्या धनयान म्हाका मारून 
अडयली . कित्याक ? कसलो गुन्यांव केल्लो हावें ? ' अलयतां उलयतां 
कोंबी खशेवंक लागली . 

' अशी तायूं नाका . ' देवान म्हळे , ' तुका में कितें सांगपाचें 
आसा तें थंडसाणेन सांग . ' 

तिगेली खरस थांबना हैं पळोवन देवान द्वारपालाक सांगले , 
तिका इल्लें उदक दी . 

अमृत दिवू ? ' द्वारपालान विचाल्लें . 


8 


6 


१३४ 


व्हकल पावणी 


6 


नाका . उदकच दी . धर्तरेवयल्या जिवांची तान आनी खरस 
उदकानच वता . ' 

उदक पियेतकच कोंबयेली खरस थांबली . 

देवान म्हळे , ' तुज्या प्रस्नाची जाप ताणे दिवन दबल्ल्या . 
दुसन्यो कोंबयो सादी तांतयां घालताल्यो , जाल्यार तूं भांगराची तांतया 
घालताली . ' 

बावडे कोंबयेक काय समजले ना . ती देवाल्या तोंडाकडेन पळयत 
रावली . 

तू समजली ना ? ' देवान म्हळे , “ तुजी भांगराची तांतयां 
पळोवन तुगेल्या धनयालो सुवार्थ वाडलो आनी पोटांतली सगळी 
तांतयां एकदम भायर काडपाखातीर ताणे तुजें पोट चिरलें . 

कित्याक ? ' कोंबयेन विचाल्लें . 
' तूं सांग , कित्याक ? ' देवान तोच प्रस्न त्या मनशाक विचाललो . 

हांव कितें सांगतालों ? ' त्या मनशान जाप दिली , ' हे म्हगेले 
घरकान्नीकच विचारात ... धर्तरेचेर मनीस भांगर हे जीवापरसय व्हड 
मानता . देखून ताका सुवार्थ जालो . ' 

' जीवापरसय व्हड ? ' कोंबयेन मदींच तोंड घाले . ' कोणाल्या ? 
आपल्या काय परक्याच्या ? ' 

एक सांग कोंबये , तू भांगराची तांतयां कित्याक घालताली ? ' 
मनशान विचाल्लें . 

म्हाका खंय खबर ? देवाकच विचार ! हांव खंय वळखतां 
तुमचे भांगर आनी रुपें ? हांव कोंबयेच्या धर्माक जागून तांतीं 
घालताली . तें भांगराचें आसलें जाल्यार म्हजो गुन्यांव ? तुजो सुवार्थ 
वाडलो ताजी ख्यास्त म्हाका कित्याक गा ? ' 

हे तुजे म्हणणे सारकें . ' देवान म्हळे . 

तर देवा म्हाका न्याय दी . न्यायाची वाट पळयत हांव वीस 
वसा हांगा तिश्टल्यां . तुगेलो चित्रगुप्त सदांच सांगतालो , ' भगवान के 
दरबार में देर है ; पर अंधेर नहीं ' म्हाका ह्या म्हज्या धर्तरेवयल्या 
धनयान खूबच दुष्टपणान , क्रूरपणान , दयामाया करिना आसतना 


6 


6 


किस्सा मुर्गीका 


माल्ल्या , ताका फाव अशी ख्यास्त जाली जाल्यारच म्हज्या आत्म्याक 
थंडाय मेळटली . ' 

तुका आनीक कितेंय सांगपाचें आसा ? ' 
हय . एकच प्रस्न विचारचेलो आसा . देवा , विचारूं ? ' 
बरे भशेन . ' 

हांव खंय भांगराची तांतयां घालतालीं . हेर सगळयो कोंबयो 
सादी तांतयां घालताल्यो . संवसारांत सगळे तुजे इत्शेनच जाता अशें 
म्हणटात , जाल्यार देवा , तुवें म्हाका अशी वेगळी कित्याक केली ? 

देव हांसलो . ' आतां तूं म्हजेरय केस करीत म्हणपाचो भय ... 
बरें आसा . निवाडो दितना तुजो हो प्रस्नय मतींत दवरतां . ' 

आतां कोंबड्याची पाळी आयली . ताणे सदांचे संवयीभशेन एक 
साद घालो , ' कुकडूं ... कूक ! ' 

' ए , अशें हांगा चलचे ना . ' चित्रगुप्तान ताका शिटकायलो , 
तुका हे केसींत कितें सांगपाचे आसा जाल्यार सांग . ना जाल्यार 
ओगी राव . ' 

आपले शेंकरें हालोवन कोंब्यान म्हळे , ' म्हाका हे केसींतलें 
कांय एक खबर ना . ही कोंबी म्हज्याच घुडांत - म्हळयार आमच्या 
धनयाल्या घुडांत रावताली . अशो आनीकय कोंबयो रावताल्यो . 
जायत्या जाणांकडेन म्हजी इश्टागत आसली . पुण त्या भांगराच्या 
तांतयाविशी म्हाका कांयच खबर ना . देवाच्यान तर , हांवें केन्नाच 
तांती घालूक ना . खंयच्याच कोंब्यान घाल्लें हांवें पळोवंक ना . पुण 
म्हाका दिसता हे कोंबयेन भांगराचें तांती घालपाचें न्हय . ' 

तें बरें आसा . हे केसीपुरतें तुका आनीक कितें सांगूक 


जाय ? ' 

इतलेंच किं त्या भांगरांच्या तांतयांकडेन म्हजो निखालस 
संबंद ना . देवान जाय जाल्यार हेर कोंबयांकडेन वासपूस करची . म्हाका 
त्याखातीर ख्यास्त मेळची न्हय इतलेच म्हजे मागणे . ' 

हातानच कोंब्याक ओगी बसूक सांगून देवाली नदर त्या मनशा 
चेर गेली . ' तुका कितें सांगपाचें आसा ? 


१३६ 

व्हकल पावणी 


मनशान दोनय हात जोडून , दोळयांत दुकां हाडून म्हळे , ' देवा , 
म्हाका गुन्यांव भोगोस . सुवार्थान म्हजी बुद्द गेली आनी हांव कुड्डो 
जालों . हे कोंबयेक मारपाचो व्हड गुन्यांव म्हज्या हातांतल्यान घडलो . 
कोंबी मेली आनी सुटली . पुण त्या उप्रांत वीस वर्सीमेरेन म्हज्यो भोयो 
दैना जाल्यो . ' 

आतां देवान तागेले घरकान्नीकडेन पळयलें . 

हांवें भांगरान आंग भरपाची उमेद उक्तायली खरी . पुण 
कोंबयेक ताणे माल्ली ती आपले बुद्दीन . ताणे कोंबयेक मारून अडयली 
आनी हांव त्रासांत पडली . हो दादलो सोरो पियेवन येतालो आनी 
पानार बसून वाड म्हण्टालो . पदराक चार भुरगी . जोड बंद जाली . 
हांवें दीसभर कश्ट करून हांची पोटां भल्ली . आनी हांवें निखट अदक 
पियेवन वा म्हसगाची - ताखिळ्याची भाजी उकडून खावन दीस 
सारले . ' 

ती बायलमनीस रडूंक लागली . देवान तिका बसूंक सांगलें . 
देवाल्या दरबारांत थंडाय पातळळी . 

जालें ताका उपाय ना . आतां तुमकां सगळयांक सर्गांतच 
दवरून घेतल्यार कशे ? ' देवान विचाल्लें . 

' नाका रे सायबा ! हांगा उश्टवारो नासता खंय . ' कोंब्यान 
म्हळे . 

' वीस वर्सी हांवें सर्गसुख भोगले देवा ! म्हाका आतां न्याय 
दिवन परत धर्तरेचेर धाड . ' कोंबयेन सांगलें . 

तुमचें कितें म्हणणे ? ' देवान मनशांक विचाल्लें . 

हांवें सदां भक्तीभावान वडाची पूजा करून जल्मजल्मांतरी 
होच घोव मागला . वायट - बरो कसोय आसलो तरी म्हजो घोव तो . 
ताका धाडटा थंय म्हाका धाड . ' 

म्हजो हांगा कोण वळखीचो ना , देवा . ' त्या दादल्यान म्हळे , 
वेळा - प्रसंगार हांगा कोण पावतलो ? 

पुण एक आसा . तुमकां पथून धर्तरेचेर धाडल्यार कोंबयेक 


ho 

मनीस करचें पडट आनी मनश्याक कोंबी . ना जाल्यार आदल्या 
जल्मांतल्या पातकाचें फळ मनश्याक कशे मेळटले ? ' देवान म्हळे . 

' मनशाले मनशाकडलें दुस्मानपण खर आसता , देवा . ' मनश्यान 
म्हळे , ' आमच्यांत अशी एक म्हण आसा कि सोरोप चाबल्यार एक 
मनीस मरता ; पुण मनीस चाबल्यार सगळे कुटुंब सोंपता . ' 

म्हण्टकच तुका पथून मनीस योनीतच जल्म जाय तर ! ' 
देव हांसलो . 

' आनी म्हजे कितें ? ' कोंब्यान विचाल्लें . 

तुजो हे केसीकडेन संबंद ना . ही कोंबी जशी तुजी धर्माची 
बायल न्हय , तशी ती एकलीच तुजी बायल नासली . तेन्ना तुज्या 
कर्मान तुजो वेगळो निवाडो जातलो . ' देवान जाप दिली . 

मागीर कोंबयेच्या धनयाक देवान सांगले , ' तुजो गुन्यांब व्हडलो . 
तशी तुका ख्यास्त दिवची पडटली . तुजो निवाडो आयक . तूं धर्तरेचेर 
भारतांत जल्म घेतलो . गिरेस्त जावपाची तुजी इत्सा आनी भांगराची 
तुजी आवड भागोवपाखातीर तूं स्मग्लर जातलो . थोड्या दिसांभीतर 

' 
देवा , हो कसलो न्याय ? ' मदींच कोंबयेन विचाल्लें . 

मात्सो धीर धर आनी म्हजो निवाडो आयक . ' देवान म्हळे , 
तुज्याखातीरच हे सगळे म्हाका करचें पडटा . 

' 
देवान फुडें म्हळे , ' ही बायल फुडल्या जल्मांतय तुजीच बायल 
अतरली आनी ती उपाट सुख भोगतली . आनी कोंबये तूं ... 

देवान नदर कोंबयेचेर थिरायली , ' तुजेर व्हड अन्याय जाला . 
देखून तुका हांव सर्गारच दवरून घेवंक सोदतालों . पुण तुजी इत्सा 
उश्टवारे उस्तुपाची आनी वांगडाच आदल्या धनयाचो सूड घेवपाची . 
तूं फुडल्या जल्मांत ह्या धनयाली प्रेयसी जावन ताजेकडल्यान खूब शे 
पयशे आनी भांगर नेमान घेतली . आनी तुजी भर जातकच तूं ताका 
तुजे नजरेचे इशारतीचेर झुलयत , नाचयत भिकेक लायतली ... 
हे सगळे कलियुगांत , अनुशासन पर्वांत घडटलें आनी निमाणेकडेन 


खुब्ब पयशे जोडटलो ... 


इंकल पावणी 

ह्या तुज्या धनयाली सगळी गिरेस्तकाय सरकार जप्त करून ताका 
बंदखणीत धाडटलो ! 

निवाडो आयकून कोंबयेन खोशयेन पांखाटे हालयले . 
' आनी हांवें कितें करप ? ' कोंब्यान विचाल्लें . 

तुका मादयांची आसक्ती आसूनय तुका लग्नाचे बंधन नाका 
न्हय ? देखून तू शरीरसुखांतल्यान बंधनमुक्त अशी अध्यात्मिक समाधी 
लावपाचो प्रचार करपी अखंड ब्रह्मचारी जातलो ! ' देवान निवाडो 
दिलो . 


किस्ता मुर्गीको 


खंत ना , खेद ना ! 


एक : 


एकसुरे मळब उबगलें आसूये , धर्तरेकडेन गजाली करूंक ते 
बागविल्लें . म्हाकाय आज दुसरें कसलेच काम नाशिल्लें . दारामुखावयल्या 
करमलीच्या झाडामुळा ओल्तेर घालून हांव बसलो . श्रावण सोंपिल्लो 
आनी सैमाच्या आंगावयल्या पांचव्या शालूवयले तरेकवार छटांचे 
पांचवे रंग नदरेंत भरताले . गुरवार बायलेवरी सगळे सैम टवटवीत 
आनी तृप्त दिसताले . मळबार विस्कळ धवींकाळी कुपां पातळिल्ली . 
ती उफेतालीं आनी एकमेकांत भरसून अचळय वेगळावताली . करमलीच्या 
झाडाचेर लेगीत नवी कांत आयिल्ली ... ह्या झाडाभोंवतणी विमलाची 
याद घुस्पल्या . आमच्या लग्नाच्या पयल्या वाडदिसा आमी तो रोपो 
रोयिल्लो . म्हज्या सारकिल्या रागीश्ट घोवाकडेन दीस सारून आनी 
संवसारांतल्यो विपश्टा भोगून लेगीत तिणे केन्ना ' हाय ' म्हळे ना वा 
हार खाली ना . हांसते तोंड बावूक दिले ना . पुण काळजाचे दुयेंस जालें 
आनी चार दिसांभीतर सगळ्यांक फटोवन तिणे दोळे धांपले ... माँ 
कडेन ती हारली काय हांव हारलों हे अजून म्हाका समजना . 


विमलान आपली दोन स्मारकां म्हजेर सोंपयल्यांत . हे करमलीचे 
झाड आनी आमची चली सुलक्षा . झाडाची पाळां मुळां जमनीत खोल 
रुजल्यांत . ताजो सांबाळ करा सोपें . पुग चलने भोंवते , शिकिल्ले 
सवरिल्ले सुलक्षाची जतनाय घेवप म्हाका जमले ना . सुलक्षाविशीं 
म्हाका जी भिरांत दिसताली , जो हुस्को जातालो तशेंच कितेशे तागेले 
जिणेंत घडटा . तें आतां ल्हान उरूंक ना . जुवानपणाचो हुमरो ताणे 
निक्तोच हुपून ते एका अशा जाग्यार पावलां कि पावलाक चुकल्यार 
अनर्थ घडू येत ... न्हयेतल्या भोवऱ्यांत धुस्पत . 

म्हजे कल्पनेतले सुलक्षा घडये म्हाका केन्नाच पळोवंक मेळचे ना . 

अशें घडिल्लें म्हाका नाका आशिल्लें . पुण हांव तें आडावंक 
पावलों ना . 


दोन : 


सुलक्षा आज येतले म्हणून हांव ताजी सकाळसावन वाट पळयतां . 
घडये अचकीत येवन , ' हल्लो बाबा , कितें करता ? ' म्हणून विचारीत 
म्हज्या मुखार येवन बसतले . मागीर पोरसांत भोवन फुलांची तोखणाय 
करतलें . 

सुलक्षाक हांवे फुलावरी सांबाळा अशें म्हज्यान म्हणूक जावचे 
ना . पुण सुलक्षा एक घरंदाज चली जावची , एका कुलीन घरची सून 
जावची , ताजे आपले अशें आगळे व्यक्तिमत्व फुलचे अशें म्हाका खब 
दिसतालें . बायलांच्या परंपरेन रूढ जाल्ल्या बंदेपणाचे पास ताणे तोडचे , 
पुण बायलपणा ची मर्यादा , लज भीड ताणे सोडची न्हय अशें म्हाका 
दिसतालें . 

सदांवरी सुलक्षा आयलें आनी मुखावयल्या कदेलाचेर बसले . 
लहानपणांत म्हाका पळेनाफुडें तें जरों हांसताले तशेंच आजय हांसलें . 
मोतयांवरी दांत आनी पोल्यांवयल्यो खळयो ही ताका आवयची देणगी . 

' बाबा , आज मळबार कुपां दाटून आयल्यांत ती पळयल्यार 
खूब्ब पावस पडटलो काय दिसता . पुण एकूय कूप झडना . 


, 


खंत ना , खेद ना ! 


१४१ 


म्हाका दिसलें म्हजे चलयेचेर खोशी आनी समृद्धीचो पावस 
अखंड झडूं ... पुण दुःख आनी निराशेची कुपां तिज्या मळबार केन्नाच 


येवची न्हय . 

जाणा तूं सुलक्षा ... तुजी याद येनाफुडें मन कांचवेवंक लागता . 
अशे कित्याक घडटा समजना . 

हांव तुजेपसून आता पयस उरतां ... नदरे भायर उरतां ... 
म्हणटकच तुका म्हजी याद येता आनी ते यादींतल्यानच तुका हुस्को 
जाता . ' 

हय बाये , तूं जंय आसा थंय सुखी आसचे अशे म्हाका दिसता . ' 

तुज्या आशीर्वादान हांव सुखी जातले . पुण म्हजो हुस्को 
करीत बसपाइतलें हांव आता ल्हान आसां ? ' 

आपुण आतां ल्हान ना ... नेणटें उरूंक ना अशें सुलक्षाक दिसता . 
आतां आपले निर्णय आपुण घेवंक मेकळे , हांवें तातूत लक्ष घालचें 
न्हय वा आडमेळी हाडची न्हय अशे ते सांगूक सोदता आसूये . 

हांवें ताजे फाटीर हात दवल्लो आनी म्हळे , ' सुलक्षा तूं आतां 
जाणटें जाला हे हांव जाणां . बरे वायट येवजुपाची बुद्द तुका आसा . 
पुण म्हज्या मनांत दुबाव आनी भयाची पाल चुकचुकत रावता ... 
एकाच वेळार तुजो बापुय आनी आवयय म्हाका जावचे पडटा म्हणून 
आसत . ' 

म्हजे दोळे ओले जाले काय आवाज कांपरो जालो ? 

कितें जालें तुका बाबा ? ' अशें कळवळून सुलक्षान विचाल्लें . 
' तूं आतां शेखरासांगता रावता अशें आयकलां ... खरें तें ? ' 

म्हजो प्रस्न ताका अपेक्षित आशिल्लो जावये , मातय गडबडना 
आसतना ताणे म्हळे , ' हय बाबा , हांव तुका तेंच सांगूक आयिल्लें . 
हांव शेखरागेर रावंक गेलां हाजें जायत्या जाणांक अजाप जाला . 
आनी लोक कितेंकितें उलयतात हे हांव जाणा . पुण तूं गैरसमज करून 
घेवचो ना हेंय हांव जाणां . ' 

सुलक्षा , हे पळे , म्हज्या समजाचो वा गैरसमजाचो प्रस्नच 

ना . पुण म्हाका दिसता तूं एका भोवऱ्यांत घुस्पलां ... ... तूं भावनेभरशी 
कुड्डे जाला . सुनिलान अशें तुजें कितें वांकडे केले ? ' 

खीणभर तें येवजूक लागले मागीर सांगूक लागले , सुनिलान 
म्हजें कांयच वांकडे करूंक ना हे खरें ... ताणे म्हाका खूब आनंद 
आनी सुख दिले ... मोगय उपाट दिलो . पुण इतल्या दिसांच्या 
सांगाताउप्रांत हांवें पळयलें कि आमचे मार्ग वेग ठ ... आमची वेव्हलेंथ 
वेगळी ... ताजी जी अपेक्षा आसली ती म्हाका पेलपाची न्हय ... आनी 
म्हजी अपेक्षा ताका रुचपाची न्हय ... मागीर एकठांय रावपांत अर्थ 
न सलो ... सुनिलय तें समजतलो ... 

सुलक्षा कितल्या सादेपणान उलयताले ! इतली किरकोळ ती 
गजाल ? हांवें म्हळे , 

हांवें म्हळे , सुनिलागेर रावंक बचचे आदी खूब वर्सी 
तुमची इश्टागन जमिल्ली . तेन्ना तुका दिसले आपली जीण ताका 
औपची ... लग्नाचे बंधन . तुका नाका आसलें ... सुनिलानय तें मानून 
घेतलें ... हांवें आडमेळे हाडले नात . आतां एकाएकी ताका सोडप तुका 
करों जमलें ? ' 

म्हजी जाप आयकून सुलक्षा मात्रों निशेलें आसूंक जाय . 
गुन्यांवकारावरी तामेलो आवाज घोगरो जालो . ताणें म्हळे , ' फस्काची 
काडी पेट्टा तोंवर तो उजो ; पालवतकच ती भायर उडोवंकच जाय ? ' 

तें कितें सुचयताले ? ताजे नदरेन हांव पालविल्ली फस्काची 
काडी जावंक ना मू 

ताजी जाप आयकून म्हजें दुःख वाडले . हांवें म्हळे , ' हांव 
जाणां सुलक्षा , तूं येवजून पाबल उखलता . पुण एक सांग शेखराचे 
आनी तुजे संबंद कसले ? ' 

ती जाप ताणे तयार दवरिल्ली दिसता . ' शेखर एक चित्रकार ... 
एक फांकीवंत चित्रकार . ताका हांवें पळेलो आनी म्हाका दिसले , , 
ज्या दादल्याची सपनां हांव पळयताले , जाका हांव सोदतालें तो हो . ' 

पुण सुनिलागेर रावंक वतना तुवें असलीच भास उलयिल्ल्याचो 
म्हाका उगडास जाता . ' 


? 

खंत ना , खेद ता ! 

सुलक्षा हाल्लें ! ताका म्हजीं उत्तरां रोंबली ... ' तें अग्रुपाचे ... 
भावनांनी फुलिल्लें वय आसलें . वज्र पळोवचे आदी हांव चकचकीत 
थीक पळोवन भुल्लें ... 

म्हाकाय तोच दुबाव आयिल्लो . पुण हे तरी खरेलें वज्र काय 
थीकच ! थीक म्हणपाचे फाल्यां समजले जाल्यार कितें करपाचे काय ? 

हांवे म्हजो प्रश्न ताका सांगलो तेन्ना ताणे शेखराचे गुण गावंक 
आवाज मेकळो केलो . ' शेखरावरवीं म्हाका म्हजें स्वत्व पर्थन गावलां ... 
तो वळखला , हांवें ताका पारखिला ... तागलो मोग पळोवनच म्हजे हांव 
म्हाका होलमूक लागला ... जिणेंतले रिकामे कोनशे लेगीत आतां 
भरून आयल्यात ... जिणेतली खोशी हे मनीसजल्माचें व्हडांत व्हड 
मूल्य . जियेवपाची नदर शेखरान म्हाका दिली ... म्हजी क्षितिजा 
विस्तारूंक पावली ... 

पुण शेखराक लग्नाची बायल आसा न्हय ? ' 

आसा ... पुण ताणी वेगळी जावपाचें थारायला ... तशीच 
कारणां आसतली ... ' 

' आनी तो तुजेकडेन लग्न जातलो ? 

' लग्न ? ' सुलक्षा उसळ्ळे , · तें बंधन ... समाजान निमिल्ली 
ती बेडी ... ती नाका म्हणूनच तर हांवें सुनिलाक सोडलो ... 

पुण शेखराले बायलेचो तुवें विचार केला ? मेळ्ळां तूं तिका ? ' 

आमी मदीं मेळ्ळयांत . पुण हे विशयाचेर ती कांयच उलोवंक 
ना . ती एक नांवाजती ब्युटिशियन . ती खूब जोडटा . मॉडेलिंगचें 
कामय करता ... तशी तिगेली जीण स्वतंत्र ... म्हाका दिसता आमचे 
संबंद तिका मान्य आसात ... ' 

• कित्यावयल्यान ? ' 
सुलक्षान जाप दिली ना . 

म्हाका दिसलें सुलक्षाक आपली चूक दाखोवन दिल्ली रुचना . . 
पुण म्हज्या मनांत येताले ते सगळे प्रस्न ताज्या कानार घालपाचें 
हांवें थारायलें . 


१ 

सुलक्षा , सुनिलाकडेन तु लग्न केले ना : पुण घोव - बायल , 
कशी रावली . आतां तुवें सुनिलाक सोडलो आनी तू शेखरावांगडा , 
रावता ... लग्न हे तुका बंधन दिसता ... साडी बगलता तशे ना 
जाल्यार घर बदलतात तशे तू दादले बदलता ... हे खंयचे नीतीत 
बसता ? 


बाबा , नीत संस्कारांतल्यान येता . घोव - ब्रायल हांचे संबंद 
हे दोन मनश्यांमदले . समाजाक ताचें कितें लागता ? ओड उरता 
तोवर ती एकठांय रावतली ... लग्न म्हळ्यार एक विधी , एक मान्यता . 
पुण इत्शेप्रमाण घोव वा बायल सोडपाची वा बदलपाची मेकळीक 
लग्न दिना ... विश्वास आसत तोवर लग्नाचो करार कित्याक जाय ? 
आनी विश्वास सोंपलो जाल्यार त्या कराराची बेडी पायांत दवरून 
फायदो कसलो ? ' 

सुलक्षाले म्हणणे खोडून काडपाची इत्सा जाली ना . तशें करपांत 


अर्थय ना . 


' जाणा मगो सुलक्षा , तूं सांगता तें खरें . एका अर्थान हांव 
आतां पालविल्ली फस्का - काडी जालां . ' 

अशें कित्याक म्हणटा तूं बाबा ? हांव आतां तुजे जिणेचो 
अंश . तूं म्हजेखातीर केन्नाच पालोवचो ना . ' 

आतां सुलक्षाक हुडको फुटलो . हांवें ताका थापटिले तशे तें 
कुशीक रिगले . 

बाबा , एके फावटी तूं शेखराक कित्याक मेळना ? ' 
हांवे जाप दिली ना . 


$ 


तीन : 

ह्या दिसांनी विमलाची याद खूब येता . विमलाची माया 
मेळिल्ली जाल्यार घडये सुलक्षा अशें जावपाचें न्हय . बापूय भुरग्याक 
मोग दीत , पुण संस्कार आवयनच दिवपाचे आसतात अशें म्हाका 
दिसूक लागला . 


खंत ना , खेद ना ! 


णा काल शेखर म्हाका मेळूक आयलो . अचकीत आनी एकलोच . 

' हांव शेखर . ' नमस्कार केल्लेभशेन हात जोडून तो म्हजे 
मुखार उबो रावलो . 

हांव मात्सो गोंदळ्ळो . कितें उलोवचें , कशें उलोवचे हे म्हाका 
समजना जालें . 

ताणेय म्हळे , ‘ सुलक्षान म्हलें ... नाय जाल्यार तुमकां एक 
फावटी मेळूक येवपाचे थारायिल्लें हांवें .. 

एक आंतरराष्ट्रीय नामनेचो चित्रकार तूं . तुका मेळपाची 
म्हाकाय इत्सा आसली ... बाकी चित्रकलेतलें म्हाका व्हडले कांय 
समजना . 

सुलक्षा म्हणटालें तें लटकें न्हय . शेखर सुंदर दिसतालो , 
पिसुडलेले केस ताज्या माथ्यार सोबताले ... अध्यात्माचेर प्रवचनां 
करपी विचारवंताचे गांभीर्य तागेल्या तोंडार दिसताले दोळे 
मुखावयल्या मनशाक नमते घेवंक लायताले . लांब आनी एकशिवड 
आंगलोट , उलोवपाच्या उतरांत आत्मविस्वासाची जडसाण ... आवरण 
नाशिल्ल्या स्त्री देहाच्या माध्यमांतल्यान तो सुख - दुख , पिडापीड 
आनी खोशी उक्तायता म्हणटात ... तो विशय आयलो तशें ताणे 
म्हळे , ' म्हजेर तरेक तरांची टीका जाता ... पुण स्त्री देहाच्या सौंदर्यात 
अश्लील कांयच नासता . ' 

हांवें जाप दिली ना . तो उलयतालो आनी हांव आयकतालों . 
..विचित्र योगायोगान आमी मेळ्ळी ... लागी आयलीं , इश्टागत कशी 
जमली तें कळ्ळंच ना . सांगाताचे जे खीण आमच्या वांटयाक आयले , 
जे म्हजे जिणेत आयले आनी म्हजी जीण बदल्ली ... गिमांत सुकून 
सडसडीत जाल्ले जमनीर पावसाच्या शिवरान जशी पांचवीसाण 
रातयांत किल्लता तशें म्हजे जिणेंत घडले ... जी बायल हांव सोदतालों 
ती म्हाका गावली ... 

सुलक्षा आनी शेखर हांचो एकमेकांवयलो मोग आनी तांची 
निश्ठा हांचेविशी म्हज्या मनांत दुबाव उल्लो ना . पुण शेखराले बाय 
लेचो कोणूच विचार करिना ... ? 

शेखराक हांवे सांगते , ' हांव तुका मानतां . तुज्या आनी सुल 
क्षाच्या विचारांकडेन हांव एकमत जायना आसलों तरी ते विचार 
तर्कशुद्ध आसात म्हणूं येत . पुण तुजे बायलेचें कितें जातले ? ' 

' म्हजे आनी बायलेचें - लताचे - नातें आगळे . फाटली दोन वर्सी 
आमी भाव - भैणी भशेन रावसाली ... आमकां एक चली आसा . तिका 
घेवन वेगळे रावपाक लता तयार आसा ... न्हय , तें तशें रावता . आमी 
लग्नाचे गांठीन बांदिल्ली ... घटस्फोट घेवपाक आमी दोगांय तयार 
आसात : तशें लता हुशार ... आपल्या व्यक्तिमत्वाचो विकास जावपा 
खातीर आपण स्वतंत्र उरूंक जाय अशें तें मानता . ' 

' सुलक्षा आनी तूं लग्न करतले ? ' 

करपाक हांव तयार आसां . पुण सुलक्षाकच तें बंधन नाका . 
तागेले म्हणणे लटकें न्हय ... लग्नाची गांठ तुटू येता वा कानूं 

का येता ... 
पुण योग आसासर सांगातान रावपाचें ... 

सुलक्षा आनी शेखर एकसारकी भास उलयतात ... एकेच तरेचो 
विचार करतात . लाचारीच्या आघातांतल्यान उदेल्ल्या धाडसांतलो तो 
रोमान्स अशें म्हाका दिसले . हे बंड कोणाआड ? कित्याखातीर ? 
समाजा आड ? समजान तांचें कितें वांकडे केलां ? 


चार : 


दुसरे एके बायलेचो संवसार वायर घालून सुलक्षान तिगेलो 
घोव — हायजॅक ' केला अशें म्हाका दिसूक लागलां ... एके ल्हान चलयेक 
बापूय ना केला ... हो गुन्यांव ... सुलक्षावांगडां हांवय गुन्यांवकार ... 
हांवें कितेंय तरी करूंक जाय . हांव सुलक्षालो बापूय . हांव मोन्यांनी 
हे कशे पळोव ? 

हांव लतागेर गेलो . खंय तरी भायर वचपाची ते तयारी 
करतालें . त्राशिक नदर करून ताणे दार उकतें केलें . म्हजी भायले 
भायर रवानगी करपाच्या विचारांत उकत्या दारांत आपुण उबी 
रावली . 


१४७ 


खंत ना , खेद ना ! 


। 


यस् ... ' 
हांव सुलक्षालो बीपूय ... ' 

म्हजी वळख कळनाफुडें ती कुशीक सल्ली आनी म्हाका 
भितर आपयलो . 

हांव चड वेळ घेना ... तुका मेळचे अशे दिसले देखून आयलो ... ' 

' बसात तरी ' लतान म्हाका येवकार दिलो . ' येतां आं ' म्हणून 
तें भितर गेले . 

तागेल्या आंगावयल्या सेंटाचो मंद परमळ म्हज्या नाकांत 
गेलो ... स्टिरियोचेर वाद्य संगीत वाजतालें ... तेंय मंद . 

थंड ज्यूसाचो एक ग्लास म्हज्या हातांत दिवन लता म्हज्या 


मुखार बसलें . 


। 


तुमी आयले हाजी खोस जालीच ... नाय ' जाल्यार तुमी म्हगेर 
खंय पावपाचे ? : .पुण तुमी फोन केल्लो जाल्यार हांवच तुमगेर 
येवपाचे . 

' ना . हांगा येवन तुका मेळप हे म्हजें कर्तव्य अशें हांव मानतां . ' 

लतान कांयच जाप दिली ना . तें मंद हांसलें . हांव ताका 
पळेतालों . उलोवपाची , हांसपाची , चलपाची , न्हेसपाची इतलेंच न्हय 
घर सजोवपाची लेगीत तागेली एक खाशेली तरा आसली . म्हाका 
दिसले , इतली सुंदर , इतली व्यवस्थित बायल मेळिल्ली आसतनाय 
शेखर असो कित्याक वागलो ? खरेंच तिजोः आंगलोट सुंदर , कांत 
सोबीत , रूप अप्रूप आनी तोंडार शिरवंत काय आसली . 

लता , तुज्या वांटयाक में आयलें ताका म्हजी चली कारण 
जाली हाजी म्हाका ' खंत भोगता .. सुलक्षाची घडण हांवेंच केली ... 
ल्हानपणांतच तागेली आवय भायर पडिल्ली ... देखून तुजेवयल्या 
अन्यायाची जापसालदारकी म्हजेरूय येता ... हांव तुजी क्षमा मागूक 
आयला . ' 

लती एकदम उठून उबें रावलें आनी खुणेनच म्हाका आडावंक 
लागले . ' हे तुमी कितें उलयतात ? म्हाका कसलीच खंत ना ... 

कोणाचेर राग ना ... मत्सर ना . शेखरान आनी हांवें वेगळे रावप ही 
अकल्पित गजाल न्हय ... तें घडपाचेंच ... ताज्यो अपेक्षा पुराय करप 
म्हाका जमपाचें नासले . ' 

जारी 
तागेल्या उतरांत कडूपण नासले आनी तें गडबडिल्लेय दिसलें 
ना . येवजून आनी मेजून मापून उलयता अशें दिसताले ... 

लग्नाच्या घोवापसून वेगळे जावा ही नाय जाल्यार दुखाची 
गजालच न्हय ? चड करून भुरगें आशिल्ले बायलेक ? 

' 
लता म्हाका पळेत रावले . पथून कदेलाचेर बसले . 

पळेयात ... सुलक्षालो बापुय हो म्हाका बापायसमान ... 
तुमकां लटके हांव कशे सांगू ? इतलेच म्हणन किं दुखाक 
म्हज्या काळजाक आफडूंक हांव दिना . सुख आनी खोशी कसलेय 
परिस्थितीत म्हाका सोडना . , तांचेबगर हांव जगूंक शकचे ना . 
पळापळाक ... खीणाखीणाक म्हाका खोशी जाय ... देखून संवसाराच्यो 
चिंता आनी विवंचना आंगार पडिल्ल्या घोयरांवावरी हांव झाडून 
उडयतां . जगपाचे अशे कितले दीस ? मागीर विवंचना करीत बसल्याय 
जगप केन्ना ? " 

हांव तागेली बुद्द आनी सोबीतकाय , तोखेत रावलों . 

' अशे येवजूंक कित्याक पडले ? ' ताणेच म्हाका म्हळे , ' सुलक्षा 
तुमची चली . त.का तुमी वळखतातच हांवय ताका वळखतां . तें 
खूबच सरळ , सादें आनी सुंदर चली . काळजाचे उमाळे आनी संवेदना 

वळखुपाची तांक ताज्यांत आसा . शेखर एक प्रतिभासंपन्न कलाकार , 
। एक समर्थ पुरुष ... मायेस्त ... आमी . वेगळी सल्ली देखून तो वायट 

जायना . सुलक्षा आनी शेखराले जोडें सोबतलें . हांवें शेखराचेर मोग 
केला ... ताजो दुस्वास करप आतां म्हाका जमचे ना ... तो सुखी उरचो 
हीच म्हजी वान्सा ... सुलक्षा ताका ते सुख दितले . ' 

लता इतले सगळे उलोवन गेलें कि आतां हांवे कितेंच उलोवपाचे 
उरूंक ना , अशे म्हाका दिसले . हांव उठलो ... 

लता , हांव चोर जावन आयिल्लों ... आतां वतां . म्हाका 


। 

आनीक एक चली मेळ्ळी अशें मानून ... ' 
... लता हांसलें . ' आनीक एक सांगू .. ? राग येवचो ना न्हय ? ' 
ताणें म्हाका विचाल्लें ... 

' ना ... सांग . ' 

तुमी ह्या फुडें सुलक्षा आपली चली अशें येवजून वागूक 
फावना ... तें आतां शाणे आनी जाण्टे जालां ... ' 

हांवें लेसान दोळे पुसले आनी फाट फिरावन घरा परतलों . 

ती 

आयली तेन्ना कोणेच तिका देखली ना . मदनाचे छातयेवरी 
धर्तरी विस्तारिल्ली आनी पांचव्या चार तणाच्या पांगरुणाचो विलोद 
वतान चकचकतालो ... वान्यार धोलतालो . दर्याची मस्ती ल्हारां आपलो 
खारो फेंडेर खडपांचेर व्हरून आपटिताली . 

त्या ल्हारांतल्यानच ती आयली .. एकाद्या तळपांतल्यान झाडाचो 
कंवळो नाजूक कोंब , तळपाची घट्ट फाट चिरून भायर सरता तशी ! 
... ती रातीच्या काळखांत लिपून आयलो काय दिस.च्या उजवाडाच्या 
पर्जळांतल्यान अवतल्ली देव जाणा ! पुण ती येवन उबी रावली आनी 
तिगेल्या देहांतल्यान एक मादक गंध फांकलो ... सगळ्यांच्या नाकांक 
आफडून 

माथ्यांत भल्लो ... पयलो पावस शिडशिडतकच तानेल्ली माती 
धादोसकायेचो वास फांकायता तसो ... 

ती आयली पुण आपल्या भोंवतणच्या संवसाराची दखल घेना 
आसतना उबी रावली ... उदकांत रावनय आंग सुकें सडसडीत उरचें 
तशी हेरांमदीं रावनय आपली आपुण एकमुळी रावपाची कळा तिजे 
आंगवळणीक पडिल्ली आसूये . पुण ती आयली आनी भोंवतणच्या 

सगळ्याचे चित्त चळ्ळे ... मन गोंदळ्ळे कामावयले लक्ष उडले . तिच्या 
रूपान एक आगळी - वेगळी पुण खूबच प्रभावी अशी संमोहक शक्त 
आयल्या आनी तिजेविशीं अनासक्त रावप सोपें न्हय म्हणपाचें जणा 
एकल्याक दिसले . तिणे पळयलें किं सगळयांची नदर ... ध्रुवळून गेल्ली 
नदर आनी विस्मित जाल्ली तोंडां तिजे दिकेन थिराविल्ली . ती परतीं 
धुंवडावन कामाचेर नदर व्हरपाचे तांचे यत्न अपेशी थारताले आनी 
लोहचुंबकान सूय ओडची तशें तिजें अस्तित्व तांचे नदरेक ओडटालें ... 
त्या नदरांमदीं एके तरेची लाचारी ... एके तरेची लक्तुबाय झळकताली . 
तिका खोशी जाली . तिणे तांचेकडेन पळेल्लेभशेन करून तोंडार मंद 
हांसो हाडलो .. काळखे राती मळबार जोगूल चकचकिल्लेवरी तांकां 
दिसले . सोबित नागणीच्या दोळयांत विखाळ मोहिनी आसता तसली 
ओड तिगेले नदरेंत आसली ... मोहिनी ओठांचेर देविल्ल्याचो तांकां 
भास जालो ... तानेल्ल्या जिवांक स्वातीचे थेंब मेळ्ळे आनी ताणी ते 
पियेवन घेतले . पियेवन तांची तान वाडली . 

सर्जकान आपुण जावन निर्मणेचे माध्यम करून तिका धाडिल्ली . 
निर्मणेची प्रक्रिया ती आपले भितर लिपोवन घेवन आयिल्ली . आतां 
ती सोदताली बी . मोहिनीची ल्हारां तिणे चोयवशीन शिंपडायली ती 
त्या बियाचो सोद घेवपाखातीर . मोग करपाचे तिका मन ना , तो 
तिगेलो हेतूय न्हय . तिका एक नवी कलाकृती निर्मुपाची आसली . एक 
असली कृती जी सदांकाळ चिरंजीव उरतली . तिगेलें संगळे अस्तित्व , 
जागृत आनी न्हि दिल्लें खीण , तिगेलें हालप - धोलप , तिजो हांसो आनी 
गांभीर्य , कळयेवरी कळाकळीनी फुलपाची आनी मागीर बावून वचपाची 
आनी केन्नाय स्रावणांतल्या पावसाभशेन दोन दुकां झडोवपाची तिगेली 
कला ... हे सगले निर्मणेच्या त्या मोक्षार वचपाखातीर आसलें ... या 
सिंधूत हो बिंदू विरगळावपाखातीर आसले . 

साबार शेंकडे ती चित्रांची सपनां पळयत आयिल्ली ... सपनांतली 
ती चित्रां सोबीत आसली , पुण पार्थिव नासली .. ती कल्पनेतलीं सपनां 
मनाजोगत्यो कल्पना म्हणूं येत . धव्या फुल्ल कुपांसारक्यो त्यो कल्पना 
वेंगावपाचे मन जाता , पुण वेंगेंत भरनात ... दुसऱ्यालें सर्जन मेळोवन 
१५२ 

आपणाक समाधान मेळचें ना म्हणपाचें ती जाणा आसली . सपन साकार 
करपाचो , सर्जनाक आकार दिवपाचो अणभव ... धादोसकाय ती खासा 
आपूण घेवंक सोदताली . तिच्यो व्यक्त - सुप्त भावना तिका सांगताल्यो ... 
तळपांतल्यान ... तळपाची छाती चिरून भायर सरता तो कोंब आपल्या 
भितल्ल्यान किल्लून येवंक जाय ... क ब हेच सत्य आनी तें सुंदरय ! 

तिजेर थिरावलेल्यो त्यो आशाळभूत नदरो ... ती भेरेल्ली तोंडां 
मात्शीं सांसपुची , ओठांमदले म्होवाचे दोन थेंबे रकवचे , मोगान चिप्प 
भिजिल्ले नदरेन जडाविल्ल्यो दोळयांच्यो न्हिदसुन्यो पातयो तांचेर 
थिरावच्यो आनी वातावरणाच्या स्पर्शान विरगळतल्या बर्फाक पळेत 
रावचे हे तिका मनापसून दिसतालें .. पुण मागीर तीय उबगली .. तोंडां 
खूब ... पुण लाचारी एक . तोच तोंडावळो ... रूप रंग एकच ... आनी 
रंग इतलो वयलेचाराचो कि हात तेंकलो जाल्यार बोटांक लागतालो ... 
रंगच बरो नासले जाल्यार .. अप्रूप नासत जाल्यार आगळे वेगळे कृतीचे 
सर्जन कशें जातले ? रकतल्या पावसान तान कशी भागत ? तानेल्ल्या 
ताळयार दोन थेंबच पुरो ... हो भौस तृप्ती कशी दितलो ? मोग एक 
वैयक्तिक अणभूति ... तो पंचखाद्या भशेन वाटप कसो 

ती आकूळ पिकूळ जाली .. आतां तिका धीर उल्लो ना . हुड्डांतले 
काळे गोरे तिणे नदरेनच तिजले , मेजले , जीखले आनी कसाक उतल्ले 
नात तांकां नदरेनच कुशीक सारले . उल्लो तो एकलो ... तिजे नदरेक 
सुखदिणो ... तिज्या हिसपान अपूर्व . साबारांतल्या एकल्याचेर सगळो भरी 
भार घालपाचो समर्पणाववरी मेळता तो अणभव वेगळोच ... तो तिणे 
घेतलो आनी तृप्तीच्या उंचयल्या तेंगशेर आपुण पावल्यां अशें तिका 
दिसूक लागले . ती उमळशीक ... आंकरी मेळोवपाची ती लेगीत मोगाच्या 
परिपूर्तीवरवीं पूर्ण जावंक पावली . सर्जनाची प्रक्रिया एकाद्या स्वयंचलित 
यंत्राभाशेन आपसूक गतीमान जाली . ते गतीवांगडाच एक दुसरी , 
अदीक सूक्षीम अशी अणभूती चाळवली . ह्या नव्या अणभवातल्यान 
तिका जें मेळ्ळं तें आजवेर केन्नाच आयकूक नासले पळोवंक नासले ... 
भोगूक नासलें इतलें अप्रूप अनोळखी ... परिपूर्ण आनी तृप्तीदेणे 
आसलें ... खोशयेची परम शीम . घडये ती ' मोगानुभूती ' नासत ही 

सर्जनानुभूती ' आसू येत अशें तिका दिसूक लागले ... कितेंय आसू , 
कशेय आसूं ती तृप्त धादोसकायेची धुंवळ अणभवूक लागली . 

तिगेली एकच कागाळी - कागाळी काय खंत ? - सर्जनाची प्रक्रिया 
आपणाक आपले नदरेक दिश्टी पडना .. तिका तरी तें एक अद्भूत 
गुपीत ... कुवाडे कशे दिसले ... जें आपलें भितर घडटा पुण ताजेर 
आपलो इल्लोय अंकूश ना ... ताजे रंग ... रूप . . स्वरूप थारावप आपल्या 
हातांत ना ... चेराचो परमळ ल्हारांनी वातावरणांत पातळता तशें 
कितें तरी तिज्या आंगभर पातळतालें ... किल्लल्ल्या कोंबाक आंकरी 
फुटून ती लवलवताली ... पालेताली ... फुलताली ... फळटाली . ती 
कशी , कशेतरेन , खंयच्या सिद्धांताच्या आदारान , कसलो रंग ... कसले 
रूप घेवन ... खंयचो तोंडावाळो ... कसलो आकार ... तातूंतले कांय एक 
तिका खबर नासले ... पुण जें कितें घडटालें तें सुखदिणें आसले ... त्या 
सुखाच्या दर्यांत ती आंगभर बुडून सुखावताली ... आनी तो मोग , 
जाचेवरवी ही सुखदिणी अवस्था ती अणुभवताली , तो आपुण जावन 
दर्याकडेन एकरूप जाल्ले न्हंयचे भाशेन आपले आपलेपण वगडावन 
बशिल्लो . 

मनांत नासले तरी पथून तिका कल्पनेचोच आदार मागचो 
पडलो एक अदृश्य पिंड आकार घेतालो जाचे निमाणे रूप कशेय आसूं 
येता . 

कल्पनेतले भिरांतेन ती केन्नाय थरथरताली ... एकाद्री राक्षसी 
विकृती अवतल्ली जाल्यार ... ? ह्या भयाक रिग दिवचो न्हय म्हणून 
आपले मन हुस्क्यामेकळे दवरपाची संवय तिणे लावन घेतली . तर्क 
कुतर्क कितेंय करूंक येत ... पुण भाताच्या बियांतल्यान फुटलो कोंब 
भाताचोच आसतलो ! त्या बियाचे सर्जनात्मक कर्तव्य जर भाताचो 
रोपो उदेवपाचें नासलें तर ताजे वेगळेपण कशें उरतले ? तर्कसंगत 
हो विचार आसलो .... पुण दुबावाची कुपां मनांत दाटून येतकच ती 
भायर फांपसुपाची तांक त्या विचारांत नासली . तिजे भितर जें 
आंकरेतालें ताच्या हालपा - धोलपावयल्यान त्या पिंडाक आकार आयला 
अशें तिका दिसूक लागले . एक खोशयेचो शिरशिरो तिज्या सगळ्या 

देहावयल्यान विजेच्या मंद शॉकावरी नाचून गेलो . शिरशियांतल्यान 
दुधाच्या धारो फुटूक लागल्यात काय दिसताले .... सपनाची पूर्ती हाताक 
लागल्या अशें दिसूक लागताले आनी एके तरेचे हुतहुतेपण ... उतावळे 
पण चाळवल्ले भशेन जाल्लें . वांगडाच तरेकवार कल्पना काळीज 
धडधडायताल्यो . 

अचकीत तिका दिसूक लागलें किं आतां फळ मेळपाचो खीण 
लागी आयला . आनी मनाचेर शिंपडतल्या उदकाचो रोमांच , शीतळ 
थेंब्याचो सुखदिणो कंप आनी भयाच्या उरण दुबावाचो थरथरों एका 
मेकात भरसून गेलो . कुपांफाटल्यान चंद्रिम लिपचो तशे मनाचे 
उतावळेपणय त्या शिरशियांत आसलें . जे हाताकडेन आसा पुण हातांत 
येना .. ते मेळोवपाची धडपड . 

अनास्था आनी उपेक्षेचेर संमोहनाचो शिडकारो करून जें जैत 
तिणे जोडिल्ले ती गजाल भूतकाळांतली काणी जाल्ली . खासा तिजे 
खातीर लेगीत . तिका दिसतालें कि आज आपले भीतर जें आकरता ते 
एक दीस आंकरेवप थांबोवन भायर येतले आनी उप्रांत आपले वाटेन 
आपली वाड करीत रावतलें ... उप्रांत म्हजें कितें ? ध्येयसिद्धी उप्रांत 
सुकी निश्क्रियता पथून अणभवपाची ? प्रस्नाक तिजेकडेन जाप नासली ... 
खरे म्हळयार ह्या प्रस्नाक जापच ना ! 

एक दीस तिणे केळयिल्लें ... घडयिल्लें तें फळ पार्थिव रूप घेवन 
तिगेले कुशींतल्यान अचळय भायर आयलें आनी मंत्रमुग्ध जाल्लेवरी 
ती ताका पळयत रावली . इतलें अकल्पित घडत अशें तिका सपनात 
लेगीत दिसूक नासले ... ती कृती म्हळयार तिगेल्या सौंदर्याचें .. 
रंगरूपाचें हारशांतलें पडबिंब ! त्या खिणाची खोशी मनभर ... 
आंगाच्या कणान कणभर उदेली आनी एक नवी तनर तिका लागली ... 
चुंवळीपरस वेगळी .. ती कितली भुरकुटली ... ! आनी नकळटां ती 
खोशी तिका विचारून बसली ... हे तुजें जैत काय हार ... ? आपले 
पडबिंब उदेतकच आपलो अवतार सोंपचो ना ... आपले अस्तित्व फ.टी 
पड , ना .. ? तिका दिसले आपल्या ओठांतलें अमृत ... गालांतली 
नाजुकसाण आतां नवांगतुकामदीं आस्पवल्या ... आतां तिका कळ्ळे किं 

शेंकड्यांनी वर्साआदीं जें घडिल्ल्लें तेंच पथून घडटले ... ती लाचार 
तोंडां पथून एके दिकेन धुंवतली , पुण आतां तिजे दिकेन धुंवची नात ... 
एक नवे दिकेफाटल्यान वतली . 

खंत तिज्या आंगभर देंवली ... खंतींतल्यान निशेणी वयर 
सल्ली ... निशेणेतल्यान मन आकूळ पिकूळ जालें . . उप्रांत धुंवरांत 
सांपडटकच जाता तसलो घुस्मटमार जालो ... आनी निमाणेकडेन 
लाचारी ... तिज्या देहाचो तो एक अंश ? घडये आसत ! घुस्मट 
मारांतल्यान भायर येवंक तिणे माथे हालोवन सगळे विचार झाडले ... 
माथ्यार पडिल्ल्यो अक्षता झाडच्यो तशें .. पुण ती मेकळी जाली ना ... 
ते बंद पास खूबच घट काय निसर्गाचो तोच क्रम ... ? निसर्गाचे नदरेन 
तिगेलें सर्जनात्मक कर्तव्य सोंपलें ... आतां तिगेल्या देहाचो तो मादक 
गंध उरत ... न उरत ... निसर्गाचो हो नेम अटळ अशें तिका दिसलें 
आनी घुस्मटमार थांबलो ... नाच जालो . प्रचीतीच्या त्या खिणाक 
अमाशेचे काळखे राती सूर्य किर्णाचो झोत गाविल्ल्याचो अणभव तिणे 
घेतलो ... मेळयिल्ले वगडावन निर्मपाचो आपलो हक कोणच व्हरूंक 
पावचो ना म्हणपाचे तिका होलमलें . ती सर्जनानुभूती म्हळयारय 
मोगानुभूतीच आसली तर ! आनी ते नवे अणभूतींत बुडकी मारचे 
खातीर तिणे आपल्या भुरग्याक छातयेकडेन धल्लें ! 

सांजवेळ देवंक लागली तशो रुखांच्यो सांवळयो लांबचे लांब 
पातळूक लागल्यो आनी दाटून येतल्या तीनसांजच्या काळखांत भरसूंक 
लागल्यो . कस्तुयान हातातलो विळो कमराक खोयलो आनी शेतांतल्या 
चिखलांतल्यान वाट काडीत तें बांदार आयलें . तांगेलें सगळे आंग 
चिकचिकीत चिखलान भरिल्लें . तशेंच तें न्हंयचे देगेर आयलें आनी 
चोंयवशीन नदर भोवडावन लागसाराक कोण ना म्हणपाचे पळोवन 
घेवन ताणें विळो निवळ धुवन घेतलो . मागीर सवकासायेन आपलें 
न्हेसण सोडयलें आनी खीणभर ते आपलो टवटवीत देह आपुणच तोखेत 
रावलें . आपले कुडीचे सोबितकायेचेर तें भाळ्ळे आनी एकाएकी 
कांचवेवन न्हंयच्या पात्रांत देवले . 

णव म्हयने भरिल्ले , खंयच्याय खिणाक वेणो येवन भुरग्यालें 
रडे कानार पडून सगळचा त्रासाचे गोड फळ पळोवंक मेळू येतालें . 
आज दीसभर पोटांतल्या भुरग्यान हालयिल्ले हातपाय ताका कात 
कुतल्यो करताले . काम करता आसतना लेगीत खीणभर दोळे धांपून 
तें भुरग्याल्या हुतहुतेपणाची लक्तुबाय करतालें . तो सुखदिणो अणभव 


आतां ताणें पथून घेतलो . सगळ्या आंगांतल्यान एक खोशयेचो थरथरो 
देवलो . भरिल्ल्या पोटाक संथ व्हांवत्या हून उदकाचो स्पर्श जालो 
आनी न्हंयच्या पात्रांत उबे राविल्लेकडेनच ताजे सगळे आंग चंवरलें . 
दोळे धांपून घेवन तें धोलूक लागले . 

नेतल्लेच्या दाट रानांतल्यान मंद व्हावतलें न्हय , उदक तागेल्या 
पोटाक कातकुतल्यो केलेबगर फुडें सरना आसलें . दोनय देगांचेर दाट 
झोपां आनी तांच्या फाटल्यान रुखांचें रान . दनपारच्या कडार लेगीत 
वताची किर्णां जमनीर पावनासली . उल्याच्या अंतराचेर गांव . गांवांत 
पांचपंचवीस घरां . बाळंटेराक कुळारा आयिल्लें कस्तुरें सकाळी शेतांत 
काम करूंक भायर सल्लें तेन्ना तागेले आवयन ताका चड तकालस 
घेवची न्हय अशें सुचयिल्लें . पुण जातासर काम केले जाल्यार आईलो 
भार तितलोच ल्हव जातलो अशें कस्तु - याक दिस . नाय जाल्यार 
ल्हानपणांत सावन काबाडकश्ट करीत आयिल्ल्या कस्तुभ्याच्यान 
गुरवारपणांत लेगीत ओगी बसून रांव नज आसलें . आतां न्हयत देवून 
आंग धुता आसतना मात ताका बेगसार घरा वचून मात्रों न्हिदचें 
अशें दिसले . 

दिवे पेटोवपाच्या त्या तीन कात्रीर रानांत एके तरेची गाढ 
थंडाय पातळिल्ली . पयस खंय तरी काजुले चकचकताले आनी 
रातकिडेय कर्कश सुरांत रडूंक लागले . कातरिल्ल्या हरव्या तणाचो 
परमळ वाठारांत पातळ्ळा अशें ताका दिसलें आनी निमाणी बुचकळी 
मारून वयर वचचे अशे ताणे थारायलें . 

अचकित पयसुल्यान एक गरड ताज्या कानार पडली . कानांत 
गेल्लें उदक ताणे तकली हालोवन भायर सोडले . खरेलीच गरड ! 
काय ताका तसो भास जाल्लो ? पुण दुसऱ्याच खिणाक देगेवयल्या 
झोपांतल्यान आवाज आयलो . वाघान आपलें मुंडके भायर काडून 
ताका पळोवन घेतले . तागेले भयांकृत दोळे चकचकले आनी मान 
उंचावन ताणे परथून एक गरड घाली . ती आयकून कस्तुरें भिरांतेन 
थरथरूंक लागले ... सगळी गात्रां गळून गेल्लेभशेन ताका दिसले . 
ताजे रगतय गोठून गेल्लें . ते अवस्थेतय वाघाच्या दोळ्यांमदीं उदेल्ले 

फिकट उजवाडाचे पडबिंब ते पळयत रावलें ... आतां मची घटका 
लागी पावल्या ... वाघाच्या रूपान यमदूत मुखार उबो आसा . ' देवा ! 
जाय जाल्यार वाघान म्हाका मारून खावं .; पुण म्हज्या पोटाच्या 
जीवाक तूं वांचय ! ' मनांतल्या मनांत ताणे मागले . . 

वाघान न्हंयच्या उदकांत उडी घेतली . एकाद्रो दोंगराचो कडो 
कोसळिल्लेवरी आवाज जालो आनी उदक वयर उसळ्ळे ... 
अर्धांगवायूचो धक्को आयिल्लेवरी कस्तु - याची आवतिकाय जाली . 
ताज्या पायांतलें त्राण सोंपलें ; गळो सुकून आयलो पुण काळजाची 
धडधड वाडलो ... तो धडधड ताका आयकूक येतालो आनी ताजें 
सगळे आंग उदकाभायर पडिल्ल्या नुस्त्यावरी थरथरताले .. शे ! 
आईले सांगणे आयकन आज घराच रावंक जाय आशिल्लें .. खंयची 
अवदसा येवजली अशें ताका जालें 

पेंवत पेंवत वाघ कस्तुन्याम्हन्यांत आयलो आनी एकाएकी 
थांबलो ... मात्सो फुडे सल्लो ... कस्तु - याक पळयत रावलो . कस्तुयान 
दोनीय हातांनी तोंड धांकन घेतले आनी दोळे बंद करून ते मर्णाची 
वाट पळोवंक लागले ... खीण ... दोन खीण ... तीन खीण .. कांयच 
घडलेंना . ल्हवूच ताणे दोळे उक्ते केले . अजून वाघ मुखार आसा . 
आपले दोळे किलकिलावन तो ताका पळतालो . वाघ गुरकलो आनी 
ताणे आपली शेपडी वयर काडून हालयली ... कस्तुन्याचो प्राण कंठाक 
तेंकलो . निचेश्ठ जाबन तें ताका पळयत रावले . वाघाच्या दोळ्याक 
दोळे दिवपाचे बळ ताज्यांत नासले ... पुण वाघय शांत जालो ... पोरने 
इश्टाची वळख करून घेवपाचो यत्न करतल्या मनशासारको वाघ ताका 
पळयत रावलो . तागेले ते नदरेंत मायेचें ल्हार उदेल्लें कस्तुन्याक 
दिसले ... 

काळोख दाटत वतालो ... मळबांतल्या पातळ कुपांआड खंयय 
एकाद्रे नखेत्र चकचकूक लागले . सात आठ फूट लांबायेचो आपलो देह 
वाघान आळसाविल्ले भशेन वळयलो . आनी एकदम तो फाटी सल्लो ... 
कितें घडले हे समजुचे आदींच वाघ ना जालो . 

ताळ्याकडेन अंदल्लो स्वास कस्तुन्धान सोडलो . आपण जितें 

आसा हे ताका खरेंच दिसना ! वाघ ताका आफडूंक लेगीत नाशिल्लो . 
हे घडलें कशें ? एक क्रूर जनावर ! मनशाच्या रगताखातीर तानेल्लें 
उरता असलें रानटी जनावर ... तें एकलेंच आस्तना ताजेसरी येता 
आनी अचकित पळून वता म्हळचार अजापच . पुण तें अजाप घडिल्लें . 
ताणे ल्हवूच आपल्या आंगावयल्यान आनी उपरांत पोटावयल्यान हात 
भोवडायलो . पोटांतल्या भुरग्याचे थांबिल्लें हालप- धोलप पथून सुरू 
जालें , ताका सू जालें . अक बुचकळी मारून ते ताकतिकेन देगेर आयलें . 
आंग पुसना आस्तनाच देगेवेलें न्हेसण ताणे ओल्या आंगार गुठलायलें 
आनी धांवत पळत आपलो जीव घरा व्हरून घालो . 

घरा येतकच घडिल्ली गजाल ताणें आवयक सांगली ती आयकून 
आवयक वळ येवपाची . तिणे थंयच जमनीर बसकण माल्ली आनी 
आपला अडिल्लो आवरो सांवरून घेतकर दयेची भीक घाल्ल्या देवाचे 
उपकार आठयले . चड वेळ तिज्यान घरांत रावं नज जालें . ती उठून 
भायर गेली आनी आपलो मीठमसालो लावन त्या चमत्काराची गजाल 
शेजान्त्रीक सांगली . खिणभरयांत वाडोभर ती खबर पावली . गांवचे 
सगळे लोक भियेवन कस्तुयाल्या दारांत जमले . बायलांनी भुरग्यांक 
घरांत धाडली आनी दारां बंद केली . आख्ख्या गांवांचेर भयाची सांवळी 
पातळ्ळी ! दादल्यांनी गोरवां गोठ्यांत व्हेलीं आनी गोठ्याच्या 
दारांक वाशांच्यो कवडयो बांदून उडयल्यो . कशेंय करून त्या खुनशी 
वाघाक जितो मारूंक जाय अशे सगळे उलोवंक लागले . 

कस्तुरें हांतुणाचेर अर्द सुद्ध वगडायिल्ले अवस्थेत हिदिल्लें . 
गांवकार ताजेसरी आयले आनी घडिल्ले गजालीच्यो बारीकसाणो 
विचारूंक लागले . वाघ केदो आशिल्लो ? खंयच्यान आयलो ? खंय 
गेलो ... ? हे लोक वाघाक घेरून जितोच मारतले हो विचार लेगीत 
कस्तुन्याक सोंसना जालो . ताणे हातचे राखूनच जापो दिल्यो . 

' देवानच म्हज्या पोराक वाचयलें . ' आवयन म्हळे . 

पुण फुडले खेपेक देवाच्यान लेगीत वांचोवंक जावचे ना ... 
वाघाक एके फावटी मनशाच्या रगताचो वास आयलो म्हणटकच तो 
पिसाळटा . ' कोणेतरी म्हळे . 

' आयचे आज ताका मारून उडोवंक जाय . नाजाल्यार सगळ्या 
गांवाक भिरांत उरतली . ' दुसयान म्हळे . 

हय आमच्या बायल - भुरग्यांची , गोरवां - पाडकांची राखण 
करूंकच जाय . ' 

खूब वेळ भासाभास जाली . मागीर एक पंगड तयार जालो . 
बडयो , कोयत्यो , कुराडी , आमी पुंजायली . आनी सगळे रणांगणात 
धांवन गेले . 

कस्तुरे काचाबूल जालें . ताजी छाती धडधडूंक लागली . आंग 
शिरशिरूंक लागले ... आतां जोर येतलो अशें ताका दिसले . ताणे 
गोजडी घट्ट पांघुल्ली आनी तें न्हिदून रावलें . 

न्हंयचे दिकेन गेल्ल्या मनशांचो आवाज ताका आयकूक येतालो . 
अस्पष्ट जायत तो येना जालो ... वाडोभर अक भयांकृत थंडाय 
पातळ्ळी वाऱ्यान झाडाची पानां सळसळ्ळी जाल्यार लेगीत सगळी 
जाणां आंग काडटाली . कस्तुन्याच्या पोटांत कळा येवंक लागल्यो ... 
दोनूय हातानी पोट दामून धरून ते न्हिदून रावले . 

ही रात मर्णाची ... बाये ... अके फावटी वाघ मेलो म्हण्टकच 
सुटली . ' ताजे म्हन्यांत बसत आवयन म्हळे . 

वाघाक मारूंक फावना . ' कस्तुयान म्हळे , 

तें कशे जातले ? वाघ गांवांत येवचे पयलींच ताका माल्ल्यार 
आमी वाचतनी 

इतले लागी आशिल्लो तो आई .. अक दावकूल माल्ल्यार 
लेगीत हांव मरतले आसलें ... पुण तो म्हाका आफुडलो लेगीत ना ... 
तागेले दोळे लेगीत कितले मायेस्त दिसले . ' 

पिशें गो तूं ... तुका तशें दिसले . ' 
पथून कस्तुन्याच्या पोटांतल्यान कळ आयली आनी तें अकदम 

उठून बसले . 


कितें जालें कस्तुन्या 


? " 


आपली कळ ओंठापोंदा दामून धरून कस्तुयान दोनय हातांनी 

दुखता ... ' 


पोट गच्च आवुळ्ळे आनी म्हळे , ' कांय ना .. मात्शे 

पयस परांतराक आर्माचो आवाज आयलो ... दुसरो फार . : कान 
भेदपी अक व्हड गरड ... कस्तु - याचं काळी न चिरून गेलें आनी कळ 
वळून ते किंळचलें ' आऽऽ वय गे ! ' 

ताजे सगळे आंग हुमने चिप्प भिजलें .. 


' आई ... ' 


आवयन ताकतिकेन ताका आडवें केलें . 
' आतां तूं बाळांत जातले पोरा ... हांव वैजिणीक रकाद धाडटां ... ' 
रानन पेटोवन तिणे उदकाचो तोप रान्नीर दवल्लो . 

वैजिणीक रकाद धाडूक तिणे दार उकतें केलें . इतले म्हणसर 
बोवाळ तिज्या कानार पडलो . अेक तरनाटो मोठमोठ्यान आड्डत 
येतालो . ' वाघ ... माल्लो . दोन फार माल्ले ... ' आनी ही आनंदाची 
खबर आयकूक सगळो वाडो घराभायर आयलो . 

कस्तुन्याच्या आवय म्हन्यांत तो पावलो तेन्ना तिणे ताका 
आडायलो . 

अक काम करशीत ? ' 
पुण 

धांपेत खर्शत तो तरनाटो उलयत रावलो . ' जाणा मावशे ? 
तो वाघ न्हय ... वाघीण ती वाघीण ... तिज्या पोटांतल्यान दोन 
पेटे भायर सल्ले ... दोगूय जिते आसात . कितले सोबीत ... कितले 
गुलगुलीत ! ' 

गाभणी आसली देखूनच कस्तु - याक आफुडली ना दिस्ता ! ' 
अशें म्हणून आवयन ताका सांगले , ' चल धांवत वच आनी वैजिणीक 
आपोवन हाड , कस्तुरे बाळंत जाता म्हणून सांग ... ' 

भितर हांतुणाचेर सोसूक नज अशा वेणांक लागून कस्तुरें आडवें 
उदारें लोळटालें . तेय अवस्थेत त्या तरनाट्याली खबर ताणें आयकल्ली . 

अॅक करूण किळांच ताणें माल्ली ... आनी ' आ 55 वय गे ! ' अरों 
म्हणून ते वळून पडले . 

पावस निकतोच थांबला . पुण झाडांच्या भिजिल्ल्या पानांवेले थेबे 
अजून गळटात . तांचो टप ... टप् आवाज . मदींच रातकिड्यांची किर 
किराट . हेर सगळ्या वाठाराचेर किण्ण . मुखावेल्याच फ्लॅटांत दिवो 
पेट्टा हेर सगळ्या फ्लॅटांनी गुपाट काळोख . कॉलनीचे मदीं मोटारी 
आनी झाडां तांचे मजगतीं दिव्यांचे चार खांबे . तेय रातपाळी करतल्या 
पोलिसावरी पेंगूक लागल्यात . हावें हातांतलें पेटिल्लें सिगार सकल 
उडयलें . जमनीर पडनाफुडें थंयचे ओलसाणीन ते पालवलें . एक जांबय 
दिली . दोनूय हात वयर करून आळस दिलो आनी कुडीत येवन दिवो 
पालयलो . 

म्हन्यांतच वीणा न्हिदलां . ताजो निकतोच दोळो लागिल्लो 
आसुंये . ताका जाग येवची न्हय म्हणून हांव आंग चोरून घेतां आनी 
पायांकडले पातळ पांगरूण आंगार ओडून घेतां ... 


एक नाजूक किळांच ! 


हांव आंग काडून उठून बसलो . वीणाय भियेवन जामें जालें . 
* कितें जालें ? ' तें म्हाका विचारता . 


$ 


कोणे तरी किळांच माल्ली . ' 
' हांवेंय आयकल्ली ... ' 

हावें उठून दिवो पेटयलो . ल्हवूच उठून पथून भायर गॅलरीत 
आयलों . सामकार फ्लॅटांत अजून दिवो पेट्टा आनिकय दोन - चार 
फ्लॅटांतले दिवे पेटिल्ले आसतात . काय जाण आमचे सारकेच गॅलरीत 
येतात . वीणाय म्हज्या फाटल्यान येवन उबें रावता . 

सगळे एकामेकांकडेन दुबावान पळेतात . ल्हवू ल्हवू दिवे 
पालवतात . लोक न्हिदूंक वता . सामकार आशिल्ल्या फ्लॅटांत मात 
अजून दिवो पेट्टा . 

... ताट शेवटिल्ल्याचो आवाज . 
परत तीच किळांच ! 
वीणा म्हाका घट्ट धरता . पथून हेर फ्लॅटांतले दिवे पेट्टात . 
हांव वीणाक घेवन भितर येतां . दिवो पालयतां . 
आमी न्हिद्या . ' हांव म्हणटां . 
' त्या किरिस्तांवान बायलेक माल्ली दिसता . ' वीणा म्हणटा . 
कोण किरिस्तांव ? ' 
तो मुखावेल्या फ्लॅटांतलो . कालच रावंक आयला . 
' तुका कशें कळ्ळं ? 

? ' 
वीणा जाप दिना . सुस्कार सोडटा . 

आतां ती किळांच नित्याची जाल्या . लोक ती आयकतात आनी 
कूस परतून न्हिदतात पुण हांव सद्दां गॅलरीत रावन त्या मुखावेल्या 
फ्लॅटाचेर नदर दवरतां . 

ते बायलेचे नांव रिना म्हणपाची खबर वीणानच म्हाका दिली . 
तिजो घोव इंजिनियर हालींच लग्न जाला . पुण सद्दां तो आपले 
बायलेक कित्याक मारता ? 

काल बाजारांत वतना रिना आनी तिजो घोव आमकां मेळ्ळी . 
रिनानच वीणाक हटकिलें . दोगांय हांसून खेळून उलयताली . तिज्या 
घोवान म्हजी वळख करून घेतली . 

ती वचूंक गेली . दोन पावलां परततकच जॉन फाटी आयलो . 
ताणे म्हळे , ' मिस्टर वामन , फाल्यां आयतार . आमगेर दोगांय येयात . ' 

हांवच तुमकां आमगेर आपोवंक सोदतालो . ' हांवें म्हळे , ' तूं 
हांगा नवो आयला . तेन्ना फाल्यां तुमी आमगेरच येयात . ' 

बरें ... अॅज यू प्लीज . ' जॉन हांसलो . 

सांजची जॉन आनी रिना आयलीं . हांसत खेळत . रिनान 
फुलांचो एक तुरो वीणाखातीर हाडिल्लो . दोन वरां आमी एकठांय 
बसून खबरी केल्यो . जॉन खरोच सोशल , ताजे वाचन बरें आसा . 
तो खबरे कणकणी एकाद्रो ज्योक सांगता ... म्हाका आवडलो . जॉन 
म्हजो मित्र ... ' रिनाय एकदम रिफाइण्ड ' वीणान म्हळे . 

रातीकडेन किळांच आयकूक आयली ना . 


. 


. 


भायले वटचे कुडिच्या जनेलांत ग्रिलाक गाल लावन रिना वाट 
पळेता . चंद्रीम अस्तमतेकडेन देंवला . आनी कॉलनीचे वाटेर नदर 
थिरावन मोने यौवन पळां मेजता . 

जॉन येता . 

रिना बेगीबेगीन भितर वता . हांव पळेतां . बूट वाजतात . पुण 
ताल चुकता . तो लकता . लकतच सोपणां चडटा आसतना पावल 
चुकता . जॉन पडटा . 

' आ ! ' दारांत उबें आशिल्लें रिना धांवतच ताजेसरी वचून 
ताका हात दिता . 

पुण हात सोडोवन जॉन रिनाच्या गालार थापट मारता ... 
' आवय ! ' सदांची किळांच . 
म्हाका सगळे दिश्टी पडटा . 
' तू हांगा कित्याक अ यलें ? हांव मरूंक ना . ' जॉन धेगशेता . 

एका हातान पोलो सांसपीत ताज्या फाटल्यान रिना फ्लॅटांत 
येता आनी घड्ड करून दार लायता . 

पथून ताट शेवटता ... 


किळांच 

पथून किळांच ... 
दिवो पालवता . 

म्हन्यांत वीणा केन्नाच्यान उबें आसा देव जाणा ! ताजो 
सुस्कार म्हाका भानार हाडटा . 

भितर येतकच वीणा म्हणटा , ' हे आतां चड जालें . कितेंय तरी 
करूंकच जाय . ' 

भावना म्हाकाय आसा . हांव वीणाले फाटीवेल्यान हात 
भोवडायतां . तशें तें हुडकेता , ' काय बरी भांगरासारकी चली ... जीव 
काडटलो तो तिजो ! ' 

हाताच्या पोशांनी हुडको आडावन वीणा हांतुणार वता . 


० 


. 


. 

सद्दां मरतल्याक कोण रडना म्हणटात . रिनाली गजालय 
आतां नित्याची जाल्या . पुण रिना आनी जॉन आमकां परकी उरूंक 
नात अजून हावें जॉनाकडेन तो विशय काडूंक ना . पुण वीणान 
रिनाकडेन एक दीस काडिल्लो . 

खूब सोसलें तुवें रिना . ' वीणान ताका म्हळे , 
' आतां तूं चार दीस दुसरेकडेन वच . 

रिना खंय हांसलें . तागेलो हांसो पळोवन वीणाक दिसले , आपले 
काय चुकले ना मू 

? 
मागीर तें मातशे गंभीर जालें . ताणें म्हळे , ' खंय वचूं ? ' 
' बापायगेर वच . ' 
' जॉन एकलोच उरचो ना ? ' 
ताजो तुका हुसको कित्याक ? 

' 
' लग्नाची बायल हांव . मोग आसा म्हजो ताजेर .. 

पुण ताजो तुजेर आसूंक नाका ? ' 
' कोण सांगता ना म्हुण ? ' 

वीणा मट्ट . नकळटना रिनाक दुख यलें म्हणपाचो ताका 
पश्चात्ताप जालो . 

' रागार जावं नाका रिना . ' 


6 

' ना गो बाये . चूक म्हज्याच नशिबाची . जॉन हरशी कितलो 
बरो ! .... 

दोगांय सुस्कारली . 

आतां वीणा म्हजो जीव खावंक लागला . ताका सांबाळुकच 
जाय . ' तें म्हणटा , ' तूं वचून जॉनाकडेन कित्याक उलयना ? ' 

हांव कशें उलोवं ? ' 
म्हज्यान हे सोसूंक जायना . नाजाल्यार आमीच जागो बदलुया . 
भोगता रिना . आनी जागो बदलूक सोदता तूं ? 

' 

म्हणुनच तर ... ' 


आमचे उलोवणे चालू आसतनाच रिनाली पथून किळांच ! 


. 


. 


० 


सकाळी फुडें वीणा उठून रिनागेर गेले . हातांत खाडाचो 
ब्रश घेवन खाडाक फेण लायतना मदींच उठून जॉनान दार उकतें केलें . 
रिना जमनीर पेपर पातळावन वाचतालें . 

रिनान कसली तरी खबर वाचिल्ली आनी ती दोगांय हांसतालीं . 
हांसत्या तोंडानच जॉनान दार उकतें केल्लें . ताका दोगांकय हांसतना 
पळोवन वीणा विस्मित जालें . राती किळांच मारिल्लें तें रिना हेच 
काय कितें असो ताका दुबाव आयलो . 

पुण दीस उदेतकच फुलतल्या फुलावरी रिनालें तोंड दीस बुडट 
कच बावता हे वीणा जाणा आसलें . उश्णे बळ हाडून आज जॉनाक 
सांगुंकच जाय , ताणें मनाचो निर्धार केलो . 

अचकीत अवेळार वीणा आयिल्लें पळोवन खीणभर अजापून 
गेल्लो जॉन भानार आयलो . 

' यो वीणांबाय , बस . ' ताणे म्हळे . 
रिनाय पेपर कवळून उठले . 

' हांव बसूंक येवंक ना . ' लटको राग उकतावन वीणान म्हळे , 
एक सांग जॉन , तुकां सदां परतूंक रात कित्याक जाता ? ' 

वीणालो प्रस्न आयकनाफुडें रिना भितल्ले कुडीत गेले . 


$ 


8 


किळांच 


१६७ 


प 


बस आं वीणा , च्या हाडटां . ' वतांवतां ताणे म्हळे 
पुण 

जे नदरेन रिनान वीणाकडेन पळयलें तें नदरेंतले इंगळे 
वीणाक दिसलेबगर रावले नात . ' आपुण सोसपाचें तें सोंसता ... ह्या 
उज्यांत तुका तेल कित्याक रकोवंक जाय आसलें ? अशें रिनाली नदर 
ताका विचारताली . 

पुण वीणा बदलें ना . ताणे आपणाली नदर जॉनाकडेन फिरायली . 
तो बावडो सामको शेळेवन गेल्लो . खाडाक शाबू लावन तो बशिल्लो . 
ताणे ब्रश सकल दवरिल्लो आनी रेझरय मेजार दवरून तो तकली 
सकल घालून वीणाक पळेत रावलो . 

जॉन , तूं कितलो बरो मनीस . कितली सोशीक आनी रुपेस्त 
अशी तुका ब यल मेळ्ळया ! पुण तिकाय मन आसता हे तुका कशे 
कळना ? दीसभर तें घर सांबाळटा . सगळो वावर आपुण करता . 
वरांची वरां तुजी वाट पळेता ... ताका मोगाची इल्ली भूक आसता ... 
हांव तुका आनीक कितें सांगू .. तूं शिकिल्लो सवरिल्लो ... ' 

जॉनाक तोंडार मारिल्लेवरी जालें . ताणे नदर सकल केली . 
वीणाक . जाप दिवपाचे वा तागेले नदरेक नदर दिवपाचे बळ जॉनांत 
नासले . 

रिनान हाडिल्ली च्या वीणान मोन्यानी घेतली आनी तें उठले . 
' सॉरी ... म्हाका कसलोच अधिकार ना . पुण रावं नज जावन हावें 
तुका सांगलें . ' अशें म्हणून ते भायर गेलें . 

रिना आनी जॉन मोन्यांनी ते गेल्ल्या उकत्या दाराकडेन पळेत 
रावली . 


. 


o 


जॉन सदांभशेन कामाक गेलो . सकल देंवतकच ताणे गॅलरीत 
आशिल्ल्या रिनाक हात हालयलो . रिना हांसलें . जॉन नदरेआड 
पावसर तें ताका पळेत रावलें . 

दिसाच्या उजवाडांत हे जोडपे कितले मोगान चलता ! हांसून 
खेळून वेळ सारता . पुण रात जायनाफुडें जॉनाले गोमटेर सोन्याचो 
म्हारू कित्याक बसता ? भोंवतणच्या संवसाराक तो कित्याक 

विसरता ? ... साबार प्रस्न येवजतात ; पुण एकाय प्रश्नाक जाप नासता . 

रिना खरेंच सुन्दर चली . सुन्दर आनी घरसंवसारी . ताजो 
जॉनाचेर कितलो मोग ! आनी जॉनालो तरी रिनाचेर थोडो ? ... 

पुण ... 

रातिच्या वेळार रिना गॅलरीत उबें . लकत लकत जॉन येता . 
दार उकतें जाता . बंद जाता . रिनालें काळीज सकाळच्यान धडधडटा . 
आतां ताजे हातपाय कारणा विरयत कडकडूंक लागतात . 

' आऽऽ वऽऽ य . ! 

एक किळांच . देवचार आज रोतांनी फाट सोलता दिसता . 
रिनाली नाजूक नाजूक गोरी फाट ! आनी तागेली किळांच बंद जनेलां 
आनी रातिचो काळोख चिरून भायर पावता . 

सोसूक जायना जावन तें व्हडाव्हडान रडटा . 

चूप्प .. 


आनी ख - यांनीच तें वोगी रावता . पुण जॉन किळचत रावता , 
' बास्टर्ड ... वीणागेर वचून कम्प्लेन करता ... वीणा तुजे कोण ? ' 

सोन्याचे धुवळेत रागाचे जाळ हुलपतात . हांव आनी वीणा 
गॅलरीतलो दिवो पालोवन काळखांत रावन आयकतात . 

हांव सोरो पितां ... तुका मारतां ... न्हय ? ... घे ! ' परत 
आवाज . पुण किळांच ना . 

आतां वीणाक हुडको फुटलो . दोनूय पोशांनी तोंड धांपून ते 
धांवलें आनी खाटेर वचून रडूंक लागले . ताणें येवजिल्लें कितें ... आनी 
हें जालें कितें ? 

सकाळी जॉनाक हात हालोवन रिना जेन्ना भितर वचूंक लागले 
तेन्ना ताजे फाटीवेले वळ पयसुल्यान लेगीत वीणाक दिसले . ताणे 
साडयेचो पदर फाटीभोवतणी वेडावपाचो यत्न केल्लो . पुण तो 
कवळिल्लो . 

नाका गे बाये ... हाजेफुडें वीणाक रिनाची वासपूस नाका . 
दनपारच्या वेळार वताचो तळतळाट . शिमिट काँक्रिटाचे फ्लॅट 

रान्नीवेल्या तव्यावरी तापिल्ले . सगळो लोक घरांनी . भायर कोणच 
ना . वारो लेगीत व्हांवना आसलो . पुण वीणा गॅलरीत उ a ... नदर 
सामकार . पुण रिना दिश्टी पडले ना . 

सांजच्या वेळार लेगीत तें भायर सल्लें ना . वीणालें चित्त 
लागना . ते परत परत गॅलरीत येता- वता . 

सांजवेळ ल्हवू ल्हवू देवली . रात वयर सल्ली : कॉलनीतल्या 
फ्लॅटांतले एक एक करून सगळे दिवे वाडवले ... फक्कत दोन फ्लॅटांतले 
दिवे पेट्टाले ... 

वीणान आपल्या फ्लॅटांतले दिवे वाडयले आनो तें वचून गॅलरीत 
उबें रावले . भायले कुडिच्या जनेलाच्या ग्रिलाचेर पोलो तेंकोवन 
सदचेवरी रिना उबें रावले . भोंवतणी ताणे नदर भोवडायली आनी 
मागीर मार्गार थिरायली . 

लकत लकत जॉन येता..रिनाक तो दिश्टी पडटा . तें धांवत 
दाराकडेन वता . 

भितर येतकच जॉन वणटीक हात धरून उबो रावता . बुकल्यान 
उंदराक पळोवचे तशें नदरेन तो रिनाक पळेत रावता . आनी दुसन्याच 
खिणाक ताजे आपले केस आपले मुठीत धरता . 

आनी त्याच वेळार काळोख चिरून एके बायलेची किळांक 
वान्यार थरथरता . 

जॉन अजापून वता . रिनाय गडबडटा . जॉनाली मूठ ढील 
जाता , दोगांय भायर गॅलरीत येतात . 

वीणाल्या फ्लँटांत लायट पेटिल्ली आसता .. जॉन कांचवेता . 

किळांच वीणान मारिल्ली ! दोगांय सामकार पळेतात . कांयच 
दिसना . खीण .. दोन खीण . वीणाल्या फ्लॅटांतली लायट पालवता . 


दुसऱ्या दिसा तेंच 


तीच किळांच ! वीणाली किळांच आयकून जॉन चाळवता ... 
रिना कळवळटा . 

वीणाक घोव मारता ? वीणाक ? कित्याक ? तो दांतवोंठ 


चाबता . 

' रिना , घडलां कितें वीणाले ? ' तो बायलेक विचारता . 
रिनाकडेन जाप ना . 


ce 

आतां जॉन सांजचो बेगीन घरा येता . रिनाक घेवन पासयेक 
वता . सदां तांची नदर बीणाच्या फ्लॅटाचेर आसता . पुण वीणा तांकां 
दिश्टी पडना .. 

तुका ह्या दिसांनी वीणा मेळिल्लें ... ? ' 

' त्या दिसा तें आमगेर आयिल्लें तितलेच . त्या उपरांत ताजी 
जाग ना .. 

' जाग आसता ... रातची ... ' जॉन आपले भितर पुटपुट्टा . 

रातीकडेन ती हांतुणार पडली आनी दिवे पालयले तरी तांकां 
न्हीद येना . ती कानांत जीव ओतून बाट पळेतात 

वीणाले किळांचेची . 
आनी ती आयकतच दोन सुस्कार तोडून ती कूस परतितात . 
रिना येवजिता , वीणा आमखेर आयलें आनी म्हगेर आशिल्लो 


म्हारू तागेर मेलो . 


' जॉन , तूं वीणाल्या घोवाक सांगून पळय . ' रिना घोवाक 


काकुळ टी येता . 


द.दल्यांचो जुलूम सोंशिल्ले बायलेचे काळीज कळवळटा . पुण 
जॉन म्हणटा , ' कछे विचारूं ? ' 


रातीकडेन जॉनान दिवे पालयले आनी तो हांतुणार आडवो 
जालो . पुण रिना उकत्या पायांनी मांजराचे चालीन भायर सल्लें ... 
आपल्या फ्लॅटाची सपणा देवल बीणाल्या फ्लॅटाची सपणां चडले ... 

दारावेले बेलीकडेच हात बचपाक वीणाली किलांच ताज्या 
कानार पडली ! ताणें आंग काडलें . ताजो हात कडकडलो .. धीर 


किळांच 


१७१ 


. 


सोपलो ... गळीतगात्र जावन तें दाराक हात धरून आपल्या काळजाची 
धडधड थांबपाची वाट पळेत रावलें . 

ही भुरगेपणां कसली ? ' वीणाल्या घोवालो धेगसो ... 
ही भुरगेपणां ? मंत्र तो ... ह्या मंत्रानच रिनाक वाटयलें . ' 
रिना धुंवळून कोसळटा . 


है 


व्हकल पावणी 


१७२ 


आमची हेर प्रकाशना 


० सासाय 


( बाकिबाब बोरकार ) 


गजालीचे नाटक 
( अना म्हांबरो ) 


उरणी वाया 


पणजी आता म्हातारी जाल्या 
( अना म्हांबरो ) 


C 


मोल : २५ रुपया 


कुळागर प्रकाशन 


